

४३२ विश्वकर्मा विद्याप्रकाश [ घर बनानेकी सम्पूर्ण				
क्रिया वर्णित है ] ....	२	०-६	०-१	
सूर्यसिद्धान्त संस्कृत टीका और भाषाटीका				
समेत ( ज्योतिष ) ....	२	२-०	०-४	
४३४ मानसप्रश्नदीपिका भाषा ....	२	०-३	०-॥	
४३५ विवाहवृन्दावन सटीक ....	२	१-०	०-२	
४३६ राजमार्तण्ड ( भोजराज प्रणीत ) ....	२	०-१२	०-२	
४३७ ताजिकभूषण भाषाटीका ....	२	०-८	०-१	
४३८ नष्टजन्माङ्गदीपिका और पंचागदीपिकागद्य				
पद्यटीका समेत ( ऐसी उपयोगी कुंजी हैं जो				
हजारों रु० खर्चसे भी अलभ्य हैं ज्योतिषी				
इससे अमूल्य लाभ पावेंगे ) ....	२	०-४	०-॥	
४३९ प्रश्नवैष्णवभाषाटीका ( अनेकप्रश्नोंका भली-				
भांति वर्णन है ) ....	२	०-८	०-१	
४४० कररेखासंख्यावली ( छंदवद्ध सुगमसामुद्रिक ) २		०-४	०-॥	
४४१ रमलभास्कर हिंदीभाषामें .... श्री		०-४	०-॥	
४४२ प्रश्नचंडेश्वर भाषाटीका ....	२	०-१२	०-२	
४४३ मुहूर्तमार्तण्ड संस्कृत भाषाटीका सह	२	१-०	०-२	
४४४ संकेतनिधिसटीक ....	२	१-४	०-३	
४४५ सामुद्रिक शास्त्र बड़ा सान्त्वय भाषाटीका	२	१-४	०-३	
४४६ लग्नचंद्रिका मूल ५ आने और भाषाटीका	२	०-१०	०-१	
४४७ मकरंदसारिणी उदाहरण सहित ....	२	०-१०	०-२	
४४८ भावकुतूहल भाषाटीका ....	२	१-०	०-२	
४४९ दैवज्ञविनोद ( ज्योतिषग्रन्थ ) .... मनीराम	२-०	०-४		
४५० प्रश्नप्रयोनिधि भाषाटीका ....	क	०-२	०-॥	
४५१ ज्योतिःशास्त्र निबंध....	क	०-२	०-॥	
४५२ संवत्सरफलदीपिका भाषामें ....	क	०-३	०-॥	
४५३ मासचिंतामणी भा० टी० ....	क	०-३	०-॥	

पुस्तकें मिलनेका ठिकाना-गंगाविष्णु श्रीकृष्णदास,

“ लक्ष्मीवेङ्कटेश्वर ” छापाखाना, कल्याण-मुंबई.



## अथ मुहूर्तचिन्तामणिस्थविषयाणामनुक्रमणिका ।

विषयः.	पृष्ठांकः.	विषयः.	पृष्ठांकः.
मङ्गलाचरणम् ....	.... १	योगानां कार्यविशेषेऽति-	
ग्रन्थप्रयोजनम् ....	.... २	निन्द्यत्वम् ....	.... १७
संबन्धाधिकारिप्रयोजनकथनम्.	३	आनन्दाद्यष्टाविंशतियोगाः ....	१८
ज्योतिःशास्त्राध्ययनफलम् ....	”	आनन्दादियोगानां गणनेऽपयः.	”
नक्षत्रसूचकस्य श्राद्धभोजने		आनन्दादिषु कियतां दुष्टयोः	
निषेधः ....	.... ४	गानामावश्मककृत्ये	
मुहूर्तप्रयोजनम् ....	.... ५	परिहारः ....	.... ”
तिथीशाः ....	.... ९	दोषापवादभूतरवियोगाः ....	१९
तिथीनां संज्ञा फलं च ....	”	सूर्यादिवारेषु नक्षत्रविशेषैः	
सिद्धियोगाः ....	.... ”	सिद्धियोगाः ....	”
रव्यादिवारेषु यथाक्रमं निषिद्ध-		उत्पातमृत्युकाणसिद्धियोगाः.	२०
तिथयो दग्धनक्षत्राणि च. १०		दुष्टयोगानां देशभेदेन परिहारः.	”
क्रकचादिनिन्द्ययोगाः ....	११	समस्तशुभकृत्ये वर्ज्यपदार्थाः ....	२१
कृत्यविशेषेषु निषिद्धतिथयः ....	”	ग्रहणनक्षत्रे ग्रासभेदेन निन्दा	
सूर्यादिवारेषु दग्धादियो-		मासा दिवसाश्च ....	२२
गच्छतुष्टयम् ....	.... १२	सामान्यतोऽवश्यं वर्ज्यानि	
चैत्रादिमासे शुभतिथयः ....	१३	पञ्चाङ्गदूषणादीनि ....	२३
तिथिनक्षत्रसंबन्धिदोषाः ....	१४	पक्षरन्ध्रतिथय आवश्यकत्वे	
चैत्रादिमासेषु शुभनक्षत्राणि. १५		तन्निष्ठवर्ज्यघटिकाश्च ....	२४
चैत्रादिषु शुभराशयः ....	१६	कुलिकादिदोषाः ....	”
विषमतिथिषु दग्धलग्नानि ....	”	सूर्यादिवारेषु दुर्मुहूर्ताः ....	२५
दुष्टयोगानां शुभकृत्यावश्यकत्वे		विवाहादिशुभकृत्ये देशपरत्वेन	
परिहारः ....	.... ”	होलिकाष्टकनिषेधः ....	२६
शुभकार्येषु सिद्धिदानामपि ह-		मृत्युक्रकचादिदुष्टयोगानां	
स्तार्कादियोगानां निन्द्यत्वम्. १७		परिहारः ....	.... ”
भौमाश्विनीत्यादिकानां सिद्धि-			



विषयः.	पृष्ठांकः.	विषयः.	पृष्ठांकः.
तेषां पुनरपवादः	.... २७	लघुनक्षत्रगणस्तत्कृत्यं च	.... ४०
भद्रानिषेधः	.... २७	मृदुनक्षत्रगणस्तत्कृत्यं च	.... २७
चतुर्थ्यादितिथिषु भद्राया	.... २८	तीक्ष्णनक्षत्रगणस्तत्कृत्यं च	.... २७
मुखपुच्छविभागः	.... २८	अधोमुखोर्ध्वमुखतियङ्मुख-	.... ४१
भद्रापरिहारः	.... २९	नक्षत्राणि	.... ४१
भद्रानिवासस्तत्फलं च	.... २९	प्रवालदन्तशंखसुवर्णवस्त्रप-	.... ४२
कालाशुद्धौ गुरुशुक्रास्तादिके	.... ३१	रिधानमुहूर्ताः	.... ४२
निषेध्यवस्तुनि	.... ३१	नवधा विभक्तस्य वस्त्रस्य	.... ४३
सिंहमकरस्थगुर्वादिष्वतिदेशः	.... ३१	दग्धादिदोषे शुभाशुभफलम्	.... ४३
सिंहस्थगुरोः प्रकारत्रयेण	.... ३३	क्वचिद्दृष्टदिनेऽपि वस्त्रपरिधानम्	.... ४३
परिहारः	.... ३३	लतापादपारोपणराजदर्शनमद्य-	.... ४४
सिंहराशिगते गुरौ निषेधवाक्यानां	.... ३४	गोक्रयविक्रयमुहूर्ताः	.... ४४
प्रतिप्रसववाक्यानां च	.... ३४	पशूनां रक्षामुहूर्तः स्थितिनिवे-	.... ४४
निर्गलितोऽर्थः	.... ३४	शे निषेधमुहूर्तश्च	.... ४४
पुनः मकरस्थितगुरोः प्रकारद्वयेन	.... ३५	औषधसूच्योर्मुहूर्तः	.... ४५
परिहारः	.... ३५	क्रयविक्रयनक्षत्राणि	.... ४५
लुप्तसंवत्सरदोषोपवादसहितः	.... ३५	विक्रयविपण्योर्मुहूर्तः	.... ४६
वारप्रवृत्तिः	.... ३६	अश्वहस्तिवृत्त्यमुहूर्तः	.... ४७
वारप्रवृत्तिप्रयोजनपुरस्सरं	.... ३७	भूषाघटनादिमुहूर्तः	.... ४७
कालहोरा	.... ३७	मुद्रापातननववस्त्रक्षालनमुहूर्तः	.... ४८
कालहोराप्रयोजनमन्यञ्च	.... ३८	खड्गादिधारणशय्याद्युपमो-	.... ४९
मन्वादियुगादीनां निर्णयस्त-	.... ३८	गमुहूर्तः	.... ४९
त्रिषेधश्च	.... ३८	अन्धादिनक्षत्राणि	.... ५०
अथ नक्षत्रप्रकरणम् २ ।		अन्धादिनक्षत्राणां फलम्	.... ५०
नक्षत्रस्वामिनः	.... ३९	धनप्रयोगे निषिद्धनक्षत्राणि	.... ५१
घुवनक्षत्रगणस्तत्कृत्यं च	.... ४०	जलाशयस्नाननृत्यारम्भ-	.... ५१
चरनक्षत्रगणस्तत्कृत्यं च	.... ४०	योर्मुहूर्तः	.... ५१
उग्रनक्षत्रगणस्तत्कृत्यं च	.... ४१	सेवकस्य स्वाभिसेवायां मुहूर्तः	.... ५२
मिश्रनक्षत्रगणस्तत्कृत्यं च	.... ४१	द्रव्यप्रयोगऋणग्रहणयोर्मुहूर्तः	.... ५२



विषयः.	पृष्ठांकः.	विषयः.	पृष्ठांकः.
हलप्रवहणमुहूर्तः.....	.... ५३	अमुक्तमूलस्वरूपम्	.... ६६
बीजोप्तिमुहूर्तः फणिचक्रं च ....	”	मूलाश्लेषानक्षत्रोत्पन्नस्य	
शिरामोक्षणविकेकादिधर्मक्रि-		चरणवशेन शुभाशुभफलम्.	६८
यामुहूर्तः . ....	.... ५५	मूलवृक्षविचारः ....	.... ”
धान्यच्छेदनमुहूर्तः ....	”	मूलाश्लेषाजातयोः पुत्रकन्य-	
कणमर्दनसस्यरोपणमुहूर्तः ....	५६	योरंगविभागेन फलम् ....	६९
धान्यस्थितिर्धान्यवृद्धिश्च ....	”	मूलनिवासस्तत्फलं च ....	७०
शान्तिकपौष्टिकादिकृत्यमुहूर्तः.	”	दुष्टेषु गंडांतादिनिमित्तेषु जात-	
होमाहुतिशुद्धिः ....	.... ५७	स्यारिष्टपरिहारः	.... ”
वह्निनिवासस्तत्फलं च ....	”	मूलशान्तिः ....	.... ७१
प्रतिवर्षोत्पन्नवात्रभक्षणमुहूर्तः.	५८	शतौषधीमूलानि ....	.... ”
नौकाघटनमुहूर्तः.....	.... ”	आश्लेषाशान्तिविधिः ....	.... ७६
वीरसाधनाभिचारयोर्मुहूर्तः ....	५९	गण्डान्तशान्तिविधिः ....	.... ७७
रोगनिर्मुक्तस्नानमुहूर्तः ....	”	ज्येष्ठाशान्तिविधिः ....	.... ”
शिल्पविद्यामुहूर्तः ....	”	दुष्टयोगशान्तिः ....	.... ७८
संधानमुहूर्तः ....	.... ६०	सूर्यसंक्रान्तिव्यतिपातवैधृ-	
परीक्षामुहूर्तः ....	.... ”	तियोगानां शान्तिः ....	.... ७९
सामान्यतः शुभकार्येषु		कुहूस्तिनीवालीदर्शनिर्णयः ....	.... ८०
लग्नशुद्धिः ....	.... ६१	तिनीवालीकुहूशान्तिः ....	.... ”
नक्षत्रेषु ज्वरोत्पत्तौ सत्यां तन्निवृ-		दर्शशान्तिः ....	.... ८३
त्तौ दिनसंख्या ....	.... ६२	कृष्णचतुर्दशीजननशान्तिः ....	.... ”
शीघ्ररोगिमरणे विशिष्टयोगः.	६३	एकनक्षत्रजननशान्तिः ....	.... ८४
प्रेतदाहमुहूर्तः प्रेतदाहादि-		गोमुखप्रसवशान्तिः ....	.... ८५
निषेधश्च ....	.... ”	त्रीतरशान्तिः ....	.... ८६
काष्ठानां गोमयपिंडानां च		सूर्यचंद्रग्रहणजननशान्तिः ....	.... ”
संग्रहमुहूर्तः ....	.... ६४	ज्वराद्युत्पत्तिकालीनक्षत्रशान्तिः.	८७
त्रिपुष्करयोगस्तत्फलं च ....	”	नक्षत्रदेवताध्यानानि ....	.... ८९
शवप्रतिकृतिदाहे निषिद्धकालः.	६५	काकमैथुनदर्शनशान्तिः ....	.... ९०
शवप्रतिकृतिदाहे वर्ज्यमध्य-		कपोतादिशान्तिः ....	.... ९१
मोत्तमनक्षत्राणि ....	”		



विषयः.	पृष्ठांकः.	विषयः.	पृष्ठांकः.
पक्षीसरदारोहणे फलं शांतिश्च.	९१	संक्रान्तेः करणपरत्वेन	
अश्विन्यादिनक्षत्राणां		सफलवाहनादिः	.... १०४
तारकामानम् ....	.... ”	संक्रान्तिवशेन शुभाशुभफलम्.	१०६
अश्विन्यादिनक्षत्राणां		कार्यविशेषे ग्रह विशेषे बलं	
स्वरूपम् ....	.... ९२	सामान्यतो ग्रहबलं च ....	”
जलाशयारामदेवप्रतिष्ठामुहूर्तः.	९३	अधिमासक्षयमासनिर्णयः ....	१०७
देवप्रतिष्ठायां सामान्यतो		अथ गोचरप्रकरणम् ४ ।	
लग्नशुद्धिः ....	.... ”	रव्यादिग्रहाणां गोचरफलम्.	१०८
अथ संक्रान्तिप्रकरणम् ३ ।		बुधगुरुशुक्राणां गोचरफलम्.	१०९
नक्षत्रवारवशेन संक्रान्तिसंज्ञा		वांमवेधःशुक्रपक्षे चन्द्रबलं च.	११०
फलं च ....	.... ९५	द्विविधवेधे मतद्वयम् ....	”
दिनरात्रिविभागेन संक्रान्तिफलं		ग्रहेण नक्षत्रफलं ग्रहेण राहुगो-	
उत्तरायणदक्षिणायनसंज्ञा च.	९६	चरफलं ग्रहाणां शुभप्रतीका-	
अवशिष्टसंक्रान्तिषु षडशी-		रो दुष्टग्रहणदर्शननिषेधश्च.	१११
तिमुखाः संज्ञाः ....	९७	चन्द्रबले विशेषः ....	११७
संक्रान्तौ गौणमुख्य-		चन्द्रबलस्य विधानान्तरम् ....	११८
पुण्यकालः ....	.... ”	ग्रहाणां नवरत्नसमुदा-	
अर्द्धरात्रसमये मकरकर्क-		यधारणम् ....	.... ”
टयोश्च विशेषः ....	९८	असति द्रव्यसामर्थ्ये तत्तद्ग्र-	
उदयास्तादिवचन-		हरतधारणम् ....	११९
स्यापवादः ....	.... ९९	अल्पमूल्यरत्नानि ताराबलं च.	”
विष्णुपदादिषु विशेषः ....	१००	शेषक्रमेण सफलास्ताराः ....	१२०
सायनीशसंक्रान्तिषु पुण्यकालः.	१०१	अवश्यकृत्ये दुष्टताराणां	
संक्रान्त्युपयोगिजघन्यबृहत्स-		परिहारः ....	.... ”
मनक्षत्राणि ....	.... १०२	चन्द्रावस्थायगणनोपायः ....	१२१
संज्ञाप्रयोजनम् ....	.... १०३	द्वादशावस्थानामानि ....	”
कर्कसंक्रान्तौ विशोपकाः ....	”	सफलानि द्वादशावस्थानामानि.	”
कीदृशस्य रवेः संक्रमो		ग्रहाणां वैकृतपरिहारः ....	”
जातस्तत्फलम् ....	१०४	औषधजलस्नानं दक्षिणाश्च ....	”



विषयः.	पृष्ठांकः.	विषयः.	पृष्ठांकः.
सूर्यादयो ग्रहाः गन्तव्यराशेः		ग्रहाणां स्थानवशात्फलानि....	१३५.
फलं कियद्भिर्दिनैः		भूम्युपवेशनमुहूर्तः ....	१३६.
दशुरित्येतत् ....	.... १२५	भूम्युपवेशनफाले एव	
प्रसंगादावश्यककृत्ये दुष्टे		जीविकापरीक्षा ....	”
तिथ्यादौ दानम् ....	”	शिशोस्ताम्बूलभक्षणमुहूर्तः.	”
सूर्यादिग्रहाणां राश्यन्तरगमे		कर्णवेधमुहूर्तः ....	.... १३७.
फलम् ....	.... ”	कर्णवेधे लग्नशुद्धिः ....	.... १३८.
अथ संस्कारप्रकरणम् ५ ।		चूडाकर्मनिषेधकालः ....	”
शुभफलसूचकप्रथमरजोदर्शनम्. १२३		तत्प्रसंगतोऽन्यकर्मनिषे-	
प्रथमरजोदर्शने शुभमध्याशुभ-		धकालश्च ....	.... ”
नक्षत्राणि ....	.... १२४	गुरुशुक्रयोर्बाल्यवार्द्धक-	
निन्द्यरजोदर्शनम् ....	”	दिनसंख्या ....	.... १३९.
प्रथमरजस्त्रयायाः स्नानमुहूर्तः. १२५		परमते बाल्यवार्द्धक्य-	
गर्भाधानमुहूर्तः ....	”	दिनसंख्या ....	.... १४०.
गर्भाधाने लग्नबलम् ....	.... १२६	चौलमुहूर्तः ....	.... ”
सीमन्तोन्नयनमुहूर्तः ....	.... १२७	मातारि सगर्भायां चौले विशेषः. १४२	
मासेश्वराः स्त्रीणां चंद्रवलं च. १२८		चौले दुष्टतारापवादः ....	.... १४३
पुंसवनमुहूर्तः विष्णुबलिमु-		चौलादिकृत्ये कालविशे-	
हूर्तश्च ....	.... १२९	षनिषेधः ....	.... ”
जातकर्मनामकरणयोर्मुहूर्तः.	”	सामान्यक्षौरादिमुहूर्तस्तन्निषे-	
सूतिकास्नानमुहूर्तः ....	.... १३०	धककालश्च ....	.... १४४
प्रथमादिमासोत्पन्नदन्तफलम्. १३१		क्षौरस्य विधिनिषेधौ ....	.... ”
दोलाचक्रम्. ....	.... १३२	राज्ञां क्षौरे विशेषः	
दोलारोहणमुहूर्तः ....	”	वर्ज्यनक्षत्राणि च ....	.... १४५
निष्क्रमणमुहूर्तश्च ....	”	अक्षरारम्भमुहूर्तः ....	.... १४६.
जलपूजामुहूर्तः दुग्ध-		विद्यारम्भमुहूर्तः ....	.... १४७.
प्राशनमुहूर्तश्च ....	.... १३३	व्रतबन्धः ....	.... ”
अन्नप्राशनमुहूर्तः ....	”	तस्य कालत्रयं नित्यका-	
लग्नबलम् ....	.... १३४	भ्यगौणभेदेन ....	.... १४८



विषयः.	पृष्ठांकः.	विषयः.	पृष्ठांकः.
व्रतबंधे नक्षत्राणि	.... १४९	प्रश्रलग्रात्कुल्यमृतव-	
व्रतबंधे सामान्यतो	-	त्सायोगः ....	.... १६५
लग्नसंयोगः	.... १५०	विवाहभंगयोगः....	.... "
व्रतबंधे लग्नशुद्धिः	.... "	बालवैधव्ययोगस्तत्परिहारः	१६६
वर्णाधीशाः शाखेशाश्च	.... १५१	पिप्पलव्रतम् ....	.... १६७.
वर्णेशशाखेशप्रयोजनम्	.... "	कुंभविवाहः ....	.... "
सामान्यतो निषिद्धजन्ममा-		अश्वत्यविवाहः....	.... "
सादेः प्रतिप्रसवः	.... १५२	विष्णुप्रतिमादानविधिः	.... "
गुरुबलम् ....	.... १५३	अस्याः कन्यायाः कीदृशं	
गुरुदौष्ट्यापवादः	.... १५४	प्रथमापत्यं भवितेति	
व्रतबंधे वज्र्यपदार्थाः	.... १५५	प्रश्ने उत्तरम्	.... १६९
व्रतबंधे रव्याद्यंशफलम्	.... "	सामान्यतो निमित्तवशेन	
चंद्रनवांशफलं सापवादम्	.... १५६	शुभाशुभप्रश्नः	.... "
केंद्रस्थसूर्यादिग्रहाणां फलम्.	"	कन्यावरणमुद्धर्तः	.... १७०
चंद्रगुरुशुक्राणां ग्रहयोगे		वरवरणमुद्धर्तः ....	.... "
फलम् ....	.... "	कन्याविवाहकालः ग्रहशुद्धिश्च.	१७१
चंद्रादिवशेन शुभाशुभयोगौ.	१५७	विहितमासाः ....	.... १७२
व्रते अनध्यायाः....	.... "	मासप्रसंगाज्जन्ममासा-	
प्रदोषलक्षणम् ....	.... १५९	दिनिषेधविधयः	.... १७३
बह्वृचां ब्रह्मोदनसंस्कारः	.... १६०	ज्येष्ठमासप्रयुक्तोविशेषः	.... १७४.
वेदपरत्वेन नक्षत्रविशेषः	.... "	अन्योऽपि विशेषः ....	.... १७५
धर्मशास्त्रीयविशेषः	.... १६१	प्रतिकूलनिर्णयः	.... १७८
छुरिकाबंधनमुद्धर्तः	.... १६२	विवाहानंतरं पुरुषत्रये	
केशांतिसमावर्तनमुद्धर्तौ	.... "	चूडादिनिषेधः	.... १७९
अथ विवाहप्रकरणम् ६ ।		मूलादिदुष्टनक्षत्रोत्पन्नयोर्व-	
विवाहे लग्नशुद्धिकथनम्	.... १६३	ध्वरयोः श्वशुरादीषी-	
प्रश्रलग्राद्विवाहयोगद्वयम्	.... १६४	डकत्वम् ....	.... "
अन्यद्विवाहयोगद्वयम्	.... "	तदपवादः ....	.... १८०
प्रश्रलग्राद्वैधव्ययोगत्रयम्	.... १६५	अष्टकूटानां नामानि	.... १८१
		वर्णकूटम् ....	.... "



विषयः.	पृष्ठांकः.	विषयः.	पृष्ठांकः.
वश्यकूटम् ....	.... १८१	अन्यदपि ....	.... १९६
ताराकूटम् ....	.... ”	त्रिषर्षटीदोषः ....	.... १९७
योनिंकूटम् ....	.... १८२	दिवामुहूर्त्ताः ....	.... १९८
ग्रहमैत्री ....	.... १८३	रात्रिमुहूर्त्ताः ....	.... ”
गणकूटं तत्फलं च ....	.... १८४	वारभेदेन दुर्मुहूर्त्ताः ....	.... ”
राशिकूटं तत्फलं च ....	.... १८५	वेधदोषनिवक्षया विहितनक्षत्रा-	
दुष्टभकूटस्य परिहारः ....	.... ”	दिक्रमभिजिन्मानं च ....	.... १९९
दुष्टानां गणकूटभकूटग्रह-		वेधदोषः ....	.... ”
कूटानां परिहारः ....	.... १८७	पंचशलाकाचक्रम् ....	.... ”
नाडीकूटं तदपवादश्च ....	.... ”	सप्तशलाकावेधः ....	.... २००
पूर्वमध्यापरभागयोगीनि		ऋराक्रांतादिनक्षत्रदोषः	
नक्षत्राणि ....	.... १८९	सापवादः ....	.... ”
प्राच्यसंमतं वर्गकूटम् ....	.... १९०	लत्तादोषः ....	.... २०१
नक्षत्रराश्यैक्ये विशेषः ....	.... ”	पातदोषः ....	.... ”
सेवकादिभस्य स्वाम्यादि-		सूर्यचंद्रक्रांतिसाम्यापरपर्या-	
भारपूर्वत्वे विशेषः ....	.... १९१	यो महापातदोषः ....	.... ”
राशिस्वामिनः नवांशविधिश्च. ”		खार्जूरदोषः ....	.... २०२
होराविधिः ....	.... ”	उपग्रहदोषः ....	.... ”
त्रिंशांशाः ....	.... १९२	पातोपग्रहलत्तास्वपवादः ....	.... २०३
द्रेष्काणांशाः ....	.... ”	वारदोषभेदे कुलिकः ....	.... ”
द्वादशांशाः सफलः षड्वर्गो-		दग्धतिथ्याख्यदोषः ....	.... २०४
पसंहारश्च ....	.... ”	जामित्रदोषः ....	.... ”
गंडांतदोषः ....	.... १९३	एकार्गलदोषाणामपवादः ....	.... २०५
नक्षत्रगंडांतः ....	.... ”	केषांचिद्दोषाणां देशविशेषण	
लग्नगंडांतः ....	.... १९४	परिहारः ....	.... ”
तिथिगंडांतः ....	.... ”	दशयोगदोषाः ....	.... २०६
कर्तरीदोषः ....	.... ”	दशयोगफलं तदपवादश्च ....	.... ”
संग्रहदोषः ....	.... १९५	बाणदोषः पंचकाख्यः ....	.... २०७
अष्टमलग्नदोषः सापवादः ....	.... ”	प्राच्यमतेन बाणः सापवादः. ”	



विषयः.	पृष्ठांकः.	विषयः.	पृष्ठांकः.
समयवारकर्मभेदेन त्रिविधो		तैलादिलापने संख्यानियमः.	२२०
बाणपरिहारः	.... २०८	मंडपादौ स्तंभनिवेशनम्:	.... ”
ग्रहाणां दृष्टिः	.... २०९	गोधूलिप्रशंसा	.... ”
उदयास्तशुद्धिः	.... ”	गोधूलिभेदाः	.... २२१
उदयास्तशुद्धेर्द्वितीयः प्रकारः.	२१०	गोधूलिसमयेऽवश्यवर्ज्यानि.	२२२
उदयास्तशुद्धिस्तृतीया	.... २११	सूर्यस्पष्टगतिः	.... ”
सूर्यसंक्रमणाख्यदोषः	.... ”	सूर्यस्य तात्कालिकीकरणम्.	”
सर्वग्रहाणां संक्रांतिघटयः	.... २१२	इष्टकालिकलग्नानयनम्	.... २२३
पंचमंघकाणवधिराख्यलग्नदोषाः.	”	रविलग्नभ्यां इष्टघटिकानयनम्.	”
परमतेन पंचमंघवधिरलग्नदोषा.	”	घटिकानयने विशेषः	.... ”
तेषां प्रयोजनं सापवादम्	.... २१३	विवाहादौ अवश्यं वर्ज्यानि....	२२४
विहितनवांशाः	.... ”	अथ वधूपवेशप्रकरणम् ७ ।	
विहितनवांशे क्वचिन्निषेधः....	”	वधूपवेशमुहूर्तः	.... २२६
सर्वथा लग्नभंगयोगः	.... २१४	वधूपवेशे नक्षत्रशुद्धिः	.... २२७
रेखाप्रदग्रहाः	.... ”	विवाहप्रथमान्दे वध्वाः पित्रा-	
कर्तर्यादिमहादोषापवादः	.... ”	दिगृहवासे मासदोष	.... ”
विवाहे अब्ददोषाद्यनेकदोषा-		अथ द्विरागमनप्रकरणम् ८ ।	
पवादः	.... २१५	द्विरागमनमुहूर्तः	.... २२८
उक्तानुक्तदोषसमूहपरिहारः.	२१६	सन्मुखशुक्रदोषः	.... २२९
सामान्यतो दोषसमूहपरिहारः.	”	प्रतिशुक्रापवादः	.... ”
लग्नविशोपकाः	.... २१७	अथाग्न्याधानप्रकरणम् ९ ।	
ग्रहवशेन सप्रयोजनः श्वशुरा-		अग्न्याधानसोमयागादिमुहूर्तः.	२३१
दिक्भिभागः	.... ”	अग्न्याधानलग्नशुद्धिः	.... २३२
संकीर्णजातीनां विवाहे विशेषः.	२१८	अथ राज्याभिषेकप्रकरणम् १० ।	
गांधर्वादिविवाहे विशेषः	.... ”	यागकर्तृत्वयोगाः	.... २३२
विवाहात्प्राकृर्त्तव्यानामाव-		कालशुद्धिः	.... ”
श्यककृत्यानां दिनशुद्धिः.	२१९	राजाभिषेकनक्षत्राणि	
वेदीलक्षणं मंडपोद्वासने		लग्नशुद्धिश्च....	.... २३३
दिननियमश्च	.... ”		



विषयः.	पृष्ठांकः.	विषयः.	पृष्ठांकः.
राजाभिषेके विशेष	.... २३३	घाततिथयः	.... २५०
अथ यात्राप्रकरणम् ११ ।		घातवाराः	.... "
यात्राधिकारिणः	.... २३५	घातनक्षत्राणि घातलग्नानि च.	२५१
प्रश्नादेः फलम्	.... २३६	योगिनीदोषाः	.... "
अन्यौ प्रश्नौः	.... "	कालपाशाख्ययोगौ	.... "
अशुभफलदप्रश्नः	.... २३७	पारिघदंडदोषः	.... २५२
याता कस्यां दिशि गमि-		विदिक्षु गमनै नक्षत्राणि	
ष्यतीति प्रश्नलग्ने विशेषः.	२३८	परिघदंडापवादश्च	.... "
योगांतरम्	.... "	अन्यदपि	.... २५३
यात्राकालः	.... "	अयनशुद्धिः	.... २५४
तिथ्यादिशुद्धिः	.... २३९	संमुखशुक्रदोषः तत्परिहारकदानं	
वारशूलनक्षत्रशूलौ	.... २४०	शांतिश्च	.... "
वारशूलनक्षत्रशूलापवादः		शुक्रस्य वक्रास्तादिदोषः	
कालशूलश्च	.... २४१	सापवादः	.... २५५
मध्यमानां निषिद्धानां च		अन्यदनिष्टलग्नं शुभलग्नं च	.... २५७
केषांचित् भानां वर्ज्यघटिकाः.	.... २४२	अन्यदनिष्टलग्नम्	.... "
मर्तातरेण वर्ज्यघटिकाः	.... २४२	अन्यच्छुभलग्नम्	.... २५८
भानां जीवपक्षादिकाः संज्ञाः.	.... "	शुभलग्नानि	.... २५९
जीवपक्षादीनां फलम्.	.... २४३	दिनस्त्रामिनः	.... "
सफलो अकुलकुलाकुलकु-		दिगीशनिर्णयप्रयोजनम्	.... "
लग्नः	.... "	लालाटिकयोगाः	.... २६०
पथिराहुचक्रम्	.... २४४	पर्युषितयात्रायोगचतुष्टयम्	.... २६१
पथिराहुचक्रफलम्	.... २४५	समयबलम्	.... "
तिथिचक्रं तत्फलम्	.... "	लग्नादिभावानां संज्ञाः	.... २६२
सर्वांकज्ञानम्	.... २४८	एषां फलप्रदग्रहाः	.... "
अडलभ्रमणदोषौ	.... "	योगयात्रा. तदारंभः प्रयोजनं च.	.... "
हवराख्ययोगः	.... "	योगयात्रा	.... "
घवाडं टेलकं गौरवं च	.... २४९	योगयात्रालग्नानि	.... २६३
घातचंद्रस्तत्परिहारश्च	.... "	विजयादशमीमुहूर्तः	.... २७५



विषयः.	पृष्ठांकः.	विषयः.	पृष्ठांकः.
अन्यदपि ....	.... २७५	उक्तव्यतिरिक्तानां सामान्यतः	
यात्रायामवश्यनिषिद्ध-		प्रादक्षिण्येन शकुनम् .... २९१	
निमित्तानि. ....	.... २७६	विरुद्धशकुने परिहारः .... २९२	
एकादिनसाध्यगमनप्रवे-		यात्रानिवृत्तौ गृहप्रवेशमुद्धतः. २९३	
शे विशेषः ....	.... २७७	विवाहप्रकरणोक्तदोषा यात्रा-	
प्रयाणे नवमीदोषः	.... ”	यां वज्याः ....	.... ”
यात्रादिनियमविधिः .	.... ”	अन्ये दोषाः ....	.... २९४
नक्षत्रदोहदाः ....	.... २७८	अथ वास्तुप्रकरणम् १२ ।	
दिग्दोहदः ....	.... २७९	ग्रामपुरादिषु गृहनिर्माणे	
वारदोहदः ....	.... ”	स्वस्य शुभाशुभम् .... २९५	
तिथिदोहदः ....	.... २८०	राशिपरत्वेन ग्रामनिवासे	
गमनसमये विधिः	.... २८१	निषिद्धस्थानानि .... २९७	
दिश्यमानानि ....	.... ”	इष्टभूम्या विस्तारायामौ .... ”	
निर्गमनस्थानानि	.... ”	आर्थैः वर्णपरत्वेन च	
गमनाविलंबे वर्णक्रमेण		द्वारनिवेशनम् .... २९९	
प्रस्थानवस्तूनि	.... ”	गृहारम्भे विशिष्टकालनिषेधः. ३००	
प्रस्थानपरिमाणम्	.... २८२	व्ययकथनपुरःसरमंशकज्ञानं	
मतभेदेन प्रस्थानपरिमाणम्.	”	सफलम् ....	.... ३०१
प्रस्थानदिनसंख्या मैथुन-		शालाघ्नुवाद्यानयनम् .... ३०२	
निषेधश्च ....	.... ”	घ्नुवादीनां नामाक्षरसंख्या .... ”	
प्रस्थानकर्तुर्नियमाः	.... २८४	शुभाशुभज्ञानाय षोडशगृ-	
अकालवृष्टिदोषः	.... २८५	हनामानि ....	.... ३०३
दुष्टशकुनशांतिः दानं च	.... २८६	गृहस्थायादिनवकम्	.... ”
शुभसूर्चकशकुनानि	.... २८७	गृहारम्भे वृषवास्तुचक्रम्	.... ३०५
अशुभसूर्चकशकुनानि	.... २८९	सौरचांद्रमासैकवाक्येन प्राच्या-	
अन्यशकुनानि ....	.... २९०	दिदिक्षु द्वाराणि गृह-	
कोकिलादीनां वामभागे		निर्माणनक्षत्राणि .... ३०६	
श्रेष्ठत्वम् ....	.... २९१	सूतिकागृहनिर्माणप्रवेशौ च. ३०८	
छिन्नारादीनां दक्षिणभागे		प्रागभिहितसौरचांद्रमासानां	
शुभत्वम् ....	.... ”		



विषयः.	पृष्ठांकः.	विषयः.	पृष्ठांकः.
प्रकारांतरेणैकवाक्यतया		अन्ययोगः ....	.... ३१६.
तदुक्तिः ....	.... ३०८	द्वारचक्रं सफलम्	.... ”
तिथिपरत्वेन द्वारनिषेधः ....	३१०	अथ गृहप्रवेशप्रकरणम् १३ ।	
गृहारंभे पंचांगशुद्धिः लग्न-		तत्र प्रवेशश्चतुर्विधः तेषां	
शुद्धिश्च ....	.... ”	लक्षणानि च	.... ३१७.
देवालये गृहारंभे जलाशये च		गृहप्रवेशकालाः ....	.... ”
विदिगवस्थितं राहुमुखानु-		जोर्णगृहप्रवेशे विशेषः ....	३१८.
सारेण फलम् ....	३११	गृहप्रवेशदिनात् प्राग्वास्तु-	
गृहे कूपनिर्माणदिगवस्थित्या		पूजाकालादयः ....	३२०.
फलम् ....	३१२	लग्नशुद्धिस्तिथिवारशुद्धिश्च ....	३२२.
उत्फरणगृहाणां दिक्परत्वेन		वामरविः पूर्वादिमुखप्रवेशश्च.	३२३.
फलम् ....	.... ”	प्रवेशकलशवास्तुचक्रम्	.... ३२४.
गृहस्य आयुर्दाययोगद्वयम् ....	”	प्रवेशोत्तरकालीनकर्तव्यविधिः .	३२५.
अन्ययोगत्रयम् ....	३१४	ग्रंथसमाप्तौ ग्रंथकर्तृपिताम-	
गृहस्य परहस्तगामित्वयोगः .	”	हवर्णनम् ....	.... ३२६.
फलविशेषाच्छुभसूचकं		ग्रंथकर्तृपितृवर्णनम्	.... ”
योगद्वयम् ....	३१५	स्वनामकथनपूर्वकं ग्रंथसमाप्तिः.	३२७.
अन्ययोगद्वयं अशुभम्	.... ”		

इति विषयानुक्रमणिका समाप्ता ।

पुस्तक मिलनेका ठिकाना—

गंगाविष्णु श्रीकृष्णदास.

“ लक्ष्मीवेङ्कटेश्वर ” छापाखाना—कल्याण मुंबई.



॥ श्रीगणेशाय नमः ॥

अथ

प्रमिताक्षराटीकासमेतः  
मुहूर्तचिंतामणिः ।

अथ शुभाशुभप्रकरणम् १ ।

गौरीश्रवःकेतकपत्रभंगमाकृष्य हस्तेन ददन्मुखाग्रे ॥

विघ्नं मुहूर्तकलितद्वितीयदन्तप्ररोहो हरतु द्विपास्यः ॥१॥

कैलासे पूर्णराकाहिमकररुचिरे वीक्ष्य बिंबं स्वकीयं

भूयो भूयोऽपि धावन्प्रतिभटकरटिस्पर्धया चंडशुंडः ॥

मा धाव त्वं त्वदंघ्रिप्रहतिभिरभितो धूयतेऽसौ धरित्री-

त्यंवावाग्भिरुद्धाः कपटकरटिनः केलयो नः पुनंतु ॥ १ ॥

मुहूर्तचिंतामणिसंज्ञकस्य स्वयं कृतस्य प्रमिताक्षराख्याम् ॥

रामो विधत्ते विवृतिं प्रणम्य विष्ण्वर्करुद्रान् पितरौ गुरुंश्च ॥२॥

प्रारीप्सितस्य ग्रंथस्य निर्विघ्नपरिसमाप्त्यर्थं शिष्टाचारानुमितश्रु-

तिबोधितकर्तव्यताकं स्वाभीष्टगणेशदेवताशीर्वादरूपं मंगलमिंद्रव-

ज्रयोपानिबध्नाति-गौरीश्रव इति ॥ द्विपस्य गजस्यास्यं मुखं यस्येति

द्विपास्यो गणेशो विघ्नं हरतु नाशयतु । युष्माकमिति शेषः । कीदृ-

शो गणेशः गौरीश्रवःकेतकपत्रभंगं हस्तेनाकृष्य मुखाग्रे ददत् ।

गौरी पार्वती तस्याः श्रवसोः कर्णयोः स्थितं केतकयाः पुष्पं केतकं

तस्य पत्रं पर्णं तस्य भंगं खंडं हस्तेन शुंडादंडेनाकृष्य हठादृहीत्वा

स्वमुखाग्रे स्वमुखौष्ठे ददाति स्थापयतीति ददत् । अनेन गणेशस्य

बाललीला सूचिता । बालोऽपि मातृसमीपवर्ति यत्किंचित्स्वेष्टं वस्तु

बलात्कारेण गृहीत्वा मुखे निक्षिपतीति । अत एव मुहूर्तकलित-

द्वितीयदंतप्ररोहः मुहूर्तं क्षणमात्रमाकलितोऽनुसृतो द्वितीयदंतप्ररोहो



द्वितीयदंतोद्गमो येन सः । अनेन केतकपत्रस्य मुखस्थापनसमये यावन्निगरणं न करोति तावद्गणेशोऽपि द्विदंत एवालोकि । लोकै-  
रित्यभूतोपमेयम् ॥ १ ॥

अथ ज्योतिषग्रंथमारभमाणो विषयप्रयोजनसंबन्धाधिकारिणः

सूचयन्कर्तव्यमुपजातिकया प्रतिजानीते—

क्रियाकलापप्रतिपत्तिहेतुं संक्षिप्तसारार्थविलासगर्भम् ॥

अनंतदैवज्ञसुतः स रामो मुहूर्तचिंतामणिमातनोति ॥२॥

क्रियाकलापेति ॥ अनन्ताख्यज्योतिर्वित्पुत्रः स प्रसिद्धो रामो मुहूर्तचिंतामणिं मुहूर्तानां दिनशुद्धिविशेषाणामथवा दिनस्य रात्रेर्वर्ष-  
पंचदशो विभागस्तत्र लक्षणया तदुपलक्षितः कालो मुहूर्तशब्देनो-  
च्यते तस्य चिंता शुद्धयशुद्धिरूपो विचारस्तस्य मणिरिव मुहूर्तचिं-  
तामणिः । यथा मणिर्हीरकादिः समस्तकांतीनामाधारस्तथाज्यमपि  
ग्रंथो निखिलमुहूर्तानामाधार इत्यन्वर्थनामानं मुहूर्तचिंतामणिं ज्योति-  
षग्रंथमातनोति । निषेधविध्यादिसन्निवेशविशेषेण निरूपयतीत्यर्थः ।  
ननु जीर्णग्रंथैरेव मुहूर्तविचारे सिद्धे किमनेनेत्यत आह । कीदृशं  
मुहूर्तचिंतामणिं क्रियाकलापप्रतिपत्तिहेतुं क्रिया जातकर्मादिकास्तासां  
कलापः समूहस्तस्यामुकस्मिन् शुभादिने कार्यमेतदस्मिन्नशुभादिने  
न कार्यमित्येवं रूपा द्रुततरं प्रतिपत्तिः सम्यग्ज्ञानं तस्य हेतुं कार-  
णम् । अयमर्थः । अन्यग्रंथेषु तिथ्यादिप्रकरणेषु तिथ्यादिशुद्धि-  
रुक्ता । तज्ज्ञानं तत्प्रकरणानां पुनः पुनरालोडनेन सिध्येदिति गौर-  
वम् । अत्र त्वेकस्मिन्नेव पद्ये यो यो मुहूर्तो विचार्यते तस्य तस्य  
तत्रैव निर्वाह इति लाघवम् । नन्वन्येष्वपि ग्रंथेष्वेवंविधमुहूर्तनिरूप-  
णाद्यर्थोऽयं श्रम इत्यत आह । पुनः कीदृशं मुहूर्तचिंतामणिं संक्षि-  
प्तसारार्थविलासगर्भं संक्षिप्तश्चासौ सारार्थविलासगर्भश्च तं सारार्थो  
निष्कृष्टार्थस्तस्य विलासः प्रकाशः स गर्भो यस्यासौ । अत्र शब्द-  
लाघवेन निष्कृष्टार्थस्य निरूपणात् । यथा गुरुमुखं विनैवार्थज्ञानं  
सद्यो मनसि जागर्ति तथा नान्यग्रंथेषु तत्र शब्दकाठिन्याद्गुरुमुखा-



दपि ज्ञातित्यर्थज्ञानं न भवतीत्येतदर्थमस्यारंभ इति । ननु संबंधा-  
दिचतुष्टयकथनं विना कथं श्रोतृप्रवृत्तिः । उक्तं च । “सिद्धिः श्रोतृ-  
प्रवृत्तीनां संबंधकथनाद्यतः । तस्मात्सर्वेषु शास्त्रेषु संबंधः पूर्वमु-  
च्यते ॥ किमेवात्राभिधेयं स्यादिति पृष्टस्तु केनचित् ॥ यावत्प्रयो-  
जनं नोक्तं तावत्तत्केन गृह्यते ॥ ” इति । उच्यते । मुहूर्तचिंताम-  
णिभित्यनेन पदेनैव सर्वं सूचितम् । तथा च नारदः । “ अस्य  
शास्त्रस्य संबंधो वेदांगमिति धातुतः ” इति । यद्वा । अत्राभिधे-  
यपदार्थानां मुहूर्तानां ग्रंथस्य च प्रतिपाद्यप्रतिपादकभावः संबंधः ।  
प्रयोजनं तु शुभाशुभनिरूपणं विवाहादिकालनिर्णयश्च । यदाह नारदः ।  
“ प्रयोजनं च जगतः शुभाशुभनिरूपणम् ” इति । कश्यपोऽपि ।  
“ ग्रहणग्रहसंक्रांतियज्ञाध्ययनकर्मणाम् । प्रयोजनं व्रतोद्वाहक्रिया-  
णां कालनिर्णयः ॥ ” इति । तज्जिज्ञासुरधिकारी स च द्विज एव  
नान्यः । उक्तं च नारदेन । “ सिद्धांतसंहिताहोरारूपस्कंधत्रया-  
त्मकम् । वेदस्य निर्मलं चक्षुज्योतिःशास्त्रमकल्मषम् ॥ विनैतदखिलं  
श्रौतस्मार्तकर्म न सिद्ध्यति । तस्माज्जगद्धितायेदं ब्रह्मणा निर्मितं  
पुरा ॥ अतएव द्विजैरेतदध्येतव्यं प्रयत्नतः ॥ ” अत्रैवकारस्य पाठक्रमेण  
योजने प्रयोजनं विनैव ज्योतिःशास्त्राध्ययनस्यावश्यकत्वं प्रतीयते ।  
द्विजैरेवेति व्याख्याने द्विजव्यतिरिक्तैः शूद्रैर्नाध्येयमिति च प्रतीयते ।  
व्याख्यानद्वयमपि युक्तमेव । ननु कथं श्रौतस्मार्तकर्मोपयोगि ज्यौ-  
तिषमिति चेदुच्यते । “ अष्टवर्षं ब्राह्मणमुपनयीत । वसंते ब्राह्म-  
णोऽग्नीनादधीत । दर्शपौर्णमासाभ्यां यजेत ” इत्यादिश्रुतयः संति ।  
तत्र वर्षादिज्ञानं वसंताद्युत्तुज्ञानं दर्शपूर्णमासयोर्ज्ञानं च ज्यौतिषं  
विना सर्वथा न निर्वहतीत्यवश्यमध्येतव्यं ज्योतिःशास्त्रम् । उक्तं  
च वेदांगज्यौतिषे । “ वेदा हि यज्ञार्थमभिप्रवृत्ताः कालानुपूर्वा  
वितताश्च यज्ञाः । तस्मादिदं कालविधानशास्त्रं यो ज्यौतिषं वेद स  
वेद यज्ञान् ॥ यथा शिखा मयूराणां नागानां मणयो यथा । तद्व-  
द्देदांगशास्त्राणां ज्यौतिषं मूर्धनि स्थितम् ॥ ” तस्मात्कर्मोपयोगि-  
कतयाऽवश्यमध्येतव्यं ज्योतिःशास्त्रम् । तच्च सुपरीक्षितशिष्याय



देयम् । तदुक्तं श्रुतौ “ विद्यां ह वै ब्राह्मणमाजगाम गोपाय मा  
 शेवधिष्ठेऽहमस्मि । असूयकायानृजवे यताय न मा ब्रूया वीर्यवती  
 तथा स्याम् ॥ ” अन्यच्च । “ नैतदेष्टुं दुर्विनीताय जातु ज्ञानं गुप्तं  
 तद्धि सम्यक् फलाय । अस्थाने हि स्थाप्यमानैव वाचां देवी कोपा-  
 त्त्रिर्देहेत्तं चिराय ॥ विनयावनताय दीयमानं प्रभवेत्कल्पलतेव सत्फ-  
 लाय । उपकृत्यनुचितकानि शास्त्राण्युपकारस्य पदं हि साधुरेव ॥ ”  
 इति । शूद्रपाठे च महान् दोषः । गर्गः । “ स्नेहालोभाच्च मोहाच्च  
 यो विप्रोऽज्ञानतोऽपि वा । शूद्राणामुपदेशं तु दंघ्यात्स नरकं व्रजे-  
 त् ॥ ” इति । ज्योतिःशास्त्राध्ययने फलमाह मांडव्यः । “ एवंवि-  
 धस्य श्रुतिनेत्रशास्त्रस्वरूपभर्तुः खलु दर्शनं वै । निहंत्यशेषं कलुषं  
 जनानां षडब्दजं धर्मसुखास्पदं स्यात् ॥ ” अत्र ज्ञानविशेषेण ज्यो-  
 तिर्विदः पूज्यतातारतम्यं जीर्णैरभ्यधायि । “ दशदिनकृतपापं हन्ति  
 सिद्धांतवेत्ता त्रिदिनजनितदोषं तंत्रविज्ञः स एव । करणभगणवेत्ता  
 हंत्यहोरात्रदोषं जनयति घनमंहस्तत्र नक्षत्रसूची ॥ ” नक्षत्रसूचिल-  
 क्षणं वराहसंहितायाम् । “ आविदेत्वैव यः शास्त्रं दैवज्ञत्वं प्रपद्यते ।  
 स पंक्तिदूषकः पापो ज्ञेयो नक्षत्रसूचकः ॥ तिथ्युत्पात्तिं न जानंति  
 ग्रहाणां नैव साधनम् । परवाक्येन वर्तते ते वै नक्षत्रसूचकाः ॥ ”  
 नक्षत्रं सूचयतीति नक्षत्रसूची । “ नक्षत्रसूचकोद्दिष्टमुपवासं करोति  
 यः । स व्रजत्यन्धतामिस्रं सार्धमृक्षविडंविना ॥ नक्षत्रसूचकं पापं  
 भिषजं शुल्कजीविनम् । तादृक्पौराणिकादींश्च वाङ्मात्रेणापि नार्च-  
 येत् ॥ ” ऋक्षविडंविना नक्षत्रसूचकेन सहांधतामिस्रं नरकं व्रजति ।  
 अतश्चायथाशास्त्रमादेशक एव नक्षत्रसूचको न तु संपूर्णशास्त्रपरि-  
 ज्ञाता । दैवज्ञत्वं प्रपद्यत इत्युक्तत्वात् । पूर्वकर्माजितसदसत्कर्मावि-  
 पाको दैवं तज्जानातीति दैवज्ञस्तस्य भावे दैवज्ञत्वम् । गुरुः  
 “ दैवज्ञः शास्त्रतत्त्वज्ञैर्मुहूर्तोऽन्विष्यते यदि । सन्मुहूर्तः समन्वेष्ट्यो  
 नान्यैर्नक्षत्रसूचकैः ॥ ” इति । अत एव कश्यपो वेदपारगसा-  
 हित्यनैव नक्षत्रसूचकस्य श्राद्धभोजनमाह—“ अरिर्विश्रंभहंता च  
 व्यंगो नक्षत्रसूचकः । काणः कुब्जश्च मंदश्च श्वित्री मूर्खश्च कुष्ठवान् ॥



सर्वे श्राद्धे नियोक्तव्या मिश्रिता वेदपारगैः ॥ ” इति । वसिष्ठः  
 “ त्रिस्कंधपारंगम एव पूज्यः श्राद्धे सदा भूसुरवृंदमध्ये । नक्षत्र-  
 सूची खलु पापरूपो हेर्यः सदा सर्वसुधर्मकृतये ॥ ” वराहोऽपि ।  
 “ नासांवत्सारिके देशे वस्तव्यं भूतिमिच्छता । चक्षुर्भूतो हि यत्रैष  
 पापं तत्र न विद्यते ॥ मुहूर्त्ततिथिनक्षत्रमृतवश्चायनानि च । सर्वा-  
 ण्येवाकुलानि स्युर्न स्यात्सांवत्सरो यदि ॥ ” अतो गणकानां यद-  
 पांक्तेयत्वमभ्यधायि धर्मशास्त्रे तच्च नक्षत्रसूचकाभिप्रायेण ज्ञेयम् ।  
 महाप्रयोजनं त्वेतच्छास्त्रस्य सम्यग्ज्ञानाद्ब्रह्मसायुज्यमिति । तथा  
 च गर्गः । “ ज्योतिश्चक्रे तु लोकस्य सर्वस्योक्तं शुभाशुभम् । ज्यो-  
 तिर्ज्ञानं तु यो वेद स याति परमां गतिम् ॥ ” सूर्यसिद्धांते ।  
 “ दिव्यं चक्षुर्ग्रहाणां तु दर्शितं ज्ञानमुत्तमम् । विज्ञायार्कादिलोकेषु  
 स्थानं प्राप्नोति शाश्वतम् ॥ ” वराहः । “ न सांवत्सरपाठी च नरके  
 परिपच्यते । ब्रह्मलोकप्रतिष्ठां च लभते दैवचित्तक ॥ ” इति । तस्मा-  
 ज्ज्योतिःशास्त्रमवश्यमध्येतव्यमिति स्थितम् । तत्राप्यार्षवाक्यानां  
 पाठमात्रेणापि फलमास्ति स्मृत्यादिपठनवादिति । अथ मुहूर्त्तप्रयोज-  
 नमाह सत्याचार्यः । “ शुभक्षणक्रियारंभजनितापूर्वसंभवाः ।  
 संपदः सर्वलोकानां ज्योतिस्तत्र प्रयोजनम् ” इति । तेन शुभमुहू-  
 र्तारब्धं कार्यं सिद्धयेदशुभमुहूर्त्तारब्धं तु न सिद्धयेदिति । नन्वे-  
 तन्न युज्यते । “ येन तु यत्प्राप्तव्यं तस्य विपाकं सुरेशसचिवोऽ-  
 पि । यः साक्षान्नियतिज्ञः सोऽपि न शक्तोऽन्यथा कर्तुम् ॥ ”  
 इति शौनकोक्तेः प्राचीनसदसत्कर्मरूपदैवस्यावश्यंभावित्वादिति  
 चेन्न । विवाहादिषु विहितकालस्य पुरुषप्रयत्नसाध्यत्वादुभय-  
 योगे सत्येव कार्यसिद्धिर्न केवलदैवेनेति । तदुक्तं केशवाकिणा ।  
 “ फलेद्यदि प्राक्तनमेव तर्त्तिकं कृष्याद्युपायेषु परः प्रयत्नः । श्रुतिः  
 स्मृतिश्चापि नृणां निषेधविध्यात्मके कर्मणि किं निषण्णा ॥ ”  
 इति । यदि तु दैवमेव फलेत्तदा सर्वो जनः कृष्याद्युपायेषु  
 कथं प्रवर्त्तेतेति । किं च श्रुतिस्मृत्यादयोऽपि निषेधविध्यात्मका  
 निरर्थकाः स्युः । “ न वृक्षमारोहेन कूपमवरोहेन बाहुभ्यां नदीं



तरेन्न संशयमभ्यापयेत् ” इत्यादीनामाश्वलायनादिवचनानां चि-  
 कित्साशास्त्रस्य च वैयर्थ्यप्रसंगः स्यादित्यर्थः । याज्ञवल्क्योऽ-  
 पि । “ दैवे पुरुषकारेऽपि कर्मसिद्धिर्व्यवस्थिता । तत्र दैवमभि-  
 व्यक्तं पौरुषं पौर्वदैहिकम् ॥ ” इति । कर्मसिद्धिः फलावाप्ति-  
 रिष्टानिष्टलक्षणा । सा च केवलदैवे न व्यवस्थिता अपि तु पुरु-  
 षकारेऽपि । पुरुषकारः प्रयत्नः । पुरुषकाराभावे दैवमेव नास्ती-  
 त्याह । तत्र दैवमिति । पूर्वदेहार्जितपौरुषमेव दैवमित्युच्यते ।  
 तच्चाल्पपुरुषप्रयत्नानंतरं महाफलोदयेनाभिव्यक्तं भवति । अतः  
 एव वसंतराजः । “ पूर्वजन्मजनितां पुराविदः कर्म दैवमिति संप्रच-  
 क्षते । उद्यमेन समुपार्जितं तदा वाञ्छितं फलति नैव केवलम् ॥ ”  
 इति । दैवप्रयत्नयोरन्यतरेण सिद्धिर्न भवतीत्यत्र दृष्टान्तमाह  
 याज्ञवल्क्यः । “ यथा ह्येकेन चक्रेण रथस्य न गतिर्भवेत् । तद्वत्पु-  
 रुषकारेण विना दैवं न सिद्धयति ॥ ” केशवाकोऽपि । “ प्राक्कर्म-  
 बीजं सलिलानलोर्वीसंस्कारवत्कर्म विधीयमानम् । शोषाय पोषाय  
 च यस्य तस्य तस्मात्सदाचारवतां न हानिः ॥ ” इति । यत्प्राक्कर्म  
 जन्मान्तरोपार्जितं कर्म दैवरूपं तस्य विधीयमानमधुना क्रियमाणं  
 कर्म शोषाय पोषाय च भवति । बीजसलिलानलोर्वीसंस्कारवत् ।  
 यथा सद्बीजं शुभसलिलादिसंस्कारैः संस्कृतं सदुदेति वर्धते च  
 तद्वत्प्राक्कर्माप्यैहिकेन सत्प्रयत्नेन वर्धतेऽन्यथा क्षीयत इत्यर्थः ।  
 तस्माज्ज्योतिःशास्त्रविहितकाले विवाहादिकुर्वतां शांतिचिकित्सा-  
 दिसदाचारवतां पुरुषाणां सदा न हानिः स्यात् । अन्यच्च । दैवं हि  
 पुरुषनिष्ठं तद्देशकालवशत एव विपच्यते । दुष्टमपि दुष्टान्तरसाहि-  
 त्येनैतदुष्टकारि भवति । यथा दुर्जनो रंध्रान्वेषणेन । अत एव  
 वसंतराजः । “ सर्पवह्निविषकंटकादिकं येन दैवशरणोऽपि मानवः ।  
 दूरतस्त्यजति पौरुषं तदा तेन न स्फुरति दैवतोऽधिकम् ॥ पौरुषेण  
 हृदयेप्सितां गतिं प्राप्नुवंति पुरुषाः सुमेधसः । यांति देवशरणालयं  
 यथा पादपो ज्वलति दावपावके ॥ ” इति । शकुननिमित्तादिभिः  
 सूचितमशुभं दैवफलं शुभेन प्रयत्नेन वंच्यत एव । तथा च



वसंतराजः । “ तन्निरूप्य शकुनेन दुःखदं वंचयन्ति नियतं समुद्य-  
तम् । पौरुषेण पुरुषाः सुमेधसः संश्रयन्ति पुनरात्मनो हितम् ॥ ”  
इति । तद्वैफल्यं दुःखं समुद्यतं शकुनेन निरूप्य ज्ञातारः पुरुषाः  
पौरुषेण वंचयन्तीत्यर्थः । यथा येन ग्रहेण यावती दशांस्तर्दशा वा  
दत्ता तस्याः फलपरिपाकस्तावन्तं कालमभिव्याप्य भवेदेवेति स्थिते  
दशाप्रवेशकालीनचंद्राद्यच्छुभाशुभफलनिरूपणं यथा तस्य दशा-  
फलस्यान्यथात्वमल्पत्वमाधिक्यं वा रुंधयति तद्वदेतदपि बोद्धव्यम् ।  
नन्वनंतरोक्तसर्पविषवैद्यादिदृष्टान्तेन पौरुषमेव फलसाधनं कथं न  
स्यात् । तथा च बृहद्यात्रायां वराहः । “ तथा परमुपेक्ष्यैव दैवं  
धैर्यावलंबिनः । प्रत्यक्षतः क्रियासिद्धौ केवलं जगुरुद्यमम् ॥ उत्था-  
नहीनो राजा हि बुद्धिमानपि सर्वदा । प्रधर्षणीयः शत्रूणां भुजंग  
इव निर्विषः ॥ विधानगणनाजडः पुरुषकारमुक्तादरो मनोरथपरि-  
श्रमेनैव परिचुंबति श्रीमुखम् । पराक्रमविनिश्चितैकसुनयो हि सद्यः  
कृतं हरिर्मदसुवासितं पिबति कुंजरासृङ्मधु ॥ ” इत्यादि । उच्यते ।  
समानभूमिषु समानसलिलादिप्रयत्नेऽपि फलवैचित्र्यदर्शनात् कारणां-  
तरं कल्प्यते तदेव दैवमिति । अत उभयोर्योगे सत्येव फलसिद्धि-  
रिति । एतदपि तत्रैव । “ कृषिवृष्टिसमायोगाद्दृश्यन्ते फलसिद्धयः ।  
अस्मिन्नर्थे शृणु श्लोकान्द्वैपायनमुखोद्गतान् ॥ ” कृषिः पौरुषं वृष्टि-  
दैवं कर्षकः पौरुषेण कृषिं करोति तां दैवं वृष्ट्या साधयति । अथ  
कृषिं करोति चेत्तदा वृष्ट्या विना न किञ्चित्फलमाप्नोति । यदि  
पुनः कर्षको बीजं वर्षति दैवं च वर्षति तदा फलमधिकमुत्पद्यते ।  
एवं दैवपुरुषकारयोः समयोर्यत्फलसिद्धयो दृश्यन्ते । अत्रार्थे  
श्रीव्यासमुखोद्गता इमे श्लोकाः । “ न विना मानुषं देवाद्वैवं वा  
मानुषादिना । नैको निवर्तयत्यर्थमेकारणिरिवानलम् ॥ ” इति  
केचिद्बुद्धिः कर्मानुसारिणीति मन्यमानाः प्रयत्नोऽपि दैवरूप इति  
कृत्वा दैवमेव फलसिद्धेः कारणमिति वदन्ति तन्न अनवस्थादोष-  
प्रसंगात् । तथा हि । प्राक्कर्माजितपौरुषमेव किल दैवशब्देनोच्यते ।



अत्रत्यः प्रयत्नः प्राचीनपौरुषलक्षणेन दैवेन जन्यते तदपि तत्प्राचीनपौरुषजन्यमित्यनवस्थाऽतः प्रयत्नोऽपि दैवप्रेरित इत्यनुपपन्नम् । ननु बीजाङ्कुरन्यायेनानवस्थादोषो न भवतीति चेन्न । न हि बीजाङ्कुरन्यायेन दैवमेव मूलमिति निश्चीयते नापि प्रयत्नः । अतः सत्युभययोगे फलसिद्धिरिति तत्त्वम् । एवं चेत्तर्हि पूर्वोक्तानां शौनकादिवाक्यानां “ येन तु यत्प्राप्तव्यं तस्य विपाकं सुरेशसचिवोऽपि । यः साक्षान्नियतिज्ञः सोऽपि न शक्तोऽन्यथा कर्तुम् ॥ ” इत्यादिकानां का गतिः । उच्यते । दैवं तु दृढकर्मजमदृढकर्मजं चेति द्विविधम् । तत्र दृढकर्मजस्यावश्यंभावित्वात् ग्रहशांत्यादिरूपापूर्वप्रयत्नादपि तन्निवारयितुं न शक्यते दृढमूलत्वात्प्रबलवाताघातेऽपि दृढमूलपादपवत् । अदृढकर्मजं तु दैवं प्रयत्नेन निर्वर्त्यमतिशिथिलमूलपादपवत् । तथा च जातके । “ ये धर्मकर्मनिरता विजितेन्द्रिया ये ये पथ्यभोजनजुषो द्विजदेवभक्ताः । लोके नरा दधति ये कुलशीललीलां तेषाभिदं कथितमायुरुदारधीभिः ॥ ” इति । प्रयत्नाभावे तु विपच्यन्ते तथा च तत्रैव । “ पापिष्ठा ये दुराचारा देवब्राह्मणनिन्दकाः । अपथ्यभोजिनस्तेषामकाले मरणं ध्रुवम् ” ॥ इति । वैद्यकेऽपि । “ पूर्वजन्मकृतं पापं व्याधिरूपेण बाधते ” इति । सर्वव्याधीनां साधारण्येन कर्मजत्वेऽपि साध्यत्वेन द्वैविध्यम् । तत्रापि “ कृच्छ्रोपायः सुखोपायो द्विविधः साध्य उच्यते । असाध्यो द्विविधो ज्ञेयोऽसाध्यो यश्चाप्रतिक्रियः ॥ साध्या याप्यत्वमायांति याप्याश्चासाध्यतां तथा । ग्रन्थि प्राणानसाध्यास्तु नराणामक्रियावताम् ॥ ” इत्यादिनाऽचिकित्सव्याधेर्दृढकर्ममूलत्वमन्येषामदृढकर्ममूलत्वं निश्चीयते ततो दैवस्येदृशं द्वैविध्यमस्ति । अतः शौनकावाक्यानामयमर्थः । येन त्विति । येन पुरुषेण यत्प्राप्तव्यमवश्यं भोक्तव्यं दृढकर्मोपार्जितमिति यावत् तदन्यथा कर्तुं बृहस्पतिरपि न शक्तः अर्थादन्यददृढकर्मोपार्जितमन्यथा कर्तुं शक्त इत्यर्थः । अतो निमित्तशकुनादिभिर्दुष्टफले ज्ञाते बोधायनादिविहितेन तच्छांतिदानादिरूपधर्मेण प्रयत्नेन तन्निवर्तते शुभं



वर्धते । अत एव तेनैवीक्तम् । “ सुपरीक्षितं विलग्नं धर्मार्थसुखाय  
दंपत्योः । अपरीक्षितं विलग्नं न हि देयं पंडितेन दैवविदा ॥ अ-  
यशोऽनुनिधौ मज्जति शस्त्रमविज्ञाय यो दद्यात् । ” इति । बृहस्प-  
तिरर्पीन्द्रं प्रत्याह । “ स्वभावादेव कीलोऽयं शुभाशुभसमन्वितः । अ-  
नादिनिधनः सर्वो न निर्दोषो न निर्गुणः ॥ तस्मान्निर्दोषकालार्थे  
मुहूर्त्तमधिगच्छताम् । कालः शुभो गुणैर्युक्तो बलवद्भिः शुभप्रदः ॥  
दोषैर्युक्तोऽपि चाप्राप्यैर्बहुभिर्व्यत्ययं द्वयोः । ” इति । अतः शुभमु-  
हूर्त्तबलेन पूर्वकर्माजितमशुभमपि दैवफलं निवार्यते इत्यनवद्यम् ॥ २ ॥

अथ तिथीशाननुष्ठुभाह—

तिथिशा वह्निकौ गौरी गणेशोऽहिर्गुहो रविः ॥

शिवो दुर्गातको विश्वे हरिः कामः शिवः शर्शा ॥ ३ ॥

तिथीशा इति ॥ एते तिथीशास्तिथीनां स्वामिनः वह्निश्च  
कश्च को ब्रह्मा शेषं स्पष्टम् । प्रयोजनं तु तत्तद्देवतापूजाप्रतिष्ठादि ।  
अथ मुहूर्त्तविचारस्य प्रतिज्ञातत्वात्संवत्सरप्रकरणं नोक्तं तदन्यत  
एवावधार्यम् ॥ ३ ॥

अथ तिथीनां संज्ञां सफलामाह—

नंदा च भद्रा च जया च रिक्ता पूर्णेति तिथ्योऽ-

शुभमध्यशस्ताः ॥ सितेऽसिते शस्तसमाधमाः

स्युः सितज्ञभौमार्किगुरौ च सिद्धाः ॥ ४ ॥

नंदेति ॥ प्रतिपदादिपंच तिथयो नंदाभद्राजयारिक्तापूर्णासंज्ञाः  
स्वस्वनामसदृशफलदाः स्युरिति । एवं प्रकारेण सर्वाः षष्ठ्यादयो  
ज्ञेयाः । ताः शुक्लपक्षे अशुभमध्यशुभफलदाः स्युः । असिते कृष्ण-  
पक्षे शुभमध्याधमफलदाः स्युः । ता एव नंदादितिथयः शुक्ल-  
धर्मगलशनिगुरुवारेषु सिद्धिकराः स्युः । यथा नंदा शुक्लवारे एवं भद्रा  
बुधवारे जया भौमे रिक्ता शनौ पूर्णा गुराविति ॥ ४ ॥



अथ सूर्यादिवारेषु यथासंख्यं निषिद्धतिथीर्दग्धनक्षत्राणि च  
शालिन्याऽऽह—

नंदा भद्रा नन्दिकाख्या जया च रिक्ता भद्रा चैव  
पूर्णसंज्ञाऽधमार्कात् ॥ याम्यं त्वाष्ट्रं वैश्वदेवं धनि-  
ष्ठार्यम्णं ज्येष्ठांत्यं रवेर्दग्धमं स्यात् ॥ ५ ॥

नंदेति ॥ अर्कादिति ल्यब्लोपे पंचमी । अर्कमारभ्य नंदादिका  
तिथिरधमा स्यात् । यथा सूर्यवारे नंदाधमा एवं सोमे भद्रा भौमे  
नंदा बुधे जया गुरौ रिक्ता शुके भद्रा शनौ पूर्णेति । इदमाधुनि-  
कानां प्राच्यानां मतम् । वस्तुतस्तु ते शुभा अमृतयोगाः । तथा  
च वसिष्ठः । “ नंदा भौमार्कयोर्भद्रा शुक्लेद्वोश्च जया बुधे । शुभयो-  
गा गुरौ रिक्ता पूर्णा मंदेऽमृताह्वया ॥ ” गुरुरपि । “ आदित्यभौ-  
मयोर्नंदा भद्रा शुक्रशशांकयोः । जया ज्ञे च गुरौ रिक्ता पूर्णाकौ  
चामृता शुभा ” ॥ इति नारदवाक्ये “शनौ पूर्णा च मृत्युदा” इति  
कल्पितः पाठः वसिष्ठादिवचनविसंवादात् । बहुषु पुस्तकेषु शनौ  
पूर्णाऽमृता शुभेति पाठाच्च । पूर्णसंज्ञाऽमृतार्कादिति पाठः साधुः ।  
तथा रविवारादिषु याम्यं भरणी तदादीनि नक्षत्राणि यथाक्रमेण  
दग्धनक्षत्राणि स्युः । यथा रविवारे भरणी दग्धा सोमे चित्रा भौमे  
उत्तराषाढा बुधे धनिष्ठा गुरावुत्तराफाल्गुनी शुके ज्येष्ठा शनौ रेवती ।  
नारदः । “ आदित्यभौमयोर्नंदा भद्रा शुक्रशशांकयोः । जया  
सौम्ये गुरौ रिक्ता शनौ पूर्णाऽमृता शुभा ॥ ” इति । नारदः ।  
“ यमर्क्षमर्कवारेऽब्जे चित्रा भौमे तु विश्वभम् । बुधे श्रविष्ठार्यम्णक्षं  
गुरौ ज्येष्ठा भृगोर्दिने ॥ रेवती शनिवारे तु दग्धयोगा भवंत्यमी । ”  
एतान्येव नक्षत्राणि ख्यादीनां जन्मभानीत्युक्तानि तान्यपि निषि-  
द्धान्येव । लल्लः । “ याम्यं त्वाष्ट्रोत्तराषाढे धनिष्ठोत्तरफाल्गुनी ।  
ज्येष्ठा च रेवती चैव जन्मक्षं भानुतः क्रमात् ॥ क्रमात्सप्तैन्द्रदिवसूर्य-  
नवाष्टौ पौर्णमास्यमा ( ७ । १४ । १० । १२ । ९ । ८ । १५ ।  
३० ) । सूर्यादिजन्मतिथयः संत्याज्याः शुभकर्मणि ॥ जन्मक्षं जन्म-



तिथिषु शुभकर्म विवर्जयेत् । बलाच्चेत्कुरुते कर्म न तत्फलमवाप्नु-  
यात् ॥ ” इति ॥ ५ ॥

अथ च ऋकचादिभिर्द्योगाननुष्ठुमाह—

**षष्ठ्यादितिथयो मंदाद्विलोमं प्रतिपद्बुधे ॥**

**सप्तम्यर्केऽधमा षष्ठ्याद्यामाश्च रदधावने ॥ ६ ॥**

षष्ठ्यादीति ॥ क्रमेण षष्ठ्यादितिथयः मंदाच्छनैश्चराद्विलोमं  
विपरीतगणनयाऽधमाः स्युः । यथा शनौ षष्ठी अधमा शुक्ले सप्तमी  
गुरावष्टमी बुधे नवमी भौमे दशमी सोमे एकादशी रवौ द्वादशी एते  
योगाः ऋकचाख्या ज्ञेयाः । तथा प्रतिपद्बुधवासरे सप्तमी रविवारे  
संवर्तयोगा अधमा स्यात् । अथ षष्ठी आद्या प्रतिपत् अमा अमा-  
वास्या रदधावने दंतानां काष्ठादिभिर्मलनिराकरणेऽधमा निषिद्धाः  
स्युः । कचिन्नवमीरविवारयोरपि निषेधः । काशीखंडे । “ प्रतिप-  
दशमी षष्ठी नवम्यां रविवारसरे । दंतानां काष्ठसंयोगो दहेदासप्तमं  
कुलम् ॥ ” इति ॥ ६ ॥

अथ कृत्यविशेषे निषिद्धतिथीरिंद्रवंशाच्छंदसाऽह—

**षष्ठ्यष्टमीभूतविधुक्षयेषु सेवेत नो तैलपले क्षुरं  
रतम् ॥ नाभ्यंजनं विश्वदशद्रिके तिथौ धात्री-  
फलैः स्नानममाद्रिगोष्वसत् ॥ ७ ॥**

षष्ठीति ॥ षष्ठ्यष्टम्यौ प्रसिद्धे भूतश्चतुर्दशी विधुक्षयोऽमावास्या  
एतासु तिथिषु ना पुरुषः तैलं पलं मांसं क्षुरं क्षौरं रतं मैथुनं नो  
सेवेत । यथा षष्ठ्यां तैलम् अष्टम्यां मांसं चतुर्दश्यां क्षौरम् अमा-  
वास्यायां मैथुनं न सेवेतेत्यर्थः । विधुक्षयः पर्वापलक्षकः । वसिष्ठः ।  
“ स्त्रीसेवनं पर्वसु पक्षमध्ये पलं च षष्ठीषु च सर्वतैलम् । नृणां विना-  
शाय चतुर्दशीषु क्षुराक्रिया स्यादसकृत्तदाशु ॥ ” नारदः । “ व्य-  
तीपाते च संक्रांतावेकादश्यां च पर्वसु । अर्कमौमादिने विष्ट्यां  
नाभ्यङ्गं न च वैधृतौ ॥ ” इति । पर्वाणि वसिष्ठ आह । “ चतुर्द-



श्यष्टमी कृष्णा अमावास्या च पूर्णिमा । पुण्यानि पंच पर्वाणि  
 संक्रांतिर्दिनपस्य च ॥ ” इति । अत्र तिथिस्तात्कालिकी ग्राह्या ।  
 उक्तं च । “ स्नाने चाभ्यजने चैव दंतधावनमैथुने । तिथिस्तात्का-  
 लिकी ग्राह्या तथा मरणजन्मनोः ॥ ” इति । अथ विश्वे त्रयोदशी  
 दश दशमी द्विके द्वितीया एतासु तिथिषु अभ्यंजनमभ्यंगं मला-  
 पहारार्थं न सेवेत । अयं निषेधो ब्राह्मणव्यतिरिक्तस्य । तथा च  
 भट्टभास्करो निर्णयामृते । “ त्रयोदश्यां द्वितीयायां सप्तम्यां च  
 विशेषतः । शूद्रविद्वक्षत्रियाः स्नानं नाचरेयुः कदाचन ॥ ” इति ।  
 अथ धात्रीफलैरामलकैः स्नानममाद्रिगोषु अमावास्यासप्तमीनवमीषु  
 असत् निषिद्धमित्यर्थः । अत्र वसिष्ठादिमते त्रयोदश्यादितिथिष्वाम-  
 लकस्नानस्यैव निषेधो नाभ्यंगस्य । वसिष्ठः । “ कामदुर्गांतकर-  
 विनष्टद्वर्कादिनेषु च । सकृदामलकस्नानं संपत्पुत्रविनाशनम् ॥ ” भट्ट-  
 भास्करस्तु नवम्यादिष्वेवामलकस्नानं निषेधति । “ सप्तम्यचंद्रानव-  
 मीषु देहश्रीसंततीरामलकैर्नरस्य । स्नानं निहत्यंत्यदिने तु धत्ते तिलैः  
 श्रियं पुण्यकरं सदैव ॥ ” इति ॥ ७ ॥

अथ सूर्यादिवारेषु दग्धादियोगचतुष्टयमिंद्रवज्रोपजातिकाभ्या-  
 माह—

सूर्येशपंचाग्रिसाष्टनंदावेदांगसप्ताश्विगजांकशै-  
 लाः ॥ सूर्यांगसप्तोरगगोदिगीशा दग्धा विषाख्याश्च  
 हुताशनाश्च ॥ ८ ॥ सूर्यादिवारे तिथयो भवंति  
 मघा विशाखा शिवमूलवह्नी ॥ ब्राह्मं करोऽर्काद्य-  
 मघंटकाश्च शुभे विवर्ज्या गमने त्ववश्यम् ॥ ९ ॥

सूर्येति । सूर्यादीति ॥ सूर्येशपंचाग्रिसाष्टनंदाः तिथयः सूर्या-  
 दिवारे दग्धसंज्ञा भवंति । यथा द्वादशी रविवारे दग्धा सोमे एका-  
 दशी मौमे पंचमी बुधे तृतीया गुरौ षष्ठी शुक्लेष्टमी शनौ नवमी ।  
 उक्तं च नारदेन । “ एकादशी चैदुवारे द्वादशी चार्कवासरे । षष्ठी



बृहस्पतेर्वारे तृतीया बुधवासरे ॥ अष्टमी शुक्रवारे च नवमी शनि-  
वासरे । पंचमी भौमवारे च दग्धयोगाः प्रकीर्तिताः ॥ ” अथ विष-  
योगाः । वेदेति । चतुर्थ्यादितितथयोऽर्कादिवारेषु विषाख्या भवन्ति ।  
यथा । रवौ चतुर्थी विषाख्या चंद्रे षष्ठी भौमे सप्तमी बुधे द्वितीया  
बुधे भद्रारूपः । सिद्धियोगस्तु सप्तमीद्वादश्योश्चरितार्थः । एवं न-  
वमी शन्यादावापि । गुरावष्टमी शुके नवमी शनौ सप्तमी । तथा च  
गुरुः । “षष्ठी शशांके नवमी च शुके बुधे द्वितीया तपने चतुर्थी ।  
जीवेऽष्टमी सौरिक्तेऽङ्गि सप्तमी योगा विषाख्याः कुलनाशनाः  
स्युः ॥ ” अथ हुताशनाख्याः सूर्याङ्गेति । द्वादश्यादितितथयः सू-  
र्यादितितथयः सूर्यादिवारेषु हुताशनाख्याः स्युः । यथा । रवौ द्वा-  
दशी सोमे षष्ठी भौमे सप्तमी बुधेऽष्टमी गुरौ नवमी शुके दशमी  
शनावेकादशी । वसिष्ठः सप्तषष्ठ्यादितितथयः सोमवारादिभिर्युताः ।  
अग्निजेद्वाः सप्तयोगा मङ्गल्लेष्वतिगर्हिताः ॥ ” अथ यमघंटाः ।  
मघाविशाखादिनक्षत्राणि राविवारादिषु यमघंटसंज्ञानि स्युः । यथा ।  
अर्कवारे मघा यमघंटः । एवं सोमवारे विशाखा इत्यादि । गर्गः ।  
“ मघा विशाखा आर्द्रा च मूलमृक्षं च कृत्तिका । रोहिणी हस्त  
इत्युक्ता यमघंटाः क्रमाद्भवेः ॥ ” एते दग्धादियोगाः शुभे विवाहा-  
दिकार्ये वज्याः । गमने तु यात्रायामवश्यं वज्याः एषामपवादो  
वसिष्ठेनोक्तः । “ दिवा मृत्युप्रदाः पापदोषास्त्वेते न रात्रिषु । शु-  
भकार्ये प्रसूतौ च सर्वदा परिवर्जयेत् ॥ ” इति । आवश्यककृत्ये  
दोषकायाम् । “ यमघंटे त्यजेदष्टौ मृत्यौ द्वादश नाडिकाः । ”  
इति । “ अन्येषां पापयोगानां मध्याह्नात्परतः शुभम् । ”  
इति ॥ ८ ॥ ९ ॥

अथ चैत्रादिमासे शून्यतिथीः शार्दूलविक्रीडितेनार्द्धानुष्ठुमाह—

भाद्रे चंद्रदृशौ नभस्यनलनेत्रे माधवे द्वादशी

पौषे वेदशरा इषे दश शिवा मार्गेऽद्रिनागा मघौ ॥

गोऽष्टौ चोभयपक्षगाश्च तिथयः शून्या बुधैः कीर्तिता



ऊर्जाषाढतपस्यशुक्रतपसां कृष्णे शरांगाब्धयः ॥१०॥  
शक्राः पंच सिते शक्राद्र्यग्निविश्वरसाः क्रमात् ॥

भाद्र इति । शक्रा इति च ॥ भाद्रपदादिश्लोकोक्तमासेषु चंद्रदशौ प्रतिपद्वितीये इत्यादिकक्रमोक्ततिथय उभयपक्षगाः शुक्लकृष्णपक्ष-  
गताः शून्यसंज्ञका बुधैः कीर्तिताः कथिताः । यथा । भाद्रपदे  
प्रतिपद्वितीये उभयपक्षे शून्ये एवं नभसि श्रावणे उभयपक्षे तृतीया-  
द्वितीये शून्ये इत्यादि । अनुक्तमासानामूर्जाषाढतपस्यशुक्रतपसां  
कार्तिकाषाढज्येष्ठफाल्गुनमाधानां कृष्णपक्षे क्रमेण शरांगाब्धयः  
शक्राः पंच एतास्तथयः शून्याः यथा । कार्तिककृष्णे पंचमी  
शून्या । एवमाषाढकृष्णे षष्ठी फाल्गुनकृष्णे चतुर्थी ज्येष्ठकृष्णे  
चतुर्दशी माघकृष्णे पंचमी । अथैषामेव कार्तिकादिमासानां शुक्लपक्षे  
शक्राद्यग्निविश्वरसाः क्रमाच्छून्याः । यथा । कार्तिकशुक्ले चतुर्दशी  
शून्या आषाढशुक्ले सप्तमी फाल्गुनशुक्ले तृतीया ज्येष्ठशुक्ले त्रयोदशी  
माघशुक्ले षष्ठी चेति । वसिष्ठः । “अष्टमी नवमी चैत्रे पक्षयोरुभयोर-  
पि । माघे द्वादशी त्याज्या पक्षयोरुभयोरपि ॥ ज्येष्ठे त्रयोदशी  
निंद्या सिते कृष्णे चतुर्दशी । आषाढे कृष्णपक्षस्य षष्ठी शुक्ले तु  
सप्तमी ॥ द्वितीया च तृतीया च श्रावणे सितकृष्णयोः । प्रथमा  
च द्वितीया च नभस्ये मासि निंदिते ॥ दशम्येकादशी निंद्या  
मासीषे शुक्लकृष्णयोः । ऊर्जे चतुर्दशी शुक्ला कृष्णपक्षे तु पंचमी ॥  
सप्तमी चाष्टमी सौम्ये पक्षयोरुभयोरपि । पौषे पक्षद्वये चैव चतुर्थी  
पंचमी तथा ॥ माघे तु पंचमी षष्ठी शुक्ले कृष्णे यथाक्रमम् ।  
तृतीया च चतुर्थी च फाल्गुने सितकृष्णयोः ॥ तिथयो मासशून्य-  
न्याख्या वंशवित्तविनाशनाः । आसु श्राद्धं प्रकुर्वीत नैव मंगलमा-  
चरेत् ॥” इति ॥ १० ॥

अथ नक्षत्रसंबन्धिदोषान्साधार्नुष्टुब्धयेनाह—

तथा निंद्यं शुभे सार्पं द्वादश्यां वैश्वमादिमे ॥ ११ ॥



अनुराधा द्वितीयायां पंचम्यां पित्र्यभं तथा ॥

त्र्युत्तराश्च तृतीयायामेकादश्यां च रोहिणी ॥ १२ ॥

स्वातीचित्रे त्रयोदश्यां सप्तम्यां हस्तराक्षसे ॥

नवम्यां कृत्तिकाष्टम्यां पूभा षष्ठ्यां च रोहिणी ॥ १३ ॥

तथेति । अनुराधेति । स्वातीति च ॥ शुभे कृत्ये द्वादश्यां सार्प-  
माश्लेषा निंदा । आदिमे प्रतिपदि वैश्वमुत्तराषाढा राक्षसं मूलम् ।  
ललः “ द्वितीयया चानुराधा त्र्युत्तराश्च तृतीयया । पंचम्या च  
मघा युक्ता चित्रास्वात्योस्त्रयोदशी ॥ प्रतिपद्युत्तराषाढा नवम्यां  
कृत्तिका यदि । सप्तम्यां हस्तमूलं च षष्ठ्यां ब्राह्मं भवेद्यदि ॥ पूर्वा-  
भाद्रपदाष्टम्यामेकादश्यां च रोहिणी । द्वादश्यां च यदाऽऽश्लेषा-  
त्रयोदश्यां मघा यदि ” इत्यादि । एषु कार्ये कृते चेत्स्यात्षण्मा-  
सान्मरणं ध्रुवामेति ॥ ११ ॥ १२ ॥ १३ ॥

अथ चैत्रादिमासेषु शून्यनक्षत्राण्यनुष्ठब्धयेनाह—

कदास्रभे त्वाष्ट्रवायू विश्वेज्यौ भगवासवौ ॥

वैश्वश्रुती पाशिपौष्णे अजपादग्निपित्र्यभे ॥ १४ ॥

चित्रा द्वीशो शिवाश्व्यर्काः श्रुतिमूले यमैर्द्रभे ॥

चैत्रादिमासे शून्याख्यास्तारा वित्तविनाशदाः ॥ १५ ॥

कदासेति । चित्रेति ॥ कदास्रभे रोहिण्याश्विन्यौ । चैत्रे शून्ये  
नक्षत्रे एषु शुभकार्यं न कार्यम् । यतो वित्तविनाशदाः । धननाश-  
करा इत्यर्थः । एवं वैशाखे त्वाष्ट्रवायू चित्रास्वात्यौ शून्यभे । पाशी  
वरुणस्तर्द्रं शततारा । अजपात्पूर्वाभाद्रपदा । वसिष्ठः । “ अश्वि-  
नीरोहिणी चैत्रे शून्यभे परिकीर्तिते । चित्रास्वाती च वैशाखे ज्येष्ठे  
विश्वेज्यतारके । भगवासवमाषाढे श्रावणे हरिविष्वभे । नभस्ये वारु-  
णांत्यर्क्षमजपादाश्वयुज्यापि । कार्तिके पितृवह्नृक्षे सौम्ये चित्रा-  
द्विदैवते । पौषे दक्षकरार्द्राः स्युर्माघमूलं च विष्णुभम् । तपस्ये शक्र-



मरणीशून्यभान्याहुरग्रजाः । एषु यत्तु कृतं कर्म धनैः सह विन-  
श्यति ” ॥ १४ ॥ १५ ॥

अथ चैत्रादिमासेषु शून्यराशीननुष्ठुभाह—

घटो झषो गौर्मिथुनं मेषकन्यालितौलिनः ॥

धनुः कर्को मृगः सिंहश्चैत्रादौ शून्यराशयः ॥ १६ ॥

घट इति ॥ वसिष्ठः । “ घटमत्स्यवृषा युग्ममेषकन्याः सवृश्चि-  
काः । तुलाचापकुलीराख्या मृगसिंहाश्च राशयः । चैत्रादौ मासशू-  
न्याख्या वंशवित्तविनाशनाः ” इति ॥ १६ ॥

अथ विषमतिथिषु दग्धलग्नानां द्रवज्रयाऽऽह—

पक्षादितस्त्वोजतिथौ धटैणौ मृगेन्द्रनक्रौ मिथुनां-

गने च ॥ चापेन्दुमे कर्कहरी ह्यान्त्यौ गोन्यौ

च नेष्टे तिथिशून्यलग्ने ॥ १७ ॥

पक्षादित इति ॥ शुक्लपक्षकृष्णपक्षादितः प्रतिपदमारभ्य ओज-  
तिथौ विषमतिथौ प्रतिपत्तिथौ धटैणौ तुलामकरौ तृतीयायां मृगेन्द्र-  
नक्रौ सिंहमकरौ पंचम्यां मिथुनकन्ये सप्तम्यां चापेन्दुमे धनुःकर्को  
नवम्यां कर्कहरी कर्कसिंहौ । एकादश्यां ह्यान्त्यौ धनुर्मीनौ त्रयोद-  
श्यां गोन्यौ वृषमीनौ एते तिथिशून्यलग्ने तस्यां तस्यां तिथौ नेष्टे  
निषिद्धे । वसिष्ठः “ मृगसिंहौ तृतीयायां प्रथमायां तुलामृगौ । पंच-  
म्यां बुधराशी द्वौ सप्तम्यां चापचंद्रमे ॥ नवम्यां सिंहकीटारख्यावे-  
कादश्यां गुरोर्गृहे । वृषमीनौ त्रयोदश्यां दग्धसंज्ञास्त्वमी ग्रहाः ।  
दग्धसंज्ञानि यत्कर्म कृतं सर्वं प्रणश्यति ” ॥ १७ ॥

अथैषां दुष्टयोगानां शुभकृत्यावश्यकत्वे सति परिहारमाह नारदः—

तिथयो मासशून्याश्च शून्यलग्नानि यान्यपि ॥

मध्यदेशे विवर्ज्यानि न दूष्याणीतरेषु तु ॥ १८ ॥

पंग्वन्धकाणलग्नानि मासशून्याश्च राशयः ॥

गौडमालवयोस्त्याज्या अन्यदेशे न गर्हिताः ॥ १९ ॥



तिथयो मासशून्या इति द्वाभ्याम् ॥ पंग्वंधकाणलग्नानि विवा-  
हप्रकरणे वक्ष्यन्ते । चंद्रे चैव त्रिकोणे च शुभे ह्यपचयेऽपि वा । एकोऽपि  
बलषांश्चापि शून्यतिथ्युद्गुमाशक इति ॥ १८ ॥ १९ ॥

अथ हस्तार्कादिसिद्धियोगानां तिथिविशेषेणातिनिघ्नत्वमनु-  
ष्ठुब्धयेनाह—

वर्जयेत्सर्वकार्येषु हस्तार्कं पंचमीतिथौ ॥

भौमाश्विनीं च सप्तम्यां षष्ठ्यां चन्द्रैन्दवं तथा ॥ २० ॥

बुधानुराधामष्टम्यां दशम्यां भृगुरेवतीम् ॥

नवम्यां गुरुपुष्यं चैकादश्यां शनिरोहिणीम् ॥ २१ ॥

वर्जयेदिति । बुधानुराधामिति च ॥ श्रीपतिः । “ हस्ते खौ  
शशधरे च मृगोत्तमांगं भौमेऽश्विनीबुधादिने च तथाऽनुराधा । पुष्यो  
गुरौ भृगुसुतेऽपि च पौष्ण्यधिष्यं रोहिण्यथार्कतनयेऽमृतसिद्धि-  
योगाः । ” एते पंचम्यादितिथिषु चेद्भवन्ति तदा वर्ज्याः । यथा ।  
पंचम्यां हस्तार्को वर्ज्यः । एवमग्रेऽपि सप्तमीषष्ठ्यादौ । उक्तं च ।  
अर्के हस्तः पंचमी च सोमे षष्ठी च चंद्रमम् । अश्विनी सप्तमी भौमे  
बुधे मैत्रं तथाष्टमी । गुरौ पुष्यं च नवमी दशमी रेवती भृगौ । एका-  
दशी शनौ ब्राह्मं वर्जयेत्सर्वदा बुधैरिति ॥ २० ॥ २१ ॥

अन्यदप्याह—

गृहप्रवेशे यात्रायां विवाहे च यथाक्रमम् ॥

भौमाश्विनीं शनौ ब्राह्मं गुरौ पुष्यं विवर्जयेत् ॥ २२ ॥

गृहप्रवेश इति ॥ ननु भौमाश्विन्यादीनां गृहप्रवेशादौ स्वत एव  
वा नक्षत्रदोषादप्राप्तेः किमर्थमिदं वचनम् । उच्यते । “ यदि विष्टि-  
र्व्यतीपातो दिनं वाऽप्यशुभं भवेत् । हन्यतेऽमृतयोगेन भास्करेण  
तमो यथा ” इति वचनात् । कार्यमात्रे प्राशस्त्यप्राप्तेरावश्यकत्वे प्रवे-  
शादिसंभावना स्यात्तदर्थमपवादवचनं युक्तमेव ॥ २२ ॥



अथ नन्दादियोगान् शालिन्युपजातिकाभ्यामाह—  
 आनन्दाख्यः कालदंडश्च धूम्रो घाता सौम्यो ध्वांक्षके-  
 तू क्रमेण ॥ श्रीवत्साख्यो वज्रकं मुद्गरश्च छत्रं मित्रं  
 मानसं पद्मलुंबौ ॥ २३ ॥ उत्पातमृत्यू किल काण-  
 सिद्धी शुभोऽमृताख्यो मुसलो गदश्च ॥ मातंगरक्ष-  
 श्वरमुस्थिराख्याः प्रवर्द्धमानाः फलदाः स्वनाम्ना ॥ २४ ॥  
 आनन्द इति । उत्पात इति च ॥ २३ ॥ २४ ॥

अथैषां गणनोपायमनुष्ठुभाऽऽह—

दास्त्रादुर्के मृगादिन्दौ सर्पाद्भौमे कराद्बुधे ॥

मैत्राद्गुरौ भृगौ वैश्वाद्गण्या मंदे च वारुणात् ॥ २५ ॥

दास्त्रादिति ॥ अत्र नक्षत्राणां सामिजितां गणना कार्या यतोऽ-  
 ष्ठाविंशतियोगाः । यथाऽर्केदिने दिननक्षत्रं श्रवणस्तदश्विनीतः सामि-  
 जिद्गणनया त्रयोविंशतिसंख्यमस्ति । तथा सत्यानन्दादियोगेषु  
 त्रयोविंशतिसंख्यो गदयोगो जातः । एवमिदुवारे मृगशीर्षाद्गण-  
 नयाऽऽनन्दादयो ज्ञेयाः ॥ २५ ॥

अथैतेषु कियतां दुष्टयोगानामावश्यककृत्ये परिहारं शालिन्याह—

ध्वांक्षे वज्रे मुद्गरे चेषुनाड्यो वज्या वेदाः पद्मलुंबे

गदेऽश्वाः ॥ धूम्रे काणे मौसले भूर्द्वयं द्वे रक्षो मृ-

त्युत्पातकालाश्च सर्वे ॥ २६ ॥

ध्वांक्ष इति ॥ ध्वांक्षवज्रमुद्गरयोगेषु आद्या इषुनाड्यः पंचघ-  
 टिका वज्याः । पद्मलुंबयोर्वेदाश्चतस्रः । एवं गदेऽश्वाः सप्त धूम्रं  
 भूरेकैव काणे घटिकाद्वयं मुसले द्वे घटिके राक्षसमृत्यूत्पातकालाः  
 सर्वे षष्टिघटिकात्मका वज्याः । कालः कालदंडः । अत्रानुक्तेऽपि चरे  
 योगे घटिकात्रयं वर्ज्यम् । उक्तं च ज्योतिःसागरे “ ध्वांक्षेन्द्रायुध-  
 मुद्गरेषु घटिकास्त्याज्यास्तु पंचादितः पद्मालुंबकयोश्चतस्र उदिता



धूम्रे सदैका पुनः । द्वे काणे मुसलाद्वयेऽपि च गदे सप्तैव तिस्रश्चरे  
मृत्यूत्पातकरक्षसां दिनगतास्ताः कालदंडे तथा ॥ २६ ॥

अथ दोषापवादभूतान्नवयोगात्तनुष्टुभाह—

सूर्यभाद्रेदगोतर्कदिग्विधनखसंमिते ॥

चंद्रर्क्षे रवियोगाः स्युर्दोषसंघविनाशकाः ॥ २७ ॥

सूर्यभादिति ॥ सूर्यो यत्र तन्नक्षत्रमारभ्य चंद्रर्क्षे दिननक्षत्रे चतु-  
र्भवषड्दशत्रयोदशविंशतिसंख्याके सति रवियोगाः स्युस्ते च दोष-  
समूहानां नाशकराः । उक्तंच “ सूर्याच्चतुर्थे दशमे च षष्ठे विश्वर्क्षके  
विंशतिमे नवर्क्षे । भवन्ति षड्भानुसदृक्षयोगा कुयोगविध्वंसकराः  
शुभेषु ” ॥ २७ ॥

अथ सूर्यादिवारेषु नक्षत्रविशेषैः सिद्धियोगानिद्रवज्रोपजा-  
तिकाभ्यामाह—

सूर्येऽर्कमूलोत्तरपुष्यदास्रं चंद्रे श्रुतिब्राह्मशशी-  
ज्यमैत्रम् ॥ भौमेष्वहिर्बुध्न्यकृशानुसार्पं ज्ञे ब्राह्म-  
मैत्रार्ककृशानुचान्द्रम् ॥ २८ ॥ जीवेऽन्त्यमैत्राश्-  
व्यदितीज्यधिष्ण्यं शुक्रेऽन्त्यमैत्राश्व्यदिति श्रवो-  
भम् ॥ शनौ श्रुतिब्राह्मसमीरभानि सर्वार्थसिद्धयै  
कथितानि पूर्वैः ॥ २९ ॥

सूर्य इति । जीव इति च ॥ रविवारे हस्तमूलज्युत्तरापुष्याश्विनी-  
नक्षत्राणि पूर्वैराचार्यैः सर्वार्थसिद्धयै कथितानि । एवं चंद्रे श्रवणा-  
दीनि । एते सिद्धयोगा दास्रादर्के मृगादिदावित्यादिप्रकारेणानंदा-  
दिसमीचीनयोगसंबन्धिनक्षत्रैरुपनिबद्धाः । भीमपराक्रमेण कुयोगा  
अप्युक्ताः । “ ज्येष्ठावह्निमघाविशाखवसवो मैत्रं यमारख्यं रवौ सोमे  
शवीविशाखपुष्यपवनाश्रित्रा त्वषाढाद्वयम् । भौमे विश्वजलेशमित्र-  
वसवः प्राग्भाद्रसापौ शिवः शूली रेवतिपूर्वयोनिभरणीवस्वश्विमूला



बुधे ॥ जीवे मूलमघाद्रियाम्यवरुणाः पूषा शशी रोहिणी शुके स्वा-  
तिभुजंगदैवतमघापुष्योत्तरारोहिणी । सौरावर्यममूलहस्तवरुणाषा-  
ढाद्वयं रेवतीचित्राविष्णुमघाश्च सर्वसमये त्याज्या अयोगा बुधैः ”  
इति ॥ २८ ॥ २९ ॥

अथावश्यकवर्ज्यत्वेन शटित्युपस्थित्यर्थमुत्पातमृत्युकाणसि-  
द्धियोगाञ्छालिन्याह—

द्वीशात्तोयाद्वासवात्पौष्णभाच्च ब्राह्मात्पुष्यादर्यम-  
क्षाच्चतुर्भैः ॥ स्यादुत्पातो मृत्युकाणौ च सिद्धि-  
वारोऽर्काद्ये तत्फलं नाम तुल्यम् ॥ ३० ॥

द्वीशादिति ॥ विशाखादिचतुर्नक्षत्रैरुत्पातमृत्युकाणसिद्धियो-  
गा रविवासरे स्युः । यथा रवौ विशाखा उत्पातः । अनुराधा मृत्युः ।  
ज्येष्ठा काणः । मूलं सिद्धिरिति । एवं सोमवारादौ पूर्वाषाढादितो  
ज्ञेयम् । तत्फलं नामसदृशम् । उत्पातमृत्युकाणा निषिद्धाः ।  
सिद्धिः शुभ इत्यर्थः । नारदः “विशाखादिचतुर्वर्गमर्कवारादिषु क्र-  
मात् । उत्पातमृत्युकाणाख्ययोगाश्चामृतसंयुताः ” इति ॥ ३० ॥

अथ देशविदेशविशेषेण कुयोगानां परिहारमनुष्ठुभाह—

कुयोगास्तिथिवारोत्थास्तिथिभोत्था भवारजाः ॥

हूणवंगखशेष्वेव वर्ज्यास्त्रितयजास्तथा ॥ ३१ ॥

कुयोगा इति ॥ तिथिवारोत्थाः कुयोगाः क्रकचादयः । तिथि-  
भोत्था अनुराधा द्वितीयायामित्यादयः । भवारजा याम्य त्वाष्ट्रं  
वैश्वदेवामित्यादयः । तथा त्रितयजाः तिथिवारनक्षत्रजाः । वर्जये-  
त्सर्वकार्येषु हस्तार्कं पंचमीतिथावित्येवमादयस्ते सर्वे हूणवंगखश-  
देशेष्वेव वर्ज्याः । अन्यदेशे न निषिद्धा इत्यर्थः । नारदः । “ ति-  
थिवारोद्भवा नेष्टा योगा वारर्क्षसंभवाः । हूणवंगखशेभ्योऽन्यदेशेष्वे-  
ते शुभप्रदाः ” इति ॥ ३१ ॥



अथ समस्तशुभकृत्यवर्ज्यान् शार्दूलविक्रीडितेनाह—

सर्वस्मिन्विधुपापयुक्तनुलवावर्धे निशाहोर्धटी-

त्र्यंशं वै कुनवांशकं ग्रहणतः पूर्वं दिनानां त्रयम् ॥

उत्पातग्रहतोऽद्र्यहांश्च शुभदोत्पातैश्च दुष्टं दिनं

षण्मासं ग्रहभिन्नभं त्यज शुभे यौद्धं तथोत्पातभम् ३२

सर्वस्मिन्निति ॥ सर्वस्मिञ्शुभे कार्ये एतानि वै निश्चयेन त्यज । परिहरेत्यर्थः । विधुना पापेन वा पापैः क्षीणेन्द्रकर्महीसुतार्कतनयैर्वा युक्तौ तनुलवौ लग्ननवांशौ त्याज्यौ । पूर्णः क्षीणोऽपि वा चन्द्रो लग्ने सर्वत्र गार्हित इति कश्यपोक्तेः । प्रापेदू लग्नगौ वांशगतौ वर्ज्यौ शुभे सदेति च । निशाहोर्ध्वे रात्र्यर्धे दिनार्धे च घटीत्र्यंशं विंशति-पलानि दशपूर्वं दश पश्चाच्च परिहर । उक्तं च । “ मूर्तः कालो नि-वसति महानिशायां च दिनदले यस्मात् । दश पूर्वं दश परतस्तस्मा-द्वर्ज्याणि च पलानि ” । कुनवांशकं पापग्रहनवांशकं परिहर । अथ ग्रहणतः पूर्वं दिनानां त्रयं परिहर । उत्पातग्रहतः उत्पाता दिव्यभौमांतरिक्षास्ते यस्मिन् दिने भवन्ति । ततोऽद्र्यहांश्च सप्तदि-नानि वर्ज्यानि । ग्रहो ग्रहणं तस्मादपि सप्तदिनानि वर्ज्यानि । उक्तं च । “ चन्द्रसूर्योपरागेषु त्र्यहं पूर्वं शुभे त्यजेत् । सप्ताहमशुभं पश्चात्स्मृतं ग्रहणसूतकम् । त्रिविधोत्पाततश्चोर्ध्वं सिंहिकासनुदर्शने । सप्तरात्रं न कुर्वति यात्रोद्वाहादिमंगलम् ” इति । अंगिरा अपि । “ सर्वग्रासे तु सप्ताहमर्द्धग्रासे दिनत्रयम् । त्रिद्व्येकांगुलतो ग्रासे दिनमेकं विवर्जयेत् । ” वसिष्ठः । “ सर्वग्रासे दिनान्यष्टौ सर्व-कार्ये विवर्जयेत् । षड्दिनानि त्रिभागानि अर्धग्रासे चतुर्दिनम् । चतुर्थांशे त्रिरात्रं स्याद्ग्रहणे चन्द्रसूर्ययोः ” । अत्र कार्यस्यावश्य-कत्वे परिहारो ज्योतिर्निबन्धे । “ पंचदिनानि वसिष्ठस्त्रिदिनं गर्गश्च कौशिकस्त्वेकम् । यवनाचार्यस्य मतं पंचमुहूर्तानि दूषयति राहुः ” इति । अयं च निषेधो नित्यनैमित्तिकादिकृत्यातिरिक्तविषयः । गुरुः । “ नित्ये नैमित्तिके काम्ये जपहोमक्रियासु च । उपाकर्मणि



चोत्सर्गे ग्रहवेधो न विद्यत ” इति । शुभदोत्पातैश्च दुष्टं दिनमिति । शुभदोत्पाता वराहसंहितायाम् । “ चंडाशनिमहीकंपसंध्यानिर्वा-  
तनिःस्वनाः । परिवेषरजोधूमरक्ताकारास्मनोदयाः । दुर्मेध्यान्नरस-  
स्नेहमधुपुष्पफलोद्गमाः । गोपक्षिमदवृद्धिश्च शुभाय मधुमाधवे ”  
इत्यादय ऋतुपरत्वेनोक्ताः । एते यदिने भवंति तद्दिनमेव त्यज ।  
अथ ग्रहभिन्नं ग्रहैर्भौमादिभिर्भिन्नं भेदितं तथा यौद्धं ग्रहयोर्युद्धं  
यस्मिन् दिननक्षत्रे जातं तथोत्पातं यस्मिन्नक्षत्रे दिव्यांतरिक्षमौ-  
मास्त्रिविधोत्पाताः संभूताः । एतानि ग्रहभिन्नयौद्धोत्पातनक्षत्राणि  
षण्मासं त्यज । भेदस्ताराखेटयोर्यत्र वा स्यादिति विवाहवृंदावने ।  
नारदः । “ ग्रहणोत्पातं त्याज्ये मंगलेषु ऋतुत्रयम् ” । इति  
ननु नक्षत्रसंधौ जायमाने ग्रहणे किं नक्षत्रं दूषयेदित्यत्राह शार्ङ्गधरः ।  
“ यस्मिन्विधुं राहुरिनं च धिष्ण्ये गृह्णाति तत्त्याज्यमृतत्रयं स्यात् ।  
पाणिग्रहे पुंमरणं विधत्ते द्वयोर्भयोश्चैवमेव जह्यात् । अन्यच्च । पक्षां-  
तरेण ग्रहणद्वयं स्याद्यदा तदा तद्ग्रहणोपगं भम् । पक्षाद्विशुद्धं भवति  
द्वितीयं पाणिग्रहे शुद्ध्यति भोगषट्कात् ” इति ॥ ३२ ॥

अथ ग्रहणनक्षत्रे ग्रासभेदेन निद्यान्मासान् दिवसांश्च-

द्रवज्रयाह—

नेष्टं ग्रहर्क्षं सकलार्द्धपादग्रासे क्रमात्तर्कगुणेंदुमा-  
सान् ॥ पूर्वं परस्तादुभयोस्त्रिघस्रा ग्रस्तेऽस्तगे  
वाऽप्युदितेऽर्द्धखंडे ॥ ३३ ॥

नेष्टमिति ॥ ग्रहर्क्षं ग्रहणनक्षत्रं क्रमात्संपूर्णार्धचतुर्थीशग्रासे सति  
षट्त्र्येकमासान्नेष्टम् । गुरुः । सर्वग्रासे तु षण्मासांस्त्रीन्मासान्स्तु  
दले ग्रहे । आपादग्रहणे धिष्ण्ये मासमेकं विवर्जयेत् ” । अथ क्र-  
माद्ग्रस्तेऽस्तगे वाऽप्युदितेऽर्द्धखंडे पूर्वं परस्तादुभयोस्त्रिघस्रा नेष्टाः ।  
ग्रस्तास्ते पूर्वं त्रिदिनं नेष्टम् । ग्रस्तोदये पश्चात्त्रिदिनं नेष्टम् ।  
अर्द्धखंडे ग्रस्तास्तग्रस्तोदययोरभावेऽपि । अर्धग्रासे उभयोः प्राक्  
पश्चाच्च त्रिघस्रा नेष्टाः । गुरुः । “ ग्रस्तास्ते त्रिदिनं पूर्वं पश्चा-



द्रस्तोदये तथा । खंडग्रासे त्रिदिनं निःशेषे सप्त सप्त च ”  
इति । कश्यपः । “ग्रस्तोदये परो दोषो ग्रस्तास्तेर्वाक् शशीनयोः ।  
द्युनिशार्द्धं तूभयं तत्खंडाखंडव्यवस्थयोः ” इति ॥ ३३ ॥

अथ सामान्यतोऽवश्यवर्ज्यानि पंचांगदूषणादीनि वसंतति-  
लकानुष्ठुब्ध्यामाह—

जन्मर्क्षमासतिथयो व्यतिपातभद्रावैधृत्यमापितृ-  
दिनानि तिथिक्षयर्द्धी ॥ न्यूनाधिमासकुलिकप्रह-  
रार्धपातविष्कंभवज्रघटिकात्रयमेव वर्ज्यम् ॥ ३४ ॥

परिघाद्धै पंच शूले षट् च गंडातिगंडयोः ॥

व्याघाते नव नाड्यश्च वर्ज्याः सर्वेषु कर्मसु ॥ ३५ ॥

जन्मर्क्षेति । परिघार्धमिति च ॥ जन्मनक्षत्रजन्ममासजन्मति-  
थयः शुभकर्मसु वर्ज्याः । अयं निषेध आद्यगर्भस्यैव । नारदः ।  
“न जन्ममासे जन्मर्क्षे न जन्मदिवसेऽपि वा । आद्यगर्भसुतस्याथ  
दुहितुर्वा क्रग्रहः ” इति । जन्ममासलक्षणं जगन्मोहने वृद्धगर्गः ।  
“ आरभ्य जन्मदिवसं यावत्त्रिंशद्दिनं भवेत् । जन्ममासः स विज्ञेयो  
गर्हितः सर्वकर्मसु । ” वस्तुतस्तु यत्र शुक्लादिचांद्रमासे चैत्रादौ ज-  
न्माभूत् स चांद्रो मासो जन्ममासतया त्याज्यः । “इंद्राग्री यत्र हूयेते  
मासादिः संप्रकीर्तितः । अग्रीषोमौ स्मृतौ मध्ये समाप्तौ पितृसो-  
मकौ ” इति हारीतोक्तमासलक्षणात् । व्यतीपातादयश्च वर्ज्याः ।  
पितृदिनं मातापित्रोर्मरणदिनं श्राद्धदिनमित्यर्थः । तिथिक्षयर्द्धी  
तिथिर्क्षयस्तिथिवृद्धिश्च । तल्लक्षणमाह वसिष्ठः । “स्युस्तिस्तिथयो  
वारो एकस्मिन्नवमा तिथिः । तिथिर्वारत्रये चैका त्रिद्युस्पृग्देऽपि  
निंदिते । न्यूनमासोऽधिमासश्च वर्ज्यः । संक्रमद्वयसंहितः क्षय-  
मासः । अधिकमासोऽसंक्रांतः । कुलिकार्धप्रहरौ वक्ष्यमाणौ । पातो  
महापातः । विष्कंभयोगवज्रयोगयोरार्यं घटिकात्रयमेव वर्ज्यम् ।  
एवकारेण कैश्चिद्वज्रयोगे नवघटिका वर्ज्या इति यदुक्तं यथा



“विष्कंभाघटीत्रयं च नवकं व्याघातवज्रोद्भवम्” इति वृत्तशते ।  
 यथा “व्याघाते वज्रकैका” इति गणेशज्योतिर्विदुक्तिरपि निरस्ता ।  
 “विष्कंभवज्रयोस्तिष्ठः षट् च गंडातिगंडयोः । व्याघाते नव शूले तु  
 पंच नाड्यो विगर्हिता” इति कश्यपोक्तेः । परिघस्याद्यार्द्धं वर्ज्यं  
 शूलस्याद्याः पंच गंडातिगंडयोराद्याः षट् षट् घटिकाः व्याघाते  
 चादिमा नव घटिका वर्ज्याः ॥ ३४ ॥ ३५ ॥

अथ पक्षरंध्रतिथीरावश्यकत्वे तन्निष्ठवर्ज्यघटीश्रानुष्ठुमाह—

वेदांगाष्टनवार्कैद्रपक्षरन्ध्रतिथौ त्यजेत् ॥

वस्वंकमनुतत्त्वाशाशरा नाडीः पराः शुभाः ॥ ३६ ॥

वेदांगेति ॥ चतुर्थी षष्ठी अष्टमी नवमी द्वादशी चतुर्दशी एताः  
 पक्षरंध्रतिथयो ज्ञेयाः आसु शुभकृत्यस्यावश्यकत्वे सति आदिमाः  
 क्रमाद्वस्वंकमनुतत्त्वाशाशरा नाडीस्त्यजेत् । यथा चतुर्थ्यामादिगा  
 अष्ट घटिकाः षष्ठ्यां नव अष्टम्यां चतुर्दश नवम्यां पंचविंशतिः  
 द्वादश्यां दश चतुर्दश्यां पंच घटिकास्त्याज्या इत्यर्थः । परा उर्व-  
 रिताः शुभा ज्ञेयाः । वसिष्ठः । “चतुर्दशी चतुर्थी च अष्टमी  
 नवमी तथा । षष्ठी च द्वादशी चैव पक्षच्छिद्राह्वया इमाः । क्रमादे-  
 तासु तिथिषु वर्जनीयाश्च नाडिकाः । भूताष्टमनुतत्त्वांकदश शेषास्तु  
 शोभनाः । दोषनाडीषु यत्कर्म कृतं सर्वं विनश्यति” इत्यादि ।  
 कश्यपेन सर्वसाधारण्येन दशैव वर्जिताः ॥ ३६ ॥

अथ कुलिककालवेलायमघटंकटकदोषाननुष्ठुमाह—

कुलिकः कालवेला च यमघटश्च कंटकः ॥

वाराह्विघ्ने क्रमान्मन्दे बुधे जीवे कुजे क्षणः ॥ ३७ ॥

कुलिक इति ॥ वर्तमानवारान्मन्दे शनैश्चरे गणिते सति योऽङ्को  
 भवति तस्मिन् द्विगुणे योऽङ्कस्तत्संख्याकः क्षणो मुहूर्तः कुलिको  
 भवति । एवं बुधे जीवे भौमे वर्तमानवाराणां गणिते योऽङ्को भवति स  
 द्विगुणः । क्रमात् कालवेलायमघटंकटकसंज्ञा दुष्टमुहूर्ताः स्युः । यथा



रवितः शनिः सप्तसंख्याकस्तस्मिन् द्विगुणे चतुर्दश जाताः तेन  
 रवौ चतुर्दशो मुहूर्तः कुलिकः । एवं बुधे संख्या चत्वारः तद्विगु-  
 णोऽष्टमो मुहूर्तः कालवेला जीवे पंचद्विग्रे दशमो यमघंटः । भौमे  
 तृतीये द्विग्रे षष्ठो मुहूर्तः कंटकसंज्ञ इत्यर्थः । एवं सोमवारादा-  
 वपि । अथ शुभकृत्यावश्यकत्वे सति देशभेदेन कुलिकादिदोषप-  
 रिहारमाह । गर्गः । “ विध्यस्योत्तरकूले तु यावदातुहिनाचलम् ।  
 यमघंटकदोषोऽस्ति नान्यदेशेषु विद्यते । मत्स्यांगमागधांग्रेषु यम-  
 घंटस्तु दोषकृतः । काश्मीरे कुलिकं दुष्टमर्धयामस्तु सर्वतः ” इति ।  
 केचिन्मते स्यात्कालवेला रवितः शराक्षितर्कानलांगांबुधयो ५ । २ ।  
 ६ । ३ । ६ । ४ गजेदू ८ । १ दिने निशायामृतुवेदनेत्रनगेषु-  
 रामा ६ । ४ । २ । ७ । ५ । ३ विधुदंतिनौ १ । ८ च ॥ गजेदू इत्य-  
 र्धप्रहरद्वयं शनौ । यात्रायां मरणं काले वैधव्यं पाणिपीडने । व्रते  
 ब्रह्मवधः प्रोक्तः शुभकर्म ततस्त्यजेत् ॥ गौडाः । सूर्ये वेदशरौ  
 ४ । ५ चंद्रे हयपक्षौ ७ । २ कुजेऽक्षिभूः २ । १ ज्ञे-बाणाग्री ५ । ३  
 गुरौ दंतिहयौ ८ । ७ शुके त्रिवेदकौ ३ । ४ मंदे तर्कगजौ ६ । ८  
 ज्ञेयौ यामार्द्धावशुभौ सदा ” इति ॥ ३७ ॥

अथ सूर्यादिवारेषु शिष्याणां सद्य एव दोषज्ञानार्थं दुर्मुहूर्ता-  
 दिनामकान्मुहूर्ताञ्छादूलविक्रीडितवसंततिलकाभ्यामाह—

सूर्ये षट्स्वरनागदिङ्मनुमिताश्चंद्रेऽब्धिषट्कुञ्ज-  
 रांकार्का विश्वपुरन्दराः क्षितिसुते द्व्यब्ध्यग्नितर्का  
 दिशः ॥ सौम्ये द्व्यब्धिगजांकदिङ्मनुमिता जीवे  
 द्विषट्भास्कराः शक्राख्यास्तितयः कलाश्च भृगुजे  
 वेदेषुतर्कग्रहाः ॥ ३८ ॥ दिग्भास्करा मनुमिताश्च  
 शनौ शशिद्विनागा दिशो भवदिवाकरसंमिता-  
 श्च ॥ दुष्टः क्षणः कुलिककंटककालवेलाः स्युश्चा-  
 र्द्धयामयमघंटगताः कलांशाः ॥ ३९ ॥



सूर्ये इति । दिग्भास्करो इति च ॥ रविवारे षष्ठसप्ताष्टमदशम-  
चतुर्दशमुहूर्ता निन्धाः । एवं सर्वत्र । अयमर्थो मूले न्यासतः स्पष्ट-  
एव । एषु मुहूर्तेषु कश्चिद्मुहूर्तः कश्चित् कुलिकः कंटकः कालवे-  
लाख्योऽर्धयामाख्यो यमघंटाख्यः स्यात् । तत्प्रमाणं कलांशः  
दिनमानस्य षोडशांशः ॥ ३८ ॥ ३९ ॥

अथ विवाहादिशुभकृत्ये होलिकाष्टकनिषेधं देशपरत्वेनाह—

विपाशेरावतीतीरे शुतुद्र्याश्च त्रिपुष्करे ॥

विवाहादिशुभे नेष्टं होलिकाप्राग्दिनाष्टकम् ॥ ४० ॥

विपाशेति ॥ विपाशा इरावती शुतद्रूः एताः पश्चिमदेशप्रासिद्धा-  
नद्यस्तासां तीरे उभयतटवर्तिदेशे त्रिपुष्करे देशे च होलिका-  
फाल्गुनशुक्लपौर्णिमा ततः प्राक् दिनाष्टकं विवाहादिशुभकृत्ये नेष्टं  
निषिद्धम् । अर्थादन्यदेशे न निषिद्धम् ॥ ४० ॥

अथ मृत्युयोगादिदुष्टयोगपरिहारमनुष्ठुमाह—

मृत्युक्रकचदग्धादीनिदौ शस्ते शुभाञ्जगुः ॥

केचिद्यामोत्तरं चान्ये यात्रायामेव निदितान् ॥ ४१ ॥

मृत्युक्रकचेति ॥ मृत्युयोगा दास्यार्दक इत्यादिनाऽऽनंदादिभूक्ताः ।  
क्रकचाः षष्ठ्यादितथयो मंदादिलोममित्युक्ताः । दग्धादियोगाः  
सूर्येशपंचाशीत्यादिनोक्ताः । चंद्रे शस्ते कर्तुर्गोचरेण समीचीने  
सति एतान्योंगाञ्छुभाञ्छुभफलदाञ्जगुरुचुः । राजमार्तंडः ।  
क्रकचा मृत्युदग्धाख्या दिनं दग्धं तथैव च । चंद्रे शुभे क्षयं यांति  
वृक्षा वज्रहता इव । अथ केचिदाचार्याः यामोत्तरं प्रहरोत्तरं मृत्युक्र-  
कचदग्धादीन् शुभान् जगुः । सं एवाह । उत्पाते यमघंटे च काणे-  
च क्रकचे तथा । तित्थौ दग्धे च काले च प्राग्यामात्परतः शुभम्”  
इति । अथान्य आचार्या मृत्युक्रकचदग्धादीन् यात्रायामेव निदि-  
तान् जगुः । विवाहादौ तु न दोषः । लल्लः । “ वारक्षतिथियोगेषु  
यात्रामेव विवर्जयेत् । विवाहदीनि कुर्वीत गर्गादीनामिदं वचः ” ।



निघोष्विति शेषः । अन्यच्च । अयोगेषु च सर्वेषु वर्जयेद्घटिकाद्वयम् ।  
उत्पातमृत्युकाणानां पंचषट्सप्तनाडिकाः ॥ ४१ ॥

पुनरप्यर्पवादं भुजंगप्रयातेनाह—

अयोगे सुयोगोऽपि चेत्स्यात्तदानीमयोगं निहत्यैष  
सिद्धिं तनोति ॥ परे लग्नशुद्ध्या कुयोगादिनाशं  
दिनाद्धौत्तरं विष्टिपूर्वं च शस्तम् ॥ ४२ ॥

अयोग इति ॥ अयोगे क्रकचादौ सति चेत्सुयोगः सिद्धियोगोऽपि  
स्यात् तदा एष सिद्धियोगः अयोगफलं निहत्य सिद्धिं तनोति नि-  
ष्पादयति । मार्तण्डः । “अयोगः सिद्धियोगश्च द्वावेतौ भवतो यदि ।  
अयोगो हन्यते तत्र सिद्धियोगः प्रवर्तते ।” परे आचार्या लग्नशुद्ध्या  
कुयोगादिनाशमाहुः । यदाह स एव । यत्र लग्नं विना किंचित्क्रि-  
यते शुभसंज्ञकम् । तत्र तेषामयोगानां प्रभावाज्जायते फलम् ।  
अथावश्यककृत्ये कालान्तराभावे परिहारमाह । विष्टिपूर्वमिति ।  
विष्टिर्भद्रा सा पूर्वादिर्यस्य विष्ट्यादिकं मध्याह्नानन्तरं शस्तमाहुः । उक्तं  
च । विष्टिर्गारकश्चैव व्यतीपातः सवैधृतिः । प्रत्यरं जन्मनक्षत्रं  
मध्याह्नात्परतः शुभम् ” इति ॥ ४२ ॥

अथ भद्रां शालिन्याह—

शुक्ले पूर्वाद्धेऽष्टमीपंचदश्योर्भद्रैकादश्यां चतुर्थ्यां  
पराद्धे ॥ कृष्णेऽत्याद्धे स्यात्तृतीयादशम्योः पूर्वं  
भागे सप्तमीशंभुतिथ्योः ॥ ४३ ॥

शुक्ल इति ॥ शुक्ले शुक्ले पक्षेऽष्टम्यां पूर्णिमायां च पूर्वाद्धे भद्रा  
स्यात् । एकादश्यां चतुर्थ्यां चोत्तराद्धे भद्रा । कृष्णे पक्षे तृतीयायां  
दशम्यां च अत्याद्धे उत्तराद्धे । सप्तम्यां शंभुतिथौ चतुर्दश्यां च  
पूर्वाद्धे पूर्वभागे भद्रा स्यात् । भद्रास्वरूपं रत्नमालायाम् । उद्बद्धोद्ब-  
टतरेत्यादि ॥ ४३ ॥



अथ चतुर्थ्यादितिथिषु भद्राया मुखपुच्छविभागं शार्दूलवि-  
क्रीडितेनाह—

पञ्चद्वयद्रिकृताष्टरामरसभूयामादिघट्यः शरा

विष्टेरास्यमसद्गजेंदुरसरामाद्रच्यश्विबाणाब्धिषु ॥

यामेष्वन्त्यघटीत्रयं शुभकरं पुच्छं तथा वासरे

विष्टिस्तिथ्यपरार्द्धजा शुभकरी रात्रौ च पूर्वार्धजा ४४

पंचद्वयीति ॥ चतुर्थ्यादितिथीनां पंचादिप्रहरेषु आदिघट्यः  
शराः पंचसंख्या विष्टेर्भद्राया आस्यं मुखम् । यथा । चतुर्थ्याः पंच-  
मप्रहरे आदिभूताः पंचघट्यो भद्रामुखम् । एवमष्टम्यां द्वितीयं प्रहरे ।  
एकादश्यां सप्तमप्रहरे । पूर्णिमायां चतुर्थप्रहरे । तृतीयायामष्टमे ।  
सप्तम्यां तृतीये । दशम्यां षष्ठे । चतुर्दश्यां प्रथमे प्रहरे भद्रामुखं  
स्यात् । तदसत् । अशुभमित्यर्थः । अथ पुनश्चतुर्थ्यादितिथीनां  
क्रमेण गजेंद्रित्यादिप्रहरेषु अन्त्यमंते भवं घटीत्रयं पुच्छसंज्ञं तच्छु-  
भकरम् । यथा चतुर्थ्या अष्टमप्रहरस्यान्त्यघटीत्रयं भद्रापुच्छम् ।  
एवमष्टम्यादिषु प्रथमादिप्रहरस्यान्त्यघटीत्रयं पुच्छं ज्ञेयम् । तत्र  
भद्राकर्माणि वसिष्ठः । “वधबंधविषाभ्यस्त्रच्छेदनोच्चाटनादि यत् ।  
तुरंगमहिषोष्ठादि कर्म विष्ट्यां तु सिद्ध्यति ” । अंगविभागः कश्य-  
पसंहितायाम् । “मुखे पंच गले त्वेका वक्षस्येकादश स्मृताः । नाभौ  
चतस्रः षट् कट्यां तिस्रः पुच्छे तु नाडिकाः । कार्यहानिमुखे  
मृत्युर्गले वक्षसि निःस्वता । कट्यामुन्मत्तता नाभौ च्युतिः पुच्छे  
ध्रुवो जयः ” । अथ विष्टिपरिहारमाह । तथेति । तिथ्यपरार्द्धजा  
तिथ्युत्तरार्द्धभूता विष्टिर्वासरे दिवसे यदि स्यात्तदा शुभकरी । तथा  
तेनैव प्रकारेण तिथिपूर्वार्द्धोत्था रात्रौ शुभकरी । लल्लः । “दिवा  
परार्धजा विष्टिः पूर्वार्द्धोत्था यदा निशि । तदा विष्टिः शुभायेति  
कमलासनभाषितम् । ” नारदस्तु निषेधमाह । “करणानि ववादीनि  
शुभसंज्ञानि षट् क्रमात् । क्रमायाताक्रमायाता विष्टिर्नेष्टा तु मंगल  
इति ॥ ४४ ॥



अथ भद्रानिवासं तत्फलं चानुष्ठुभाह—

कुंभकर्कद्वये मर्त्ये स्वर्गेऽब्जेऽजात्रयेऽलिगे ॥

स्त्रीधनुर्जकनक्रेऽधोभद्रा तत्रैव तत्फलम् ॥ ४५ ॥

कुंभकर्केति ॥ अब्जे चंद्रे कुंभमीनस्थे कर्कद्वये कर्कसिंहराशि-  
स्थिते मनुष्यलोके भद्रा तिष्ठति । अथ मेषात्रये मेषवृषमिथुनस्थिते  
अलिगे वृश्चिकस्थे चंद्रे च स्वर्गलोके भद्रा तिष्ठति । कन्यातुलाध-  
नुर्मकराशिषु चंद्रे अधः पाताललोके भद्रा तिष्ठति । तत्रैव मर्त्यस्व-  
र्गपातालेषु फलं स्वोक्तं शुभाशुभं भद्रा ददातीत्यपवादद्वारा प्रयो-  
जनमुक्तं भवति । उक्तं च । “ मेषोक्षकौर्प्यमिथुने घटसिंहमीनकर्केषु  
चापमृगतौलिसुतासु चंद्रे । स्वर्मर्त्यनागनगरीः क्रमशः प्रयाति  
विष्टिः फलान्यपि ददाति हि तत्र देशे । ” उक्तं च भूपालवल्लभे ।  
“ कर्ककुंभद्वये भूस्था कोर्प्येजात्रितये द्युगा । कन्याचापद्वये चंद्रे  
भद्रा पातालवासिनी ” ॥ ४५ ॥

अथ कालशुद्धौ निषेध्यवस्तूनि शार्दूलविक्रीडितेनाह—

वाप्यारामतडागकूपभवनारंभप्रतिष्ठाव्रतारंभोत्स-  
र्गवधूप्रवेशनमहादानानि सोमाष्टके ॥ गोदानाग्र-  
यणप्रपाप्रथमकोपाकर्मवेदव्रतं नीलोद्वाहमथाति-  
पन्नशिशुसंस्कारान्सुरस्थापनम् ॥ ४६ ॥

वाप्यारामेति ॥ वापी दीर्घिका । आराम उपवनम् । तडागः पु-  
ष्करिणी । कूपः प्रसिद्धः । भवनं गृहम् । एतेषामारंभप्रतिष्ठे । आरं-  
भो निर्माणम् । प्रतिष्ठा उत्सर्गः । तत्र गृहप्रतिष्ठा गृहप्रवेशो ज्ञेयः ।  
व्रतानामनंतव्रतादीनामारंभो ग्रहणम् । उत्सर्ग उद्यापनम् । महादा-  
नानि तुलापुरुषादीनि । सोमः सोमयागः । अष्टका अष्टकाश्राद्धम् ।  
गोदानं केशांतसंज्ञं कर्म । आग्रयणं नवाग्नेष्टिः । प्रपा जलशाला ।  
प्रथमकोपाकर्मप्रथमारभ्यमाणं श्रावणीकर्म । वेदव्रतं महानाम्न्या-  
दित्रयं महानाम्नीव्रतमुपनिषद्भूतं वेदव्रतं च । नीलोद्वाहः काम्य-



वृषोत्सर्गः । अतिपन्नशिशुसंस्काराः अतिपन्ना अतिक्रांता जात-  
कर्मादयः शिशूनां संस्काराः । देवस्थापनम् ॥ ४६ ॥

अथान्यानि शार्दूलविक्रीडितेनाह—

दीक्षामौजिविवाहमुंडनमपूर्वं देवतीर्थेक्षणं संन्या-  
साग्निपरिग्रहौ नृपतिसंदर्शाभिषेकौ गमम् ॥ चा-  
तुर्मास्यसमावृती श्रवणयोर्वेधं परीक्षां त्यजेद्बृद्ध-  
त्वास्तशिशुत्व इज्यसितयोन्यूनधिमासे तथा ॥ ४७ ॥

दीक्षामौजीति ॥ दीक्षा मंत्रग्रहणादिका । मौजीविवाहौ प्रसिद्धौ ।  
मुंडनं चौलम् । अपूर्वं देवेक्षणं तीर्थेक्षणं च । संन्यासः प्रसिद्धः  
आग्निपरिग्रहोऽग्निहोत्रम् । अपूर्वं राजदर्शनं राजाभिषेकश्च । गमं  
गमनमपूर्वमेव । चातुर्मास्यं चातुर्मास्ययागः । समावृत्तिर्मौजीवि-  
सर्गः । श्रवणयोर्वेधः कर्णवेधः । परीक्षा तप्तमाषादिरूपा दिव्यमि-  
ति यावत् । एतानि कर्माणि बुधो न कुर्यात् । कदा । इज्यसित-  
योर्वृहस्पतिशुक्रयोर्वृद्धत्वे अस्ते च शिशुत्वे बाल्ये च । तथा न्यूना-  
धिकमासे क्षयमासे अधिकमासे च न कुर्यात् । अत्र मूलवचनानि ।  
शातातपः । “ अस्तं गते गुरौ शुके बाले वृद्धे मलिम्लुचे ।  
उद्यापनमुपारंभं व्रतानां नैव कारयेत् ” । ऋक्षोच्चयः । “ वापीकूप-  
तडागयागगमनं क्षौरं प्रतिष्ठाव्रतं विद्या मंदिरकर्णवेधनमहादानं  
वनं सेवनम् । तीर्थस्नानविवाहदेवभवनं मंत्रादिदेवेक्षणं दूरेणैव  
जिजीविषुः परिहरेदस्तं गते भार्गवे । उपनयनं गोदानं परिणयगृह-  
प्रवेशगमनानि । अस्तमितेषु न कुर्यात्सुरगुरुभृगुपुत्रचंद्रेषु ” ।  
अस्तमयादिफलमाह वादरायणः । “ गुरोस्ते पतिं हन्याच्छु-  
क्रास्ते चैव कन्यकाम् । चंद्रे नष्टे उभौ हन्यात्तस्मादस्तं विवर्जयेत् ।  
बालभावे स्त्रियं हन्याद्बृद्धभावे नरं तथा । तस्माद्बाल्ये च बाल्ये च  
विवाहं नैव कारयेत् ” । अथाधिमासे वज्र्यानि गृह्यपरिशिष्टे ।  
“ सोमयागादिकर्माणि नित्यान्यपि मलिम्लुचे । तथैवाग्रयणाधा-



नचातुर्मास्यादिकान्यपि । महालयाष्टकाश्राद्धोपाकर्माद्यपि कर्म  
यत् । स्पष्टमासविशेषाख्यं विहितं वर्जयेन्मले ” । गर्गबृहस्पती ।  
“ अग्न्याधानं प्रतिष्ठां च यज्ञदानव्रतानि च । वेदव्रतवृषोत्स-  
र्गचूडाकरणमेखलाः । मांगल्यमभिषेकं च मलमासे विवर्जयेत् ” ।  
मरीचिः । “ गृहप्रवेशगोदानस्थानाश्रममहोत्सवम् । न कुर्यान्मल-  
मासे तु संसर्पेऽहर्पतौ तथा । वसिष्ठः । वापीकूपतडागादिप्रतिष्ठा  
यज्ञकर्म च । न कुर्यान्मलमासे तु संसर्पेऽहर्पतौ तथा । ” यदा  
क्षयमासो भवति तदा क्षयमासस्य पूर्वोत्तरावाधिसौ भवतः तत्र  
पूर्वः संसर्पो द्वितीयोऽहर्पतिः । एतानि गुरुशुक्रयोस्तादावपि  
वर्ज्यानीत्याहुः । गार्ग्यः । “ बाले वा यदि वा वृद्धे शुके वास्तं गते  
गुरौ । मलमास इवैतानि वर्जयेद्देवदर्शनम् ” । अत्र देवदर्शनमपूर्वं  
विवक्षितम् । तदाह गर्गः । “ अपूर्वदेवतां दृष्ट्वा शुचः स्युर्नष्टभार्गवे ।  
मलमासेऽप्यनावृत्ततीर्थत्रायां विवर्जयेत् ” अनावृत्ता अपूर्वतीर्थया-  
त्रा । अत्र नियतकालानि सीमंतनामकरणादीनि गुर्वादेस्तादिसत्त्वे-  
ऽपि स्वस्वकाल एव कार्याणि । गुरुः । “ मासप्रयुक्तकार्येषु मूढत्वं  
गुरुशुक्रयोः । न दोषकृन्मले मासे गुर्वादित्यादिकं तथा । अन्यत्रा-  
पि । सीमंतजातकादीनि प्राशनांतानि यानि वै । न दोषो मलमा-  
सस्य मौढ्यस्य गुरुशुक्रयो ॥ ” इति । वसिष्ठः । “ अतीतकालान्य-  
खिलानि तानि कार्याणि सौम्यायनगे दिनेशे । सिते गुरौ चाप्यथ  
दृश्यमाने तदुक्तपंचांगदिनेऽप्यखंडे ” । अतएवातिपन्नशिशुसंस्का-  
रानित्युक्तम् ॥ ४७ ॥

अथ सिंहमकरस्थगुर्वादिष्वतिदेशमाह—

अस्ते वर्ज्यं सिंहनक्रस्थजीवे वर्ज्यं केचिद्वक्रगे  
चातिचारे ॥ गुर्वादित्ये विश्वघस्त्रेऽपि पक्षे प्रोचु-  
स्तद्वदंतरत्नादिभूषाम् ॥ ४८ ॥

अस्ते वर्ज्यामिति ॥ यदस्ते गुर्वादेरस्ते वर्ज्यं निषिद्धमुक्तं तत्सि-  
हस्थे गुरौ मकरस्थे च गुरौ वर्ज्यं निषिद्धम् । देवीपुराणे । “ सिंहस्थे



गुरौ यत्नात्सर्वारंभान्विवर्जयेत् । प्रारब्धं न च सिद्ध्येत महाभयकरं भवेत् । पुत्रभ्रातृकलत्राणि हन्याच्छीघ्रं न संशयः । कारको व्रजते नाशं संतानं म्रियतेऽचिरात् । देववरामतडागानि प्रपोद्यानगृहाणि च । विवाहयज्ञोपनयचूडादि च न सिद्ध्यति । यथा सिंहस्थितो जीवस्तथैव मकरस्थितः” । अयमपि निषेधो नियतकालानां न भवति । उक्तं च शाङ्गीये । “सीमंतजातकादीनि प्राशनांतानि यानि वै ।” कर्तव्यानि न दोषोऽस्ति पंचाननगते गुरौ । उपलक्षणमेतत् । संग्रहे वसिष्ठः । “नीचराशिगतो जीवः प्रशस्तः सर्वकर्मसु । नीचे नीचांशकस्त्याज्यो यस्मादंशेषु नीचता” । विशेषो मांडव्येनोक्तो देवीपुराणे । “मकरस्थो यदा जीवो वर्जयेत्पंचमांशकम् । शेषेष्वपि च भागेषु विवाहः शोभनो मतः ” । तोडरानंदः । अतिचारे सप्तदिनं वक्त्रे द्वादशमेव च । नीचस्थितेऽपि वागीशे मासमेकं विवर्जयेत्” । ज्योतिर्निबंधे । “हरिनीचारिभागेऽपि व्रतोद्वाहादिमंगलम् । न निषिद्धं यदि स्वोच्चे स्वभे वा संस्थितो गुरुः । मघां त्यक्त्वा यदा गच्छेत्फाल्गुनीं च बृहस्पतिः । पुत्रिणी धनिनी कन्या सौभाग्यं सुखमश्नुते” इति । कचिदपूर्वतीर्थयात्रायां मौढ्यादिदोषो नास्ति । “गोदावर्यां गयायां च श्रीशैले ग्रहणद्वये । सुरासुराणां गुर्वोश्च मौढ्यदोषो न विद्यते ।” वायुपुराणे त्रिस्थलीसेतौ । “गयायां सर्वकालेषु पिंडं दद्याद्विधानतः । अधिमासे जन्मदिने हस्ते च गुरुशुक्रयोः । न त्यक्तव्यं गयांश्राद्धं सिंहस्थे च बृहस्पतौ । अधिमासे सिंहगुरावस्ते च गुरुशुक्रयोः । तीर्थयात्रा न कर्तव्या गयां गोदावर्यां विना” इति । अथ गुर्वाद्यस्ते यद्वर्ज्यं तद्वक्त्रेऽपि गुरौ वर्ज्यम् । वात्स्यः । “यात्रोद्वाहप्रतिष्ठां च ग्रहचूडाव्रतादिकम् । वर्जयेद्यत्नतश्चैव जीवे वक्रातिचारगे ।” अस्यापवादो राजमार्तंडे । “वक्रातिचारगे जीवे वर्जयेत्तदनंतरम् । व्रतोद्वाहादिचूडायामष्टाविंशतिवासरात्” । दीपिकायाम् । त्रिकोणजायाधनलाभराशौ वक्रातिचारेण गुरुः प्रयातः । यदा तदा प्राह शुभं विलग्नं विवाहपाणिग्रहणं



वासिष्ठः” । अथ केचिद्गुरुसहिते आदित्ये एकराशिगतौ गुरुसूर्या-  
विति यावत् । गुर्वादित्येऽपि सर्वं शुभकर्म वर्ज्यम् । शौनकः । “एकरा-  
शिगतौ सूर्यजीवौ स्यातां यदा पुनः । व्रतबंधाविवाहादि शुभं कर्मा-  
खिलं त्यजेत्” । अथ केचिद्विश्वघ्नोऽपि पक्षे यस्मिन्पक्षे तिथिद्वय-  
नाशः स त्रयोदशदिनः पक्षः सोऽतिनिंद्यः । उक्तं च । पक्षस्य मध्ये  
द्वितीया पतेतां तदा भवेद्रौरवकालयोगः । पक्षे विनष्टे सकलं विन-  
ष्टमित्याहुराचार्यवराः समस्ताः । तथा “त्रयोदशदिने पक्षे तदा  
संहरते जगत् । अपि वर्षसहस्रेण कालयोगः प्रकीर्तितः” इति ।  
तस्मिन्पक्षे शुभकर्म वर्ज्यमित्याहुः । चंडेश्वरः । “त्रयोदशदिने पक्षे  
विवाहादि न कारयेत् । गर्गादिमुनयः प्राहुः कृते मृत्युस्तदा भवेत् ।  
“उपनयनं परिणयनं वेस्मारंभादिपुण्यकर्माणि । यात्रा द्विक्षयपक्षे  
कुर्यान्न जिजीविषुः पुरुषः” । अथ तद्वत्तेन प्रकारेण दंतरत्नादिभूषां  
दंता हस्तिदंतास्तत्संबंधिनीं भूषां च आदिशब्दात् सुवर्णमणिसंब-  
ंधिनीं च भूषां वर्ज्यां प्रोचुः । पूर्वस्मिन्निषेधकाले इत्यर्थः । राज-  
मार्तंडः “यात्रां चूडां विवाहं श्रुतिविवरावीधिं शंखसन्नप्रवेशप्रासादो-  
द्यानहर्म्यं सुरनरभवनारंभविद्याविधाने । मौजीबंधं प्रतिष्ठां मणिक-  
नकरदाधारणं कुर्वते ये ॥ मृत्युः सिंहस्थितेज्ये गुरुदिनकरयोरेकरा-  
शिस्थयोश्च” इति । सिंहस्थगुरोरुपलक्षणत्वादुर्वस्तादावपि प्रथमकर्त्त-  
व्यसुवर्णादिधारणनिषेध इत्यर्थः ॥ ४८ ॥

अथ सिंहस्थगुरोः प्रकारत्रयेण परिहारमिद्वज्रयाह—

सिंहे गुरौ सिंहलवे विवाहो नेष्टोऽथ गोदोत्तरतश्च  
यावत् ॥ भागीरथीयाम्यतटे हि दोषो नान्यत्र देशे  
तपनेऽपि मेघे ॥ ४९ ॥

सिंहे गुराविति ॥ अत्र प्रथममंशभेदेन परिहारः । सिंहस्थे गुरौ  
सत्यपि सिंहांशे सत्र्यंशत्रयोदशंशे १३ । २० भ्योऽनंतरं सत्र्यंशम-  
शत्रयम् ३ । २० पंचमो नवांशः सिंहांशस्तत्र गुरौ सति विवाहो  
नेष्टः । “सिंहराशौ तु सिंहांशे यदा भवति वाक्पतिः । सर्वदेशे-



ष्वयं त्याज्यो दंपत्योर्निधनप्रदः ” इति राजमार्तडोक्तेः । अतोऽव-  
शिष्टांशेषु विवाहादि शुभं भवतीत्यर्थः । “ सिंहोऽपि भगदैवत्ये गुरौ  
पुत्रवती भवेत् । अत्यंतसुभगा साध्वी धनधान्यसमृद्धिदा ”  
इत्यादि तत्रैवोक्तेः । अथ देशभेदेन द्वितीयपरिहार उच्यते ।  
अथ गोदोत्तरतः गोदावरी नदी तस्या उत्तरतीरमारभ्य भागारथी-  
याम्यतटं दक्षिणकूलं मर्यादीकृत्य गंगांतरालवर्ती यो देशस्तत्र  
सिंहस्थगुरुर्वज्यो नान्यदेशे । लल्लः । “ गोदावर्युत्तरतो यावद्भा-  
गीरथीतटं याम्यम् । तत्र विवाहो नेष्टः सिंहस्थे देवपतिपूज्ये ” ॥  
अर्थाद्गोदावरीदक्षिणतटे भागीरथ्युत्तरदेशे च सिंहस्थगुरुदोषो  
नास्ति । वसिष्ठः । “ भागीरथ्युत्तरे कूले गौतम्या दक्षिणे तथा ।  
विवाहो व्रतबन्धो वा सिंहस्थेज्ये न दुष्यति ” इति । अत्र विवा-  
हव्रतबंधावेव न निषिद्धौ । आभ्यामन्यानि शुभकर्माणि  
निषिद्धान्येव । अपवादस्य संकोचाश्रयत्वादुपलक्षणायोगात् । अथ  
तृतीयः परिहारः । तपने सूर्ये मेषराशौ विद्यमाने सति वा सिंहस्थ-  
गुरोर्दोषो नास्ति । ज्योतिर्निबन्धे । “ मंगलानीह कुर्वीत सिंहस्थो  
वाक्पतिर्यदा । भानौ मेषगते सम्यगित्याहुः शौनकादयः ” इति ॥

सिंहराशिगतगुरुनिषेधवाक्यानां प्रतिप्रसववाक्यानां च  
निर्गलितार्थमनुष्ठुब्धयेनाह—

मघादिपञ्चपादेषु गुरुः सर्वत्र निन्दितः ॥

गंगागोदान्तरं हित्वा शेषांघ्रिषु न दोषकृत् ॥ ५० ॥

मेषेऽर्के सन् व्रतोद्वाहौ गंगागोदांतरेऽपि च ॥

सर्वः सिंहगुरुर्वज्यः कलिङ्गे गौडगुर्जरे ॥ ५१ ॥

मघादिपञ्चपादेष्वित्यादि मेषेऽर्के इत्यादि च ॥ ५० ॥ ५१ ॥

अथ मकरस्थगुरोः प्रकारद्वयेन परिहारं शालिन्याह—

रेवापूर्वे गंडकीपश्चिमे च शोणस्योदग्दक्षिणे नीच

इज्यः ॥ वज्यो नायं कौकणे मागधे च गौडे सिंधौ

वर्जनीयः शुभेषु ॥ ५२ ॥



रेवापूर्वे इति ॥ रेवाया नर्मदायाः पूर्वदेशे गंडकीनद्याः पश्चिमे विभागे शोणनदस्योत्तरदक्षिणभागे नीच इज्यो मकरस्थगुरुर्न वज्र्यः । ललुः “ नर्मदापूर्वभागे तु शोणस्थोत्तरदक्षिणे । गंडक्याः पश्चिमे भागे मकरस्थो न दोषभाक् । अन्यदेशेषु निषिद्धस्तत्र निषिद्धदेशानाह । अयमिति । अयं मकरस्थगुरुः कौंकणदेशे च सिंधुदेशे च शुभकृत्येषु वज्र्यो निषिद्धः । उक्तं च । मागधे गौडदेशे च सिंधुदेशे च कौंकणे । व्रतं चूडां विवाहं च वज्र्येन्मकरे गुरौ ” । एभ्योऽन्यदेशेषु मंगलमर्थान्मध्यमम् ॥ ५२ ॥

अथ लुप्तसंवत्सरदोषं सापवादं वंशस्थवृत्तेनाह—

गोऽजांत्यकुंभेतरभेऽतिचारगो नो पूर्वरशि गुरु-  
रेति वक्तिः ॥ तदा विलुप्ताब्द इहातिनिंदितः  
शुभेषु रेवासुरनिम्नगान्तरे ॥ ५३ ॥

गोऽजांत्येति ॥ गौर्वृषः अजो मेषः अंत्यो मीनः कुंभः प्रसिद्धः एभ्य इतरभे अन्यराशौ मिथुनादौ अतिचारगो गुरुर्महातिचारेण समागतः सन् पश्चात्किञ्चिद्विनिर्वाक्यतो यदा पूर्वरशि नो एति भुक्तरशि नागच्छति तदा विलुप्ताब्दो लुप्तसंवत्सर उच्यते । स लुप्तसंवत्सरः शुभकृत्ये अतिनिंदितो निषिद्धः । उक्तं च । “ अतिचारगतो जीवस्तं राशिं नैति चेत्पुनः । लुप्तः संवत्सरो ज्ञेयो गर्हितः सर्वकर्मसु ” । यदा तु गोऽजांत्यकुंभेषु पूर्वरशोः सकाशान्महातिचारेणायाति पूर्वरशि च नैति तदा न लुप्तसंवत्सरदोषः । गुरुः । “ मेषे वृषे ज्ञेये कुंभे यद्यतीचारगो गुरुः । न तत्र काललोपः स्यादित्याह भगवान्यमः ” । दशमासभोगानंतरमतिचारेऽपि लुप्ताब्ददोषो नास्ति । च्यवनः । “ मासान्दशैकादश वा प्रयुज्य राशेर्यदा राशिमुपैति जीवः । भुंक्ते न पूर्वं च पुनस्तथापि न लुप्तसंवत्सरमाहुरार्याः ” । पूर्वं राशिभेदेन परिहारमुक्त्वेदानीं देशभेदेन परिहारमाह । लुप्तसंवत्सरो रेवा नर्मदा सुरनिम्नगा भागीरथी तयोर्न-



द्यौरन्तरेऽतिनिषिद्धः । उक्तं च । “ लुप्ताब्ददोषोऽत्रिमतेन मध्ये  
सोमोद्भवायाः सुरनिम्नगायाः ” इति । नारदेन समसप्तकदोषो  
विवाहे वर्जितः । “सप्तदृष्टिगुरोः शुक्रे तन्मासे तु प्रयत्नतः । विवा-  
हादि न कुर्वीत नर्मदातीर उत्तरे ” ॥ ५३ ॥

अथ वारप्रवृत्तिमुपजात्याह—

पादोनरेखापरपूर्वयोजनैः पलैर्युतोनास्तिथयो दि-  
नार्द्धतः ॥ अनाधिकास्तद्विवरोद्भवैः पलैरूर्ध्व  
तथाऽधो दिनपप्रवेशनम् ॥ ५४ ॥

पादोनेति ॥ रेखा भूमध्यरेखा “पुरी राक्षसी देवकन्याऽथ कांची”  
इत्याद्युक्ता । उपलक्षणमेतत् । लंकात आरभ्य सुमेरुमस्तकदत्तसूत्रा-  
धोवर्तिदेशास्ते मध्यरेखाशब्देनोच्यन्ते । यस्मिन् देशे वारप्रवृत्तिश्चि-  
कीर्षिता स देशो रेखातः प्राक् पश्चिमे यावन्ति योजनानि भवन्ति  
तानि स्वचतुर्थीशोनानि कृत्वा तावद्भिः पलैस्तिथयः पंचदशघ-  
टिकायुक्तोनाः कार्याः । यदा मध्यरेखातः प्रत्यग्योजनानि तदा  
युक्ताः । यदा तु प्राग्योजनानि तदोनाः कार्याः । अथ याद्दिने  
वारप्रवृत्तिरिष्टा ताद्विवसे यदिनार्द्ध “चरपलयुतहीना नाडिकाः  
पंचचंद्राः” इत्यादिप्रकारसिद्धं तस्मादिनार्द्धात्संस्कारविशिष्टाः पंच-  
दश अनाधिकाश्चेद्भवन्ति तदा ताद्विवरोद्भवैः पलैर्दिनार्द्धस्य संस्कार-  
विशिष्टपंचदशानां च यद्विवरमंतरं तत्संबन्धेनोत्थैरुत्पन्नैः पलैरूर्ध्व  
तथाऽधो दिनपस्य वारस्य प्रवेशः । यदा संस्कारविशिष्टाः पंचदश-  
दिनार्द्धतश्चेदूनाः स्युस्तदा सूर्योदयादूर्ध्वं वारप्रवृत्तिः । यदा सं-  
स्कारविशिष्टाः पंचदश दिनार्द्धतोऽभ्याधिकास्तदा सूर्योदयात्प्राग्वा-  
रप्रवृत्तिरित्यर्थः । यथा वाराणसीरेखाभिधानात्कुरुक्षेत्रात्प्राक्त्रिष-  
ष्टियोजनानि ६३ पादेन चतुर्थीशेनोनानि ४७।१५ प्राग्योजनत्वा-  
देतैः पलैरूनाः पंचदशघटिका जाताः १४।१३ दिनार्द्ध १६।३०  
अस्मान्च्यूना इति विवरम् २।१७ तेनाभिघटिकाभिः सूर्योदयादूर्ध्व



वारप्रवृत्तिः । यदा दिनाद्धं १३ । १५ अस्मादधिका इति विवरम्  
०।५८ एताभिर्घटीभिः सूर्योदयात्प्राग्वारप्रवृत्तिरित्यर्थः ॥ ५४ ॥

अथ वारप्रवृत्तिप्रयोजनपुरःसरं कालहोरामनुष्ठुभाह—

वारादेर्घटिका द्विघ्नाः स्वाक्षंष्टच्छेषवर्जिताः ॥

सैकास्तष्टा नगैः कालहोरेषा दिनपात्क्रमात् ॥५५॥

वारादेरिति ॥ वारप्रवृत्तिप्रकारेण यस्मिन्क्षणे वारप्रवृत्तिर्जाता  
तत इष्टघट्यो द्विगुणाः कार्याः । ता द्विस्थाने स्थाप्याः । तत्र  
पंचभिर्भक्ते यल्लब्धं तत्त्याज्यम् । यच्छेषं तद्विगुणघटीमध्ये वर्जितं  
कार्यम् । एवंविधा घट्यः सैका एकयुक्ताः कार्याः सप्तभिस्तष्टा  
अवशिष्टाः कालहोरेषाः स्युः । ते दिनपात् वारात् क्रमात् गण-  
नीयाः । यथा रविवारे इष्टघटिकाः ६ द्विगुणाः १२ पृथगक्षा ५  
तशेष २ वर्जिताः १० सैका ११ नगैः ७ तष्टाः शेषं ४ रविवारे  
क्रमाद्वर्णनया चतुर्थो बुधस्तस्य होरा इत्यादि विवाहवृन्दावने उदय-  
मारभ्य होरा उक्ताः । यथा तत्कालार्कन्यूनलगांशपिंडो भक्तः  
पंचक्षोणिभिर्मुक्तहोराः । “ मास्वच्छुक्रज्ञेदुसौरेज्यभौमाः संख्याये-  
स्त्वारतस्ते तदीशाः ” इति । अनयोर्विषमविभागो वसिष्ठसंहितायाम्  
“ वारप्रवृत्तिविज्ञानं क्षणवाराथमेव हि । अखिलेष्वन्यकार्येषु दिनादि-  
रुदयाद्भवेत् ” । क्षणवारः कालहोरारूपस्तदर्थं वारप्रवृत्तिः । अन्यका-  
र्येषु दिक्शूलादिषु तिथिवारप्रयुक्तेषु नक्षत्रवारप्रयुक्तेषु च योगेषु  
सुयोगेषु च सूर्योदयादेव वारो ग्राह्यः ॥ ५५ ॥

अथ कालहोराप्रयोजनं शालिन्याह—

वारे प्रोक्तं कालहोरासु तस्य धिष्ये प्रोक्तं स्वा-

मितिथ्यंशकेऽस्य ॥ कुर्याद्विक्छूलादि चिंत्यं

क्षणेषु नैवोल्लंघ्यः पारिघश्चापि दंडः ॥ ५६ ॥

वारे प्रोक्तमिति ॥ यत्कर्म यस्मिन् वारे प्रोक्तं तद्दिनस्य सदोष-  
त्वादत्यावश्यककृत्ये तस्य कालहोरायां कर्तव्यम् । नारदः ।



“यस्य खेटस्य यत्कर्म वारे प्रोक्तं विधीयते । ग्रहस्य क्षणवारेऽपि तस्य तत्कर्म सर्वदा ” । अत्र केचित् यस्य वारे कर्म प्रोक्तं तस्य बालिनो नवांशे सूर्यश्चंद्रो वा चेत्तिष्ठति तदा तत्कर्म कार्यमित्याहुः । उक्तं च “यस्य ग्रहादिने कर्म यत्किंचिदभिधीयते । यस्यांशसंस्थिते चंद्रे सूर्ये वा तद्विधीयते ” इति । अथ धिष्ण्ये नक्षत्रे यत्कर्म वस्त्रपरिधानादिकमुक्तं तदत्यावश्यकत्वे अस्य धिष्ण्यस्य स्वामितिथ्यंशके स्वामिनो मुहूर्ते कुर्यात् । नारदः । “यस्मिन्मृक्षे तु यत्कर्म निखिलं कथितं च यत् । तद्वैवत्ये तन्मुहूर्ते कार्यं यात्रादिकं तथा ” इति । मुहूर्तस्वामिनो विवाहप्रकरणे वक्ष्यते । क्षणेषु मुहूर्तेषु दिक्शूलाद्यं दिक्शूलं वारशूलं नक्षत्रशूलं चिंत्यं विचारणीयम् । एवं पारिघो दंडः क्षणेषु मुहूर्तेषु नैवोल्लंघ्यः । “यत्कर्म कथितमृक्षे यस्मिंस्तत्कर्म तत्क्षणे कार्यम् । दिक्शूलादिकमखिलं पारिघदंडादि विज्ञेयम् ” इति वसिष्ठोक्तेः ॥ ५६ ॥

अथ मन्वादीन्युगादींश्च शार्दूलविक्रीडितेनाह—

मन्वाद्यास्त्रितिथी मघौ तिथिरवीर्जं शुचौ दिक्तिथी  
ज्येष्ठेऽत्ये च तिथिस्त्विषे नव तपस्यश्वाः सहस्ये शिवा ॥  
भाद्रेऽग्निश्च सिते त्वमाष्ट नभसः कृष्णे युगाद्याः सिते  
गोऽग्नी बाहुलराधयोर्मदनदर्शौ भाद्रमाघासिते ॥ ५७ ॥  
इति श्रीमुहूर्तचिंतामणौ प्रथमं शुभाशुभप्रकरणं समाप्तम् ॥

मन्वाद्या इति ॥ सिते शुक्लपक्षे एता मन्वादयः मघौ चैत्रो  
त्रितिथी तृतीयापूर्णिमे । उर्जे कार्तिके तिथिरवी पूर्णिमाद्वादश्या ।  
शुचौ आषाढे दिक्तिथी दशमीपूर्णिमे । ज्येष्ठे अंत्ये फाल्गुर्ने  
च तिथिः उभयत्र पूर्णिमैव । इषे आश्विने नवमी । तपसि माघे  
अश्वाः सप्तमी । सहस्ये पौषे शिवा एकादशी । भाद्रपदे अग्निस्तृ-  
तीया । तु इति पुनः नभसः श्रावणस्य कृष्णपक्षे अमावास्या  
अष्टमी । अथ युगाद्याश्चत्वारः । बाहुलराधयोः बाहुलः कार्तिकः



राधो वैशाखस्तयोः शुक्लपक्षे गोऽग्नी नवमीतृतीये युगादी ।  
कार्तिकशुक्लनवमी कृतयुगादिः । वैशाखशुक्लतृतीया त्रेतादिः । भाद्र-  
माघासितमदनदर्शौ युगादी । मदनस्त्रयोदशी । दर्शोऽमावास्या ।  
भाद्रकृष्णत्रयोदशी कलियुगादिः । अत्र शुक्लादयो मासा ग्राह्याः ।  
“ कार्तिके शुक्लनवमी चादिः कृतयुगस्य सा । त्रेतादिर्माधवे शुक्ला  
तृतीया पुण्यसंमिता । कृष्णपंचदशी माघे द्वापरादिरुदीरिता ।  
कल्पादिः स्यात्कृष्णपक्षे नभस्येव त्रयोदशी ” इति नारदोक्तेः ॥५७॥  
इति श्रीदैवज्ञानंतत्सुतदैवज्ञरामविरचितायां स्वकृतमुहूर्तचिंता-  
मणिटीकायां प्रमिताक्षरायां शुभाशुभप्रकरणं समाप्तम् ॥ १ ॥

## अथ नक्षत्रप्रकरणम् ॥ २ ॥

अथ नक्षत्रप्रकरणं व्याख्यायते । तत्रादौ नक्षत्रस्वामिनः  
शार्दूलविक्रीडितेनाह—

नासत्यांतकवह्निधातृशशभृदुद्रादिर्ताज्योरगा  
ऋक्षेशाः पितरो भगोऽर्यमरवी त्वष्टा समीरः क्रमात् ॥  
शक्राग्नी खलु मित्रइन्द्रनिर्ऋतिक्षीराणि विश्वे विधि-  
गोर्विदो वसुतोयपाऽजचरणाहिर्बुध्न्यपूषाभिधाः ॥१॥  
नासत्येति ॥ एते नासत्यांतकादयः ऋक्षेशा नक्षत्रेशाः  
क्रमात्स्युः ॥ १ ॥

अथ ध्रुवनक्षत्राणि तत्कृत्यं चानुष्ठुभाह—

उत्तरात्रयरोहिण्यो भास्करश्च ध्रुवं स्थिरम् ॥

तत्र स्थिरं बीजगेहशांत्यारामादिसिद्धये ॥ २ ॥

उत्तरात्रयेति ॥ उत्तरात्रयं रोहिणी चैतानि नक्षत्राणि रविवारश्च  
ध्रुवसंज्ञानि स्थिरसंज्ञानि चेति संज्ञाद्वयम् । एवमुत्तरत्रापि व्याख्ये-  
यम् । ध्रुवनक्षत्रेषु स्थिरादिकर्म कार्यम् । आदिग्रहणान्मृदुनक्षत्रोक्तं  
ग्राह्यम् । वसिष्ठः । “ मृदुवृंदे कथितान्यपि स्थिरवृंदे तानि  
कार्याणि ” इति ॥ २ ॥



अथ चरभानि तत्कृत्यं चानुष्ठुभाह—

स्वात्यादित्ये श्रुतेस्त्रीणि चंद्रश्चापि चरं चलम् ॥  
तस्मिन्गजादिकारोहो वाटिकागमनादिकम् ॥ ३ ॥  
स्वात्यादित्य इति ॥ आदिशब्दाल्लघुनक्षत्रोक्तमपि ॥ ३ ॥

अथोग्रनक्षत्राणि चानुष्ठुभाह—

पूर्वात्रयं याम्यमघे उग्रं क्रूरं कुजस्तथा ॥  
तस्मिन्वाताग्निशाक्यानि विषशस्त्रादि सिध्यति ॥ ४ ॥  
पूर्वात्रयमिति ॥ आदिशब्दाद्दारुणनक्षत्रोक्तमपि ॥ ४ ॥

अथ मिश्राण्यनुष्ठुभाह—

विशाखाग्नेयभे सौम्यो मिश्रं साधारणं स्मृतम् ॥  
तत्राग्निकार्यं मिश्रं च वृषोत्सर्गादि सिद्ध्यति ॥ ५ ॥  
विशाखेति ॥ आदिग्रहणादुग्रभोक्तमपि ॥ ५ ॥

अथ लघुनक्षत्राण्यनुष्ठुभाह—

हस्ताश्विपुष्याभिजितः क्षिप्रं लघु गुरुस्तथा ॥  
तस्मिन्पण्यरतिज्ञानं भूषाशिल्पकलादिकम् ॥ ६ ॥  
हस्तेति ॥ शिल्पं वर्धकिकृत्यादि । कला नृत्यादिकाश्चतुःषष्टिः ।  
आदिशब्दाच्चरभोक्तमपि ॥ ६ ॥

अथ मृदुनक्षत्राण्यनुष्ठुभाह—

मृगांत्यचित्रा मित्रर्क्षं मृदु मैत्रं भृगुस्तथा ॥  
तत्र गीतांबरक्रीडामित्रकार्यविभूषणम् ॥ ७ ॥  
मृगांत्येति ॥ ७ ॥

अथ तीक्ष्णभान्यनुष्ठुभाह—

मूलेंद्रार्द्राहिभं सौरिस्तीक्ष्णं दारुणसंज्ञकम् ॥  
तत्राभिचारघातोग्रभेदाः पशुदमादिकम् ॥ ८ ॥



मूलेति ॥ अभिचारः कर्मणो भयंकरकृत्यं मारणादि । पशुदमः  
पशुशिक्षा । आदिशब्दाद्वन्धनादेकं स्थिरं च ॥ ८ ॥

अथाधोमुखोर्ध्वमुखतिर्यङ्मुखनक्षत्राणीन्द्रवज्रयाह—

मूलाहिमिश्रोग्रमधोमुखं भवेदूर्ध्वास्यमाद्रैज्यहरि-  
त्रयं ध्रुवम् ॥ तिर्यङ्मुखं मैत्रकरानिलादितिज्ये-  
ष्ठाश्विभानीदृशकृत्यमेषु सत् ॥ ९ ॥

मूलाहीति ॥ मूलं अहिराश्लेषा मिश्रं कृत्तिकाविशाखे उग्रं पूर्वा-  
त्रयमघाभरण्यः एतानि नव भानि अधोमुखानि ज्ञेयानि । आर्द्रा  
पुष्यः श्रवणत्रयं रोहिण्युत्तरात्रयं च नव भान्यूर्ध्वमुखानि । मैत्राणि  
चित्रारेवत्यनुराधाः हस्तस्वातीपुनर्वसुज्येष्ठा एतानि नव भानि तिर्य-  
ङ्मुखानि । एषु अधोमुखोर्ध्वमुखतिर्यङ्मुखेषु भेषु ईदृशं कृत्यम-  
धोमुखोर्ध्वमुखतिर्यङ्मुखकृत्यं सत् भवति । गरुडपुराणे । “ भर-  
णीकृत्तिकाश्लेषामघामूलविशाखिकाः । तिस्रः पूर्वास्तथा चैव अधो-  
वक्त्राः प्रकीर्तिताः । एषु वापीतडागादिकूपभूमितृणानि च । देवा-  
गारस्य खत्तनं निधानखननं तथा । गणितं ज्योतिषारंभं खनीबि-  
लप्रवेशनम् । कुर्यादधोगतान्येव कार्याणि वृषभध्वज । रोहिण्यार्द्रा  
तथा पुष्यो धनिष्ठा चोत्तरात्रयम् । वारुणं श्रवणं चैव नव चोर्ध्वमु-  
खास्तथा । एषु राज्याभिषेकं च पट्टबंधं च कारयेत् । ऊर्ध्वमुखा  
न्युच्छिन्नानि सर्वाण्येषु च कारयेत् । रेवती चाश्विनी चित्रा स्वाती  
हस्तः पुनर्वसुः । अनुराधा मृगो ज्येष्ठा एताः पार्श्वमुखाः स्मृताः ।  
गजोष्ठाश्वबलीवर्देदमनं माहिषस्य च ॥ बीजानां वपनं कुर्याद्गमना-  
गमनादिकम् । चक्रयंत्ररथादीनां नौकादीनां प्रवाहणम् । पार्श्वेषु  
ग्रहानि कार्याणि कुर्यादेषु च तान्यपि ” । इदं च नक्षत्रविशेषविहि-  
तानां कर्मणामवश्यकर्तव्यत्वे मुहूर्तालब्धौ सत्यां कर्मणोऽधोमुखा-  
द्याकारं ज्ञात्वा तत्तन्नक्षत्रेषु तानि कर्माणि कार्याणि । यानि च  
सर्वथा नोक्तानि बिलप्रवेशादीनि तान्येष्वेव नक्षत्रेषु कार्याणीत्येतद-  
र्थमुक्तम् ॥ ९ ॥



अथ प्रवालादिधारणमुहूर्तं वसन्ततिलकयाह—

पौष्णध्रुवाश्विकरपंचकवासवेज्यादित्ये प्रवालरदशं-  
खसुवर्णवस्त्रम् ॥ धार्यं विरिक्तशनिचन्द्रकुजेऽहि  
रक्तं भौमे ध्रुवादितियुगे सुभगा न दध्यात् ॥ १० ॥

पौष्णध्रुवेति ॥ खेत्यादिनक्षत्रेषु तथा रिक्तातिथिशनिचंद्रभौमव-  
र्जितेऽहि दिवसे प्रवालं विद्रुमं शंखः शंखवल्यादिः वस्त्रं श्वेतम् ए-  
तानि धार्याणि । रक्तं मंजिष्ठादिरंगेन रंजितं वस्त्रं भौमबारेऽपि धार्यम् ।  
अथ सुभगा सभर्तृका ध्रुवादितियुगे रोहिण्युत्तरात्रयेषु । अदिति-  
युगे पुनर्वसौ पुष्ये च प्रवालादिकं न दध्यात् । क्वचिच्छततारायां  
स्नानमपि निषिद्धम् । उक्तं च । “ रोहिणीगुरुपुनर्वसूत्तरे या विभर्त्ति  
नववस्त्रभूषणम् । सा न योषिदवलंबते पतिं स्नानमाचरति वारुणेऽपि  
या ” इति ॥ १० ॥

अथ नवधा विभक्तस्य वस्त्रस्य दग्धादिदोषे शुभाशुभफलं  
शार्दूलविक्रीडितेनाह—

वस्त्राणां नवभागकेषु च चतुष्कोणेऽमरा राक्षसा  
मध्यत्र्यंशगता नरास्तु सदशे पाशे च मध्यांशयोः ॥  
दग्धे वा स्फुटितेऽबरे नवतरे पंकादिलिप्ते न स-  
द्रक्षोऽशे नृसुरांशयोः शुभमसत्सर्वांशके प्रांततः ११ ॥

वस्त्राणामिति ॥ वस्त्राणां नव भागाः कार्याः । कोणचतुष्टये  
अमरा देवाः स्थाप्याः । राक्षसा मध्यगतांशत्रयगता ज्ञेयाः । नराः  
दशासहिते पाशे च पुनर्मध्ययोरंशयोर्ज्ञेयाः । तत्र चेद्रक्षोऽशे नवतरे  
नूतने वस्त्रे दैवादग्धे अग्निस्पृष्टे स्फुटिते पाषाणाद्याघातादिभिर्निहते  
पंकेन कर्दमेन आदिशब्दाद्भोमयादिभिलिप्ते उपहते सति तद्वस्त्रं  
न सत् शुभफलजनकं न भवतीत्यर्थः । नृसुरांशयोः एवं वस्त्रदाहा-  
दिके सति शुभं कल्याणं स्यात् । अथ सर्वांशके राक्षसमनुष्यदेवा-



शकेषु प्रांततः प्रांतभागे असदनिष्टफलजनकम् । इदं सर्वं शय्या-  
सनपादुकास्वपि ज्ञेयम् । श्रीपतिः । “कज्जलकर्दमगोमयलिप्ते वाससि  
दग्धवाति स्फुटिते च । चित्थमिदं नवधा विहितेऽस्मिन्निष्ठमनिष्ट-  
फलं च सुधीभिः” । अत्र राक्षसांशे ध्वजच्छत्रादिसदृशी छेदाकृतिः  
शुभफला ज्ञेया । देवमनुष्यांशेऽपि काकोलूकसदृशी छेदाकृतिरशुभ-  
फलदा । कश्यपः । “शंखवस्त्रांबुजच्छत्रध्वजतोरणसन्निभा । श्रीव-  
त्ससर्वतोभद्रनद्यावर्त्तगृहोपमा । वर्धमानस्वस्तिकेभमृगकूर्मशपाकृतिः ।  
छेदाकृतिर्देत्यभागेऽप्यायुरर्थप्रदा नृणाम् । खरोष्ट्रोलूककाकाहिजंबु-  
कश्ववृकोपमाः । त्रिकोणसूर्याकृतयो देवभागेऽप्यशोभनाः । निदितं  
वसनं दद्याद्विजेभ्यः स्वर्णसंयुतम् । आशिषो वाचनं कृत्वा त्वन्य-  
द्वस्त्रं च धारयेत्” इति ॥ ११ ॥

अत्र कचिदुष्टदिनेऽपि वस्त्रपरिधानमनुष्ठमाह—

विप्राज्ञया तथोद्वाहे राज्ञा प्रीत्यार्पितं च यत् ॥

निद्येऽपि धिष्ण्ये वारादौ वस्त्रं धार्यं जगुर्बुधाः ॥ १२ ॥

विप्राज्ञयेति ॥ धिष्ण्ये नक्षत्रे वारादौ वारतिथियोगादौ व्यती-  
पातभद्रादिदुष्टयोगैर्निद्येऽपि यद्वस्त्रं ब्राह्मणानुज्ञया तथोद्वाहे राज्ञा  
प्रीत्या संतोषेणार्पितं दत्तं तद्वस्त्रं धार्यमिति बुधा जगुः ॥ १२ ॥

अथ लतापादपारोपणराजदर्शनमद्यगोक्रयविक्रयमुहूर्ता-

ञ्छादूलविक्रीडितेनाह—

राधामूलमृदुध्रुवर्क्षवरुणक्षिप्रैर्लतापादपारो-

पोऽथो नृपदर्शनं ध्रुवमृदुक्षिप्रश्रवोवासवैः ॥

तीक्ष्णोग्राम्बुपमेषु मद्यमुदितं क्षिप्रांत्यवह्नीद्रभा-

दित्येन्द्राम्बुपवासवेषु हिं गवां शस्तः क्रयो विक्रयः १३

राधामूलेति ॥ राधा विशाखा एतदादिचतुर्दशनक्षत्रैर्लतानां वल्ली-  
नां पादपानां वृक्षाणां चारोपो वापः कार्यः । अथ राजदर्शनं ध्रुवमृ-  
दुक्षिप्रश्रवोवासवैस्त्रयोदशभिः कार्यम् । अथ मद्यं मद्यारंभस्तीक्ष्णोग्रां-



बुपभेषु नवनक्षत्रेषु उदितः काथितः। अथ गवां क्रयो मूल्येन परस्मा-  
द्ग्रहणम् । विक्रयो मूल्यग्रहणपूर्वकं दानम् । क्षिप्रांत्यवर्हीन्द्रमादित्ये-  
द्रांबुपवासवेषु हि नवनक्षत्रेषु शस्त्रः प्रज्ञस्तः । अत्र भीमपराक्रमेण  
पंचदश भान्यभिहितानि । “हस्तेऽनुराधात्रितये सपौष्णे मृगे च  
पूर्वाश्विविशाखभेषु । पुष्ये धनिष्ठाद्वितये दितीशे गवां क्रयं विक्रयमा-  
मनन्ति ॥ १३ ॥

अथ पशूनां रक्षामुहूर्तं स्थितिनिवेशनिषेधमुहूर्तं चंद्रवंशयाह—

लग्ने शुभे चाष्टमशुद्धिसंयुते रक्षा पशूनां निजयो-  
निभे चरे ॥ रिक्ताष्टमीदर्शकुजश्रवोऽध्रुवत्वाष्ट्रेषु ।

यानं स्थितिवेशनं न सत् ॥ १४ ॥

लग्ने शुभे इति ॥ शुभस्वामिके लग्ने अष्टमशुद्धिसंयुते शुभपापा-  
क्रांताष्टमभावरहिते सति पशूनां रक्षा रक्षणं प्रवेशादिकं च सत् ।  
तथा स्वीययोनिनक्षत्रे चरभे च सत् । यथाऽश्वानां योनिभमश्वि-  
नीशततारके तत्र चतुष्पदानां रक्षा शस्ता । “तीक्ष्णे पशूनां दमनं  
चरे स्यात्पशुपोषणम् ” इति वचनात् । अथ रिक्ता ४ । ९ । १४  
अष्टमी ८ दर्शोऽमावास्या कुजो भौमः श्रवः श्रवणः ध्रुवाण्युत्तरात्रय-  
नोहिण्यः त्वाष्ट्रं चित्रा एषु पशूनां यानं गृहाद्बहिर्निःसारणं स्थिति-  
गोष्ठादिवेशनं न सच्छुभं न । व्यवहारोच्चये । “पूर्वात्रये धनिष्ठेद्रपौष्णे  
सौम्यविशाखयोः । आश्लेषायां मघाश्विन्यां यात्रासिद्धिश्चतुष्प-  
दाम् ” इति ॥ १४ ॥

अथौषधसूच्योर्मुहूर्तं मंदाक्रांतयाह—

भैषज्यं सल्लघुमृदुचरे मूलभे द्व्यंगलग्ने शुक्ले-  
द्वीज्ये विदि च दिवसे चापि तेषां रवेश्च ॥

शुद्धे रिःफद्युनमृतिगृहे सत्तिथौ नो जनेर्भे सूची-  
कर्माप्यदितिवसुभत्वाष्ट्रमित्राश्विपुष्ये ॥ १५ ॥



भैषज्यं सादिति ॥ भैषज्यमौषधं प्रारब्धं भक्षितं च सत् । लघु-  
मृदुचरनक्षत्रे मूले च द्वचंगलग्रे द्विस्वभावराशिषु मिथुनकन्याधनुर्मी-  
नेषु लग्नगतेषु सत्सु शुक्रेंद्रीज्यबुधेषु द्विस्वभावलग्नस्थेषु सत्सु च पुन-  
स्तेषां शुक्रेंद्रीज्यबुधानां रवेश्च दिवसे वारे सत्तिथौ रिक्तामारहित-  
तिथौ भैषज्यं सत् शुभं स्यात् । दीपिकायाम् । “ द्वचंगोदये गुरु-  
बुधेदुसितेषु तेषां वारे रवेश्च सुविधौ सुतिथौ सुयोगे । भेषूपपन्नग-  
विशाखाशिवेतेरेषु जन्मर्क्षविष्टिरहितेषु कृतः शुभाय ” इति । अथ  
रिःफयूनमृतिगृहे लग्नात् द्वादशसप्तमाष्टमगृहेषु शुद्धेषु शुभपापग्रह-  
हितेषु सत्सु औषधं तु वर्षफलप्रश्नादिना आयुर्निश्चये च सत् “ द्यून-  
शत्रुनिधनं व्ययशुद्धौ सदृहेषु नितरां बलवत्सु । आयुषश्च हितका-  
रिणि योगे कीर्तिता नियतमौषधसेवा ” इति श्रीपातिमहोक्तेः ।  
अथ जनेर्मे जन्मनक्षत्रे नो भैषज्यं सत् । “ जन्मनक्षत्रगश्चंद्रः प्रश-  
स्तः सर्वकर्मसु । क्षौरभेषजवादाध्वकर्तनेषु विवर्जयेत् ” इति वच-  
नात् । अथ सूचीकर्म सूच्याः संवांधे कर्म घटनसीवनादि अदिति-  
वसुमत्वाष्ट्रमित्राश्विपुष्यनक्षत्रे सत् स्यात् । व्यवहारोच्चये । “ अदि-  
तिर्वासवं त्वाष्ट्रमैत्रमैदववाजिनः । सूचीकर्म तनुत्राणभेभिर्ऋक्षैः प्रश-  
स्यते ” इति ॥ १५ ॥

अथान्यदनुष्टुभाह—

क्रयर्क्षे विक्रयो नेष्टो विक्रयर्क्षे क्रयोऽपि न ॥

पौष्णांबुपाश्विनीवातश्रवश्चित्राः क्रये शुभाः ॥ १६ ॥

क्रयर्क्ष इति ॥ क्रयर्क्षे वक्ष्यमाणक्रयनक्षत्रे विक्रयो न कार्यः ।  
तथा विक्रयनक्षत्रे क्रयोऽपि न कार्यः । दीपिकायाम् । “ यमाहि-  
शक्राग्निविशाखपूर्वा नेष्टाः क्रये विक्रयणेऽतिशस्ताः । पौष्णाश्विचि-  
त्रामृतविष्णुवाताः शस्ता क्रये विक्रयणे निषिद्धाः ” इति । ननु यदा  
येन क्रयः कर्तव्यस्तदाऽन्येन विक्रयः कर्तव्यः । तत्र क्रयविक्रयनक्ष-  
त्राणां महाभेदादुभयविधमुहूर्त्तानुपपत्तिः । उच्यते । विक्रेत्रा यदा  
मुहूर्त्तं विक्रयार्थं गृह्यते तदा वस्तु पृथक् क्रियते तत्कर्म विक्रयशब्द-



वाच्यम् । यदा क्रयिणा क्रयार्थं मुहूर्तः प्रार्थ्यते तदा विक्रेत्रे मूल्य-  
द्रव्यं दत्त्वा पृथक्कृतं विक्रेतृवस्तु ग्राह्यम् । तत्क्रयशब्दवाच्यमिति  
मत्वा यथाकथंचित्समाधेयम् । तत्र क्रयमुहूर्तः । रेवतीशततारा-  
श्विनीस्वातीश्रवणाचित्रा एतानि भानि क्रये शुभानि विक्रये निषि-  
द्धानि च ॥ १६ ॥

अथ विक्रयविपण्योर्मुहूर्तं शार्दूलविक्रीडितेनाह—

पूर्वाद्दीशकृशानुसार्पयमभे केंद्रत्रिकोणे शुभैः  
षट्त्रयायेष्वशुभैर्विना घटतनुं सन्विक्रयः सत्तिथौ ॥  
रिक्ताभौमघटान्विना च विपणिर्मैत्रध्रुवक्षिप्रभै-  
र्लग्नेचंद्रसिते व्ययाष्टरहितैः पापैः शुभैर्द्वर्चायखे १७॥

पूर्वाद्दीशेति ॥ दीशं विशाखा । पूर्वादिनक्षत्रेषु केन्द्रेषु प्रथमचतुर्थ-  
सप्तमदशमेषु द्वितीये कोणे नव पंचमे शुभैः सद्भिः षट्त्रयायेषु पाप-  
ग्रहैः सद्भिः घटतनुं कुंभलग्नं विना त्यक्त्वा सत्तिथौ रिक्तामारहित-  
तिथौ विक्रयः सन् शुभो ज्ञेयः । अथ विपणिः पण्यवीथिका गृहे-  
स्थित्वा क्रयारब्धं कर्म रिक्तातिथिभौमवारकुंभलग्नानि वर्जयित्वाऽन्येषु  
तिथिवारलग्नेषु मित्राणि मृगरेवतीचित्रानुराधाः ध्रुवाणि रोहिण्युत्त-  
रात्रयं क्षिप्राणि हस्ताश्विपुण्याः एतैर्भैः लग्ने चंद्रे सिते मूर्तौ चंद्रे  
सिते च सति व्ययाष्टरहितैः पापग्रहैः सद्भिः शुभैर्द्वर्चायखे द्वितीयै-  
कादशदशमेषु सद्भिर्विपणिः शुभा स्यात् ॥ १७ ॥

अथाश्वगजमुहूर्तमिंद्रवज्रयाह—

क्षिप्रांत्यवार्स्विदुमरुज्जलेशादित्येष्वरिक्तादिने प्र-  
शस्तम् ॥ स्याद्वाजिकृत्यं त्वथ हस्तिकार्यं कुर्या-  
न्मृदुक्षिप्रचरेषु विद्वान् ॥ १८ ॥

क्षिप्रांत्येति ॥ क्षिप्रादिनक्षत्रेषु रिक्ताभौमव्यतिरिक्तादिने वाजिकृ-  
त्यमश्वानां क्रयविक्रयशिक्षास्थानाभरणादि कार्यं प्रशस्तं स्यात् ।



श्रीपातिः । “पुष्यश्रविष्ठाश्विनिसौम्यभेषु पौष्णानिलादित्यकराह्वये-  
षु । सवारुणक्षेषु बुधैः स्मृतानि सर्वाणि कार्याणि तुरंगमाणाम्” ।  
अश्वारोहणे चक्रम् । “अश्वकारं लिखेच्चक्रं साभिजिद्धानि विन्यसेत् ।  
स्कन्धे तु सूर्यमातपंच पृष्ठे च दश मानि च । पुच्छे द्वे स्थापयेत्प्रा-  
ज्ञश्चतुष्पादे चतुष्टयम् । उदरे विन्यसेत्पंच मुखे द्वे तुरगस्य च ।  
अर्थलाभो मुखे सम्यग्वाजी नश्यति चोदरे । चरणस्थे रणे भंगः  
पुच्छे पत्नी विनश्यति । अर्थसिद्धिर्भवेत्पृष्ठे स्कन्धे स्कन्धपतिर्भवेत्”  
इति । अथ विद्वाञ्जाता मृदुक्षिप्रचरनक्षत्रेषु रिक्तामामौमवर्जितदिने  
च हस्तिकृत्यं गजानां कार्यं क्रयविक्रयभूषादि कुर्यात् । वसिष्ठः ।  
“हस्तत्रये सौम्यहरित्रये च पौष्णद्वये पुष्यपुनर्वसौ च । मेत्रे च  
सर्वाण्यपि कुंजराणां कर्माणि शस्तान्यखिलानि यानि” इति ॥१८॥

अथ भूषणघटनमुहूर्तं शार्दूलविक्रीडितेनाह—

स्याद्भूषाघटनं त्रिपुष्करचरक्षिप्रध्रुवेरत्नयुक्-  
तत्तीक्ष्णोग्रविहीनभे रविकुजे मेषालिसिंहे तनौ ॥

तन्मुक्तासहितं चरध्रुवमृदुक्षिप्रे शुभे सत्तनौ

तीक्ष्णोग्राश्विमृगे द्विदैवदहने शस्त्रं शुभं घटितम् १९

स्याद्भूषेति ॥ त्रिपुष्करदिनलक्षणं भद्रातिथी रविजेत्यादिना  
वक्ष्यति । एवंविधे त्रिपुष्करदिने चरक्षिप्रध्रुवनक्षत्रेषु भूषाघटनमाभ-  
रणघटनं शुभं स्यात् । वसिष्ठः । “क्षिप्राचलचरक्रक्षे रिक्तामावर्जितेषु  
दिवसेषु । निखिलेष्वपि वारेष्वपि त्रिपुष्करे भूषणं कार्यम्” ।  
अथ तद्भूषणं रत्नयुतं माणिक्यादियुतं चेत्तदा तीक्ष्णोग्रविहीनभे  
तीक्ष्णानि मूलज्येष्ठाद्राश्लेषाख्यानि उग्राणि पूर्वात्रयमघाभरण्यः  
एतद्व्यतिरिक्तेष्वष्टादशनक्षत्रेषु तथा रविभौमवारेऽपि कार्यम् ।  
तथा मेषवृश्चिकसिंहलग्नेषु च । वसिष्ठः । “स्थिरसाधारणचरमे  
लघुमैत्रेष्वर्ककुजवारे । तेषामेव विलग्ने माणिक्यमयं भूषणं कार्यम्”  
इति । अथ चरध्रुवमृदुक्षिप्रसंज्ञकेषु नक्षत्रेषु तद्भूषाघटनं मुक्तासहितं



शुभं भवति । मुक्ताग्रहणं रजतादेरुपलक्षणम् । अत्र चंद्रशुक्रयोर्वारे । कर्कचवृषतुलालग्रेषु कार्यमित्यपि ज्ञेयम् । वसिष्ठः । “क्षिप्रमृदुध्रुवचरमे शशिसितयोर्वासरेषु तल्लग्रे । मुक्ताफिलरजतमयं भूषणमखिलं सवज्रकं कार्यम् ” । अथ तीक्ष्णानि मूलज्येष्ठाद्राक्षेष्वाः उग्राणि च पूर्वात्रयभरणीमघाः अभिनीमृगौ द्विदैवं विशाखा दहनः कृत्तिका एषु नक्षत्रेषु घटितं शस्त्रं शुभं स्यात् । “अदितिर्वासवं त्वाष्ट्रमैत्र-  
मैदववाजिनः । सूचीकर्म तनुत्राणमेभिर्ऋक्षैः प्रशस्यते ” इति ऋ-  
क्षोच्चयोक्तेः । अथ सुवर्णरूप्यादिपात्रे भोजनमुहूर्तमाह वसिष्ठः ।  
“ लघुमैत्रध्रुवचरमे सितेंदुबुधजीववारेषु । हेमरजतादिभाजनभो-  
जनमारोग्यममृतयोगेषु ” ॥ १९ ॥

अथ मुद्रापातनमुहूर्तं वस्त्रक्षालनमुहूर्तं च स्रग्धरयाह—

मुद्राणां पातनं सद्भुवमृदुचरभक्षिप्रमैर्वौदुसौरे । वस्त्रे  
पूर्णाजयाख्ये नच गुरुभृगुजास्ते विलग्रे शुभैः स्यात् ॥  
वस्त्राणां क्षालनं सद्रसुहयदिनकृतपंचकादित्यपुष्ये  
नो रिक्तापर्वषष्ठीपितृदिनरविजज्ञेषु कार्यं कदापि २० ॥

मुद्राणामेते ॥ ध्रुवमृदुचराक्षिप्रसंज्ञकैर्नक्षत्रैः कृत्वा राजमुद्राङ्कितसु-  
वर्णरूप्यादेनिष्पादनं मुद्रापातनमित्युच्यते । टांकसाळेति भाषया ।  
वौदुसौरे वस्त्रे चंद्रशनैश्चरवार्जितवारे । तथा पूर्णाजयाख्ये पूर्णाः  
पंचमीदशमीपूर्णिमाः जयास्त्वृतीयाष्टमीत्रयोदश्यः एतासु तिथि-  
ष्वित्यर्थः । सत् शुभं स्यात् । तथा गुरुशुक्रास्ते न शुभम् । विलग्रे  
शुभैः लग्ने शुभग्रहैः । सद्भिरित्यर्थः । उक्तं च । मृदुध्रुवाक्षिप्रचरेषु  
मेषु योगे प्रशस्ते शनिचंद्रवज्र्ये । वारे तिथौ पूर्णाजयाद्वये च मुद्रा-  
प्रतिष्ठा शुभदा नराणाम् । गुर्वस्ते वा सितास्ते वा मुद्राणां घटनं  
कचित् । क्रूरग्रहक्षीशलग्रे न कार्यं भूतिमिच्छताम् । अथ वसुधनिष्ठा ।  
हयोऽश्विनी दिनकृत् हस्तः तस्मात्पंचके हस्ताचित्रास्वातीविशाखाजु-  
राधासु । आदित्यं पुनर्वसुः । पुष्यः एषु वस्त्राणां क्षालनं रजकाय



धावनार्थं दानं सत् शुभं स्यात् । रिक्तापर्वाणि पूर्वोक्तानि तिथिप्रकरणे । षष्ठी पितृदिनं श्राद्धदिनं एतेषु रविजज्ञेषु शनिबुधवारेषु कदापि वस्त्रक्षालनं नो कार्यम् ॥ २० ॥

अथ खड्गादिधारणं शय्याद्युपभोगमुद्धृतं च स्रग्धरयाह—

संधार्याः कुंतवर्मैष्वसनशरकृपाणासिपुत्र्यो विरिक्ते

शुक्रेज्याकेंद्राह्नौ मैत्रध्रुवलघुसहितादित्यशक्रद्विदैवे ॥

स्युर्लग्नेऽपि स्थिराख्ये शशिनि च शुभदृष्टे शुभैः केंद्रगैः

स्याद्भोगः शय्यासनादेर्ध्रुवमृदुलघुहयतकादित्य इष्टः ॥

संधार्या इति ॥ विरिक्ते रिक्तावर्जिते शुक्रबृहस्पतिरविवारे तथा मैत्रध्रुवलघुसंज्ञकनक्षत्रसहितपुनर्वसुज्येष्ठाविशाखानक्षत्रेषु कुंतादयः संधार्याः । कुंतो मल्लः । वर्म कवचम् । इषवो बाणाः अस्यंते अनेनेतीष्वसनं धनुः । शरो बाणः । कृपाणः खड्गः । असिपुत्री छुरिका सन्नाहोऽपीति केचित् । तथा स्थिराख्ये वृषसिंहवृश्चिककुंभाख्ये लग्ने चंद्रे अपिशब्दात् लग्नेऽपि शुभग्रहदृष्टे शुभैः केंद्रगैः सद्भिः कुंतादिधारणं हितम् । ऋक्षोच्चये । “ पुष्ये चादितिचित्रपद्मनये शक्रोत्तरारवतीवाजीहस्तविशाखमित्रसहिते भानौ गुरौ भार्गवे । कुंमे कीटगृहे वृषे मृगपतौ चंद्रे शुभैर्वीक्षिते सन्नाहः शरखड्गकुंतल्लुरिका धार्या नृपाणां हिता ” इति । यत्तु दीपिकायाम् । “ मूलेंदुपूर्वात्रययाम्यपित्र्यशक्राभिसार्पानलशूलिनश्च । शस्त्रादिसंधारणमेषु कुर्यात्तथैव विलग्नं च शुभं शुभाहे ” इति तदासन्नयुद्धादिविषयम् । अथ ध्रुवमृदुलघुनक्षत्रेषु हरौ श्रवणे अंतके भरण्याम् आदित्ये पुनर्वसौ एषु शय्यासनादेः शय्या खट्वादिरूपा आसनं पीठमृगतृगादि । आदिशब्दात्पादुका । तेषामुपभोग इष्टो हितः । दीपिकायाम् “ मैत्रेंदुपुष्ययमभादितिवाजिचित्राहस्तोत्तरात्रयहरीज्यविधातृभानि । एतेष्वतीव शयनासनपादुकानां संभोगकार्यमुदितं मुनिभिः शुभाहे ” इति ॥ २१ ॥



अथांधादिनक्षत्राणि शार्दूलविक्रीडितेनाह—

अंधाक्षं वसुपुष्यधातृजलभद्रीशार्यमांत्याभिधं  
मंदाक्षं रविविश्वमैत्रजलपाश्लेषांश्चिचंद्रं भवेत् ॥

मध्याक्षं शिवपित्रजैकचरणत्वाष्ट्रेद्रविध्यंतकं

स्वक्षं स्वात्यदितिश्रवोदहनभाहिर्बुध्यरक्षोभगम् २२ ॥

अंधाक्षमिति ॥ धाता रोहिणी । विधिरभिजित् । दहनमं कृत्ति-  
का । भगः पूर्वाफाल्गुनी । अन्यत्स्पष्टम् ॥ २२ ॥

अंधादिनक्षत्राणां फलमनुष्ठुमाह—

विनष्टार्थस्य लाभोऽधे शीघ्रं मंदे प्रयत्नतः ॥

स्यादूरे श्रवणं मध्ये श्रुत्याप्ती न सुलाचने ॥ २३ ॥

विनष्टार्थस्येति ॥ अंधनक्षत्रेषु विनष्टस्यापहतस्यार्थस्य लाभः  
शीघ्रं भवति । मंदनक्षत्रेषु विनष्टार्थस्य प्रयत्नतो लाभो भवति ।  
मध्ये मध्यनक्षत्रे विनष्टार्थस्य दूरं स्वनगरादतीव दूरदेशे श्रवणम् ।  
त्वदीयद्रव्यममुकेन हतममुकस्थले तिष्ठतीति लोकवार्त्ता भवति ।  
लब्धिस्तु नास्ति । सुलोचननक्षत्रेषु श्रुत्याप्ती न श्रवणमपि लब्धिरपि  
न भवतीत्यर्थः ॥ २३ ॥

अथ धनप्रयोगे निषिद्धनक्षत्राण्यनुष्ठुमाह—

तीक्ष्णमिश्रध्रुवोग्रैर्यद्रव्यं दत्तं निवेशितम् ॥

प्रयुक्तं च विनष्टं च विष्ट्यां पाते न चाप्यते ॥ २४ ॥

तीक्ष्णेति ॥ एतैस्तीक्ष्णादिनक्षत्रैर्यद्रव्यं सुवर्णादि दत्तं कालांतरं  
विना दत्तं न स्वसत्तापरित्यागेन निवेशितं स्वेष्टसमीपे प्रत्ययार्थं  
स्थापितं प्रयुक्तं कालांतररीतिपुरःसरं कस्मैचिद्वत्तम् । विनष्टं चौरा-  
दिना हृतं स्वयमेव वा क्वचित्युक्तं यद्रव्यं तद्रव्यं निश्चयेन कदापि  
नाप्यते । तथा विष्ट्यां भद्रायां पाते व्यतीपाते महापाते वा हृतं द्रव्यं  
नाप्यते । चकारात् ग्रहणेऽपि । वसिष्ठः । “ध्रुवोग्रसाधारणदारुणक्षे



निक्षिप्तमर्थं त्वथवा प्रनष्टम् । चौरैर्हृतं दत्तमुपप्लवे वा विष्ट्यां च पाते न च लभ्यते तत् ” इति । अत्रेदमनुसंधेयम् । तीक्ष्णमिश्रादिपंचदशभेषु मध्ये रोहिण्यर्थमविश्वजलभद्रीशेषु दत्तनिवेशितप्रयुक्तद्रव्यस्यैवाप्राप्तिः । चौरापहतस्य स्वतो गतस्य वा धनस्य लाभ एव । तेषां रोहिण्यादीनां मध्यलोचनभेषु पाठसामर्थ्यादिति भावः ॥ २४ ॥

अथ जलाशयखनननृत्यारंभयोर्मुहूर्त्तं शार्दूलविक्रीडितेनाह—

मित्रार्कध्रुववासवांबुपमघातोयांत्यपुण्येदुभिः

पापैर्हीनबलैस्तनौ सुरगुरौ ज्ञे वा भृगौ खे विधौ ॥

आप्ये सर्वजलाशयस्य खननं व्यंभोमघैः सेंद्रभैस्तै-

नृत्यं हिबुके शुभैस्तनुगृहे ज्ञेऽब्जे ज्ञराशौ शुभम् २५

मित्रार्केति ॥ अनुराधादित्रयोदशनक्षत्रैः सद्भिः पापग्रहैर्हीनबलैर्चलरहितैः सद्भिः तनौ लग्ने सुरगुरौ सति बुधे वा सति खे दशमे भृगौ शुके सति आप्ये जलराशौ विधौ सति सर्वतोयाशयानां वापीकूपतडागादीनां तोयाधाराणां खननं हितं स्यात् । “आप्यांबुपांत्यपितृमित्रवसूत्तरार्कैर्केद्रीज्यभेषु खननं सलिलाशयानाम्” इतिव्यवहारतत्त्वोक्तेः श्रीपतिः । “लग्ने जीवे ज्ञेऽथ वा दुर्बलैश्च क्रूरैः शुके वापि मेघूरणस्थे । आप्ये चंद्रे सर्वतोयाशयानामारंभाः स्युः सिद्धये निर्विकल्पम् ” इति । अथ नृत्यारंभः तैः प्रागुक्तैर्नक्षत्रैर्व्यंभोमघैः पूर्वाषाढामधारहितैः सेंद्रभैर्ज्येष्ठासहितैः मित्रार्कध्रुववासवांबुपांत्यपुण्येदुज्येष्ठनक्षत्रैर्नृत्यारंभः शुभः स्यात् । शुभैर्हिबुके चतुर्थस्थाने लग्ने ज्ञे सति । अब्जे चंद्रे ज्ञराशौ मिथुनकन्यास्थे सतीत्यर्थः ॥ २५ ॥

अथ सेवकस्य स्वामिसेवायां मुहूर्त्तं शालिन्याह—

क्षिप्रे मैत्रे वित्सितार्केज्यवारे सौम्ये लग्नेऽर्के कुजे वा

खलाभे ॥ योनेर्मैत्र्यां राशिपोश्चापि मैत्र्यां सेवा

कार्या स्वामिनः सेवकेन ॥ २६ ॥



क्षिप्र इति ॥ क्षिप्राणि हस्ताभिजिदश्विपुष्याः मैत्राणि मृगरे-  
वतीचित्रानुराधाः एतेषु नक्षत्रेषु बुधशुक्रसूर्यगुरुवारे सौम्ये शुभग्रहे  
लग्नगे सति अर्के भौमे वा खलाभे दशमे एकादशे च स्थिते सति  
सेवकेन स्वामिनः सेवा कार्या । तत्र स्वामिसेवकनक्षत्रयोन्योर्मैत्र्यां  
च पुनः राशिपोः सेव्यसेवकयो राशिस्वामिनोर्मैत्र्यां प्रीतौ सत्यां  
सेवा कार्या अन्यथा न कार्या ॥ २६ ॥

अथ द्रव्यप्रयोगऋणग्रहणमुहूर्तं शार्दूलविक्रीडितेनाह—

स्वात्यादित्यमृदुद्विदैवगुरुभे कर्णत्रयाश्च चरे  
लग्ने धर्मसुताष्टशुद्धिसहिते द्रव्यप्रयोगः शुभः ॥  
नारे ग्राह्यमृणं तु संक्रमदिने वृद्धौ करेऽर्कैर्ह्य य-  
त्तदंशेषु भवेदृणं न च बुधे देयं कदाचिद्धनम् ॥ २७ ॥

स्वात्यादित्येति ॥ स्वात्याद्येकादशनक्षत्रेषु चरे मेषकर्कतुलाम-  
कराणामन्यतमे लग्ने धर्मं नवमं सुतः पंचमम् अष्टमम् एतेषां शुद्धिः  
नवपंचमयोः पापग्रहराहित्यम् अष्टमे तु शुभपापराहित्यमेवंरूपा  
शुद्धिस्तया सहिते लग्ने द्रव्यप्रयोगः ऋणदानं शुभं स्यात् । भीम-  
पराक्रमे । “ मृदुपुष्याश्विनी चैव विशाखा श्रवणत्रयम् । पुनर्वसौ  
च शंसन्ति धनादिनिधिवर्तनम् ” । वर्तनं ऋणादिरूपेण दानम् ।  
मिश्रनक्षत्रत्वाद्विशाखायां निषेधे प्राप्ते ऋणदाने एव विधिः हृते  
नष्टादौ निषिद्धैव । शुद्धेषु धर्मात्मजनैर्धनेषु चरे विलग्नं द्रव्यप्रयोग  
इति । अथारे भौमवारे ऋणं न ग्राह्यम् । ऋणं भौमे न गृहीयान्न  
देयं बुधवासेरे । ऋणच्छेदं कुजे कुर्यात्संचयं सोमनंदने । अथ तु विशेषे  
संक्रमदिने संक्रांतिदिवसे वृद्धौ वृद्धियोगे करे हस्तनक्षत्रे अर्केऽर्कैर्ह्य  
रविवारे इति यावत् । तत्रापि न ग्राह्यमित्येवं संबंधः । यद्यस्माद्धे-  
तोस्तदृणं तदंशेषु ऋणग्रहीतुः कुलेषु भवेत् । तत्पुत्रपौत्रादिभिरपि  
परिहर्तुमशक्यमित्यर्थः । “ हस्तेऽर्कवारे संक्रांतौ यदृणं स्यात्कुलेषु  
तत् । वृद्धियोगे तथा ज्ञेयमृणच्छेदं तु कारयेत् ” इति ज्योति-  
ष्प्रकाशोक्तः । बुधवारे ऋणं कदापि न देयम् ॥ २७ ॥



अथ हलप्रवाहमुहूर्त्तं शार्दूलविक्रीडितेनाह—

मूलद्वीशमघाचरध्रुवमृदुक्षिप्रैर्विनार्कं शनिं  
पापैर्हीनबलैर्विधौ जललवे शुके विधौ मांसले ॥

लग्ने देवगुरौ हलप्रवहणं शस्तं न सिंहे घटे

कर्काजैणघटे तनौ क्षयकरं रिक्तासु षष्ठ्यां तथा ॥२८॥

मूलद्वीशेति । एतैर्मूलादिभिरेकोनविंशतिनक्षत्रैर्विनार्कं शनिं  
रविशनिवारौ वर्जयित्वाऽन्यवारेषु तत्र पापैर्हीनबलैर्निर्वलैः चन्द्रे  
जलराशिनवांशके सति शुके चन्द्रे च मांसले पुष्टे सति उदिते  
इत्यर्थः । गुरौ लग्ने च सति तदा प्रथमं हलप्रवहणं शस्तं स्यात् ।  
क्षयपः । “गुरौ लग्नगते शुके बलिन्याप्योदये विधौ । शस्ता  
कृषिक्रिया तत्र दुर्वलैः क्रूरखेचरैः” । अथ सिंहे घटे कुम्भे कर्के  
अजे मेषे एणे मकरे धटे तुलायां तनौ लग्ने तथा रिक्तासु षष्ठ्याम् ।  
तथाशब्दोऽनुक्तसमुच्चयार्थस्तेनाष्टम्यामपि न शस्तम् । यस्मात्सं-  
क्षयकरम् ॥ २८ ॥

अथ बीजोप्तिमुहूर्त्तं फणिचक्रं च शार्दूलविक्रीडितेनाह—

एतेषु श्रुतिवारुणादिति विशाखोडूनि भौमं विना

बीजोप्तिर्गदिता शुभा त्वगुभतोऽष्टाग्नीदुरामेदवः ॥

रामेद्वग्निगुगान्यसच्छुभकराण्युप्तौ हलेऽर्कोऽज्झिताद्वाद्वा-

माष्टनवाष्टभानि मुनिभिः प्रोक्तान्यसत्सन्ति च ॥ २९ ॥

एतेष्विति ॥ पूर्वोक्तनक्षत्रेषु श्रुतिवारुणादिति विशाखोडूनि  
विना श्रवणादिवर्जितेषु मूलमघाध्रुवमृदुक्षिप्रधानिष्ठास्वातीषु भौमं  
विना भौमवारव्यतिरिक्तवारेषु बीजोप्तिर्वीजवापनं शुभं ज्ञेयम् ।  
नारदः । “मृदुध्रुवक्षिप्रमेषु पितृवायुवसुषु । समूलमेषु बीजोप्ति-  
रत्युत्कृष्टफलप्रदा । रवौ रौद्राद्यपादस्थे भूमौ संजायते रजः । तस्मा-  
द्दिनत्रयं तत्र बीजवापं परित्यजेत्” इति राजमार्तेंडे आर्द्राप्रथमादिन-



त्रयनिषेधः । अथ बीजोत्तौ फणिचक्रम् । अगुमतो न विद्यंते गावो  
यस्येति अगुः राहुस्तस्य भं तदाक्रांतनक्षत्रं तस्मादादौ अष्टौ भानि  
असंति असमीचीनानि । तत्स्त्रीणि शुभकराणि । तत एकमशुभ-  
म् । तत्स्त्रीणि शुभकराणि तत एकमशुभकरम् । तत्स्त्रीणि शुभकरा-  
णि । तत एकमशुभकरम् । तत्स्त्रीणि शुभकराणि ततश्चत्वार्यशुभानि  
एवं बीजोत्तौ सप्तविंशतिनक्षत्राणां शुभाशुभत्वमुक्तम् । रत्नमाला-  
याम् । “ मूर्ध्नि त्रीणि गले त्रयं च जठरे धिष्ण्यानि च द्वादशे ”  
इत्यादि । लग्नशुद्धिमाह वसिष्ठः । “ भवरिपुंसहजे पापैस्त्रिकोणकेंद्र-  
स्थितैश्च शुभैः । कथिते शुभधिष्येऽपि च शुभलग्ने बीजवापनं कार्य-  
म् ” । अथ हलचक्रमुच्यते । हले इति । हलचक्रे अर्कोज्झितात् भात  
नक्षत्रात् क्रमेण त्रीणि असंति अशुभानि ततोऽष्ट भानि संति शुभानि  
ततो नव भानि असंति ततोऽष्टौ भानि संति । यथा सूर्य आर्द्रायां  
मुक्तं मृगः तत आरभ्य त्रीणि अशुभानि ततः पुष्यतोऽष्ट भानि  
शुभानि ततो विशाखातो नवभान्यशुभानि ततः शततारकातोऽष्ट-  
भानि शुभानि एवमष्टाविंशतिभानि जातानि । तथाच वसिष्ठः ।  
“ अर्कगतागतसंस्थे भत्रितयं नेष्टमुभयतस्त्वष्टम् । षोडशधिष्यं  
नवकं शिष्टमनिष्टं च लांगले चक्रे । कश्यपोऽपि । त्रिष्वष्टसु नवर्क्षेषु  
सप्तस्वर्कविमुक्तभात् । हानिर्वृद्धिः कर्तुनाशो लक्ष्मीप्राप्तिर्यथाक्रमात् ”  
इति । एवं बहुमुनिसंवादे सति इनप्रोज्झितक्षीत् त्रिवह्नित्रीषुत्रीषु-  
त्रिरामा ३३।३५।३५।३३ ण्यशुभशुभदानि क्रमालांगलाख्य इति  
यदुक्तं गणेशदैवज्ञैर्मुहूर्ततत्त्वे तत् चिन्त्यम् । ऋषिवाक्यमूलाभावात् ।  
ननु श्रीपतिवाक्यम् । “ अर्काक्रांतगतागतान्यनडुहां नाशाय भान्य-  
ग्रतो वृद्धचै भत्रितयं ततस्तु कृषिकृद्धाताय शूलत्रये । धिष्ण्यानां  
नवकं तदंतरगते स्यातां श्रियै पंचके यच्चान्यत्रितयं तदत्र गदितं  
चक्रे शुभे लांगले ” इति मूलं चेत् न ह्ययं श्रीपतिवाक्ये शब्दार्थः  
किंतु मूलवाक्यावोधेन स्वाज्ञानप्रकाशकः । वाक्यार्थस्तु अर्काक्रांतः  
गतानि त्रीणि भानि वृषनाशकराणि स्युः । तत्स्त्रीणि वृद्धचै ततः  
पंचनक्षत्राण्यपास्य अग्निमाणि नवभानि शूलत्रये त्रिकं त्रिकं



कृषिकृद्धाताय स्थाप्यानि । नन्वत्र पंचनक्षत्रत्यागे को हेतुरित्यत आह । तदंतरगते पंचक इति । तच्छब्देन हलोर्ध्वदंडशूलोर्ध्वदंडा-  
बुच्येते । अर्काक्रांतगतागतान्यनडुहां नाशाय भान्यप्रतो वृद्धयै  
भत्रितयं अयमंतरस्य पूर्वावधिः । मध्ये ततःपदोपादानात् । तु-  
शब्दस्तु आनंतर्यद्योतनार्थः । तु अनंतरं शूलत्रये धिष्ण्यानां नवकं  
कृषिकृद्धातायेति अंतरस्योत्तरावधिः । तदंतरगते मध्ये विद्यमानानां  
धिष्ण्यानां पंचकं पंचकं च श्रियै स्थाप्ये नक्षत्रदशकमिति यावत् ।  
यच्चान्यत्रितयं हलदंडोर्ध्वभागे शुभफलदं लेख्यम् । एवं च सति ऋषि-  
वाक्यैः सहास्यैकार्धतैव संपद्यते । अनेन महेश्वरादयोऽपि प्रत्युक्ताः ॥

अथ शिरामोचनविरेचनादिमुहूर्तं शार्दूलविक्रीडितेनाह—

त्वाष्ट्रान्मित्रकभाद्वयेऽबुपलघुश्रोत्रे शिरामोक्षणं  
भौमार्कैज्यदिने विरेकवमनाद्यं स्याद्बुधार्की विना ॥

मित्रक्षिप्रचरध्रुवे रविशुभाहे लग्नवर्गे विदो

जीवस्यापि तनौ गुरौ निगदिता धर्मक्रिया तद्वले ३०

त्वाष्ट्रादिति ॥ त्वाष्ट्राद्वये चित्रास्वात्यौ मित्रमाद्वये अनुराधा-  
ज्येष्ठे कमाद्वये रोहिणीमृगौ श्रोत्रं श्रवणः चित्रादिष्वेकादशसु नक्ष-  
त्रेषु भौमार्कगुरुवारे शिरामोक्षणं रुधिरवाहिनी नाडिका शिरा त-  
स्याः सूक्ष्मशस्त्रघातेन शिरातो रक्तमोक्षणं कुर्यात् । अथ बुधार्की  
विना बुधशनिवारौ त्यक्त्वाऽन्यवारेषु पूर्वोक्तनक्षत्रेषु च विरेकवम-  
नाद्यम् । औषधेन सुखप्रवृत्तिर्विरेकः वमनं वातम् एतदाद्यं कुर्यात् ।  
मित्रक्षिप्रचरध्रुवेषु त्रयोदशनक्षत्रेषु रविवारे शुभग्रहवारे च विदो बुध-  
स्य लग्नवर्गे जीवस्यापि लग्नवर्गे यस्मिन् कस्मिंश्चिन्नेऽपि गुरुबु-  
धयोः षड्वर्गे सति तनौ लग्ने गुरौ च सति कर्तुर्गुरुबले च सति  
धर्मक्रियाकोटिहोमरुद्रानुष्ठानादिरूपा निगदिता कथिता ॥ ३० ॥

अथ धान्यच्छेदनं वसंततिलकयाह—

तीक्ष्णाजपादकरवह्निवसुश्रुतींदुस्वातीमघोत्तरज-



लान्तकतक्षपुष्ये ॥ मंदाररिक्तरहिते दिवसेऽतिश-

स्ता धान्यच्छिदा निगदिता स्थिरभे विलग्रे ॥३१॥

तीक्ष्णाजपादेति ॥ एतेष्वेकोनविंशतिनक्षत्रेषु तथा भौमशनि-  
रिक्तावर्जितदिने स्थिरलग्रे सति धान्यादीनां यवादीनां छिदा छेदनं  
निगदिता कथिता ॥ ३१ ॥

अथ कणमर्दनं सस्यरोपणं च वसंततिलकयाह—

भाग्यार्गमश्रुतिमघेन्द्रविधातृमूलमैत्रांत्यभेषु कथि-

तं कणमर्दनं सत् ॥ द्वीशाजपान्निर्ऋतिधातृशतार्थ-

मर्क्षे सस्यस्य रोपणमिहार्किकुजौ विना सत् ॥३२॥

भाग्येति ॥ विधाता रोहिणी अंत्यं रेवती एषु नवभेषु कणानां  
चणकादीनां मर्दनं यष्टिघातादिना वितुषीकरणं सत्समीचीनं  
स्यात् । अथ विशाखादिषण्णक्षत्रैः आर्किकुजौ विना शनिभौम-  
तोऽन्यवारेषु सस्यस्य धान्यस्य रोपणं सत् शुभम् ॥ ३२ ॥

अथ धान्यस्थितिं धान्यवृद्धिं च वसंततिलकयाह—

मिश्रोग्ररौद्रभुजगेंद्रविभिन्नभेषु कर्काजतौलिरहिते

च तनौ शुभाहे ॥ धान्यस्थितिः शुभकरी गदि-

ता ध्रुवेज्यद्वीशेंद्रदस्रचरभेषु च धान्यवृद्धिः ॥ ३३ ॥

मिश्रोग्रेति ॥ मिश्रोग्रादिविभिन्नेषु मिश्रादिदशनक्षत्रेभ्योऽन्येषु  
सप्तदशनक्षत्रेषु तथा कर्कभेषतुलारहिते लग्रे मकरस्थिरद्विस्वभावल-  
ग्रेषु शुभाहे चंद्रबुधगुरुशुक्रवारे धान्यानां स्थितिरेकत्र स्थले स्थापनं  
सा शुभकरी निगदिता । अथ ध्रुवेज्यादित्रयोदशनक्षत्रेषु धान्यवृद्धिः  
मह्यमेतावद्धान्यं देहि ततो मासद्वयानंतरं सपादं सार्द्धं वा दास्या-  
मीत्येवंरूपा वृद्धिर्निगदिता ॥ ३३ ॥

अथ शांतिकपौष्टिकादिकं वसंततिलकयाह—

क्षिप्रध्रुवांत्यचरमैत्रमघासु शस्तं स्याच्छांतिकं च



सह पौष्टिकमंगलाभ्याम् ॥ खेऽर्के विधौ सुखगते त-  
नुगे गुरौ नो मौढ्यादिदुष्टसमये शुभदं निमित्ते ॥ ३४ ॥

क्षिप्रेति ॥ क्षिप्रादिनक्षत्रेषु पौष्टिकमंगलाभ्यां सह पौष्टिककर्मणा  
ग्रहशांत्या मंगलकर्मणा विनायकशांत्या सह शांतिकं दुष्टफलदमू-  
लादिनक्षत्रोत्पन्नशांत्यादि शुभं स्यात् । लग्नात् खे दशमेऽर्के सति  
विधौ चंद्रे सुखगते चतुर्थे गुरौ लग्नस्थे सति तच्छांतिकं मौढ्यादि-  
दुष्टसमये गुरुशुक्रास्तादिदुष्टकाले नो शुभदम् । तथा निमित्ते केत्वा-  
द्युत्पातदर्शने सति गुरुशुक्रास्तादावपि शुभदं स्यात् । उक्तं च ।  
“ शांतिकर्माणि कुर्वीत रोगे नैमित्तिके तथा । गुरुभार्गवमौढ्येऽपि  
दोषस्तत्र न विद्यते ” ॥ ३४ ॥

अथ होमाहुतिशुद्धिमनुष्ठुमाह--

सूर्यभात्रिभिर्नेत्रे चांद्रे सूर्यविच्छुक्रपंगवः ॥

चंद्रारेज्यागुशिखिनो नेष्टा होमाहुतिः खले ॥ ३५ ॥

सूर्यमादिति ॥ सूर्याक्रांतनक्षत्रात्रिभिर्नेत्रे नक्षत्रत्रयमध्ये चांद्रे  
चंद्रनक्षत्रे दिननक्षत्रे सति क्रमात्सूर्यादिमुखे होमाहुतिः पतति ।  
यथा सूर्याक्रांतनक्षत्रात् नक्षत्रत्रयमध्ये होमारंभे सूर्यमुखे होमाहुति-  
पातः ततो नक्षत्रत्रयेषु बुधस्य ततः शुक्रस्य ततः पंगोः शनेः  
ततश्चंद्रस्य तत आरभ्य भौमस्य तत इज्यस्य गुरोः ततः अगोः  
राहोः ततः शिखिनः केतोः । एवं सति यदिने खले पापग्रहमुखे  
होमाहुतिः पतति सा नेष्टा न शुभदा । अर्थाच्छुभग्रहमुखे शुभा ।  
सूर्यनक्षत्राच्चंद्रनक्षत्रपर्यंतं गणना ॥ ३५ ॥

अथ यदिने होमश्चिकीर्षितस्तदिने वह्निनिवासवशेन

शुभाशुभफलमिद्वज्रयाह—

सैका तिथिर्वार्युता कृताप्ता शेषे गुणेऽग्रे भुवि वह्निवासः ॥  
सौख्याय होमे शशियुग्मशेषे प्राणार्थनाशौ दिवि भूतले च ॥



सैकोति ॥ शुक्लादिगणनया वर्तमानतिथिर्गण्या । एकयुता वर्तमानवारयुता चतुर्भक्ता यच्छेषं तच्चेद्वृणामितं त्रिमितं शून्यमितं च तदा भुवि भूमौ वहेर्वासो वसतिः । फलमाह सौख्याय । होमे होमदिने भूमावर्ध्वसे सति सौख्यं भवति । अथ शशियुग्मशेषे एकमितशेषेऽग्निवासो दिवि स्वर्गे तत् फलं कर्तुः प्राणनाशः । द्विमिते शेषेऽग्निवासो भूतले तत्फलं कर्तुरर्थनाशः । उक्तं च “ तिथिवारयुतिः सैका वेदभक्तावशेषकात् । निवासोऽग्न्योऽग्नि रूपे वित्तप्राणाविनाशदः । पाताले द्विकशेषेण धनसंचयनाशनः । गुणवेदावशेषेण भूमौ विपुलसौख्यदः । संस्कारेषु विचारोऽस्य न कार्यो नापि वैष्णवे । नित्ये नैमित्तिके कार्ये न चाब्दे मुनिभिः स्मृतः । ” कैश्चित्खेटसुप्तमपि होमे वर्ज्यमित्युक्तम् । तद्यथा “ अर्कश्चंद्रादष्टमे ज्ञाच्चतुर्थे मंदः शुक्रादष्टमेऽगारकश्च । राहुर्धर्मे जीवतः खेटसुप्ते होमे नाशः पुत्रदाराधनानाम् ” इति ॥ ३६ ॥

अथ प्रतिवर्षोत्पन्ननवान्नभक्षणमनुष्ठुभाह—

नवान्नं स्याच्चरक्षिप्रमृदुभे सत्तनौ शुभम् ॥

विना नंदा विषघटी मधुपौषार्किभूमिजाम् ॥ ३७ ॥

नवान्नमिति ॥ चरादिद्वादशभेषु सत्तनौ समीचीनलग्ने शुभग्रहैर्युते दृष्टे चेत्यर्थः । नंदातिथयः १।६।११ विषघटी विवाहप्रकरणोक्ता मधुश्चैत्रः पौषः आर्किः शनिः भूमिजो भौमः । एतान्विना वर्जयित्वा नवान्नभक्षणं शुभम् ॥ ३७ ॥

अथ नौकाघटनमनुष्ठुभाह—

याम्यत्रयविशाखेंद्रसार्पपित्र्येशभिन्नभे ॥

भृग्वीज्यार्कदिने नौकाघटनं सत्तनौ शुभम् ॥ ३८ ॥

याम्यत्रयेति ॥ याम्यत्रयं भरणीकृत्तिकारोहिण्यः ईश आर्द्रा । अन्यानि प्रसिद्धानि । एभ्यो भिन्नक्षत्रेषु शुक्रगुरुविवारसत्तनौ शुभयुतदृष्टे लग्ने नौकाघटनं नौकानिर्माणं शुभम् । नौकाचालननौ-



कागमनमुद्धतौ दीपकायाम् । “शुभाहे विष्णुयुग्मेंदुभगमैत्राश्विपा-  
णिषु । चालनं घटनस्थानान्नावः शुभतिथीदुषु । अश्विकरेज्यसुधा-  
निधिपूर्वामित्रधनाच्युतमे शुभलग्ने । तारकयोगतिथीदुविशुद्धौ नौ-  
गमनं शुभदं शुभवारे ” ॥ ३८ ॥

अथ वीरसाधनाभिचारयोर्मुहूर्तमनुष्ठुभाह—

मूलार्द्राभरणीपित्र्यमृगे सौम्ये घटे तनौ ॥

सुखे शुक्रेऽष्टमे शुद्धे सिद्धिर्वीराभिचारयोः ॥ ३९ ॥

मूलेति ॥ मूलारिनक्षत्रपंचके तथा घटे तनौ कुंभलग्ने सौम्ये बुधे  
सति तथा शुक्रे सुखे चतुर्थे अष्टमे शुद्धे ग्रहरहिते तादृशे लग्ने वीरस्य  
धनस्य अभिचारस्य कर्मणः सिद्धिर्निष्पत्तिः ॥ ३९ ॥

अथ रोगनिर्मुक्तस्नानं वसंततिलकयाह—

व्यन्त्यादितिध्रुवमघानिलसार्पधिष्ण्ये रिक्ते तिथौ

चरतनौ विकर्षीदुवारे ॥ स्नानं रुजा विरहितस्य जन-

स्य शस्तं हीने विधौ खलखगैर्भवकेंद्रकोणे ॥ ४० ॥

व्यंत्येति ॥ विगतान्यन्त्यादीनि रेवत्यादीनि नवधिष्ण्यानि  
येभ्यस्तेष्वष्टादशशिष्टनक्षत्रेषु तथा रिक्तासंज्ञासु तिथिषु चरलग्ने  
तथा शुक्रचंद्रवर्जितवारे तथा विधौ चंद्रे हीने निषिद्धस्थानस्थे निषि-  
द्धस्थानानि गोचरप्रकरणे । तथा पापग्रहैर्भवे एकादशे केंदे प्रथमच-  
तुर्थसप्तमदशमे १ । ४ । ७ । १० कोणे नवपंचमे स्थाने स्थितैः  
सद्भिः एवंविधे लग्ने रुजा विरहितस्य रोगनिर्मुक्तस्य जनस्य स्नान-  
मारोग्यस्नानं शस्तं शुभम् । नारदः “ स्थिरेज्यादितिसार्पात्य-  
पितृवारुणभेषु च । न कुर्याद्रोगमुक्तस्तु स्नानं वारेऽब्जशुक्रयोः ” इति ॥

अथ शिल्पविद्यामनुष्ठुभाह—

मृदुध्रुवक्षिप्रचरे गुरौ ज्ञे वा खललग्ने ॥

विधौ ज्ञजीववर्गस्थे शिल्पविद्या प्रशस्यते ॥ ४१ ॥



मृदुधुवेति ॥ मृदुधुवादिनक्षत्रे ज्ञे बुधे दशमे लग्ने वा सति  
अथवा गुरौ दशमे लग्ने वा सति तथा विधौ चंद्रे बुधगुरुषडर्गस्थे  
च सति शिल्पाविद्या नानावर्णादिनिर्मितमूर्त्यादिकं तद्विद्यायाः  
प्रारंभः प्रशस्यते ॥ ४१ ॥

अथ संधानमनुष्ठुभाह—

सुरेज्यमित्रभाग्येषु चाष्टम्यां तैतिले हरौ ॥

शुक्रदृष्टे तनौ सौम्यवारे संधानमिष्यते ॥ ४२ ॥

सुरेज्येति ॥ पुण्यादिनक्षत्रेषु तथाऽष्टम्यां तिथौ हरौ द्वादश्यां च  
तिथौ तैतिलकरणे च तथा शुक्रदृष्टे युते च लग्ने तथा शुभग्रहाणां  
वारे संधानं संधिर्मेत्रीति यावत् इष्यते । तथा च कश्यपः ।  
“ भाग्ये पुण्ये समैत्रे च लग्ने शुके क्षिते युते । करणे तैतिलेऽष्टम्यां  
द्वादश्यां संधिरिष्यते ” ॥ ४२ ॥

अथ परीक्षामुहूर्तं वसंततिलकयाह—

त्यक्त्वाष्टभूत १४ शनिविष्टिकुजाञ्जनुर्भमासौ ८

मृतौ रविविधू अपि भानि नाड्याः ॥ द्वयंगे चरै तनु-

लवे शशिजीवताराशुद्धौ करादितिहरीन्द्रकपे परीक्षा ॥

त्यक्त्वेति ॥ भूतश्चतुर्दशी जनुर्भमासौ जन्मर्क्षं जन्ममासश्च  
जन्मराशेरष्टमं सूर्यं चंद्रं च नाड्याः भानि जन्मभकर्मभादिनक्ष-  
त्राणि नाडीनक्षत्राणि एतानि त्यक्त्वा द्वयंगे द्विस्वभावे चरलग्ने  
वा तन्नवांशे च चंद्रशुद्धौ ताराशुद्धौ गुरुशुद्धौ च सत्यां करो हस्तः  
अदितिः पुनर्वसुः हरिः श्रवणः इंद्रो ज्येष्ठा कं जलं तत्स्वामी  
वरुणस्तस्य नक्षत्रं शततारका एषु मेषु परीक्षा कार्या । अन्यत्स्प-  
ष्टम् । परीक्षानाम सुवर्णस्तेयादिपातकाभिज्ञस्तस्य शुद्धचशुद्धिवि-  
चारपूर्वकं तप्तमाषादिरूपा । दिव्यमिति यावत् । उक्तं च दीपिका-  
याम् । “ नो शुक्रास्तेऽष्टमार्के गुरुसहितरवौ जन्ममासेऽष्टमैदौ विष्टौ  
मासे मलाख्ये कुजशनिदिवसे जन्मतारासु चाथ । नाडीनक्षत्रहीने



सुरगुरुरजनीनाथताराविंशुद्धौ प्रातः कार्या परीक्षा द्वितनुचरगृहांशो-  
दये शस्तलग्ने ” इति । व्यवहारोच्चये । “ अष्टम्यां च चतुर्दश्यां  
प्रायश्चित्तपरीक्षणे । न परीक्षाधिवासश्च शनिभौमदिने भवेत् । ज्ये-  
ष्ठश्रवणहस्तश्च तथा ज्ञेयः पुनर्वसुः । तद्वच्छतभिषा प्रोक्ता ह्यभि-  
युक्तविचारणे ” इति । नाडीनक्षत्राणि दीपिकाकारवचनात् ।  
“जन्मर्क्षमाद्यं दशमं च कर्म संधातिकं षोडशमं च मानसम् । स्या-  
त्पंचविंशं समुदायमष्टादशं त्रयोविंशतिमं विनाशकम् । एवं षड्-  
भोजनः सर्वो जातिदेशाभिषेकमैः । नवभो नृपतिर्ज्ञेयो नाडीताराः  
स्मृता अमूः ” इति । नृजातिनक्षत्राणि वराहसंहितायाम् । “पूर्वा-  
त्रयं सानलमग्रजानां राज्ञां च पुष्येण सहोत्तरा च । सपौष्णमैत्रं  
पितृदैवतं च प्रजापतेर्भं च कृषीवलानाम् । आदित्यहस्ताभिजिदश्वि-  
नानि वणिग्जनस्वाम्यमुपागतानि । मूलत्रिनेत्रानिलवारुणानि भा-  
न्यग्रजातेः प्रभविष्णुतायाः । सौम्येंद्रचित्रावसुदैवतानि सेवाजन-  
स्वाम्यमुपागतानि । सर्पं विशाखाश्रवणे भरण्याश्चांडालजातेरभि-  
निर्दिशंति इति” । देशो वाराणस्यादिकस्तन्नक्षत्रं शतपदचक्रोक्तम् ।  
यथा वाराणस्याः नक्षत्रं रोहिणीति । अभिषेकमं यस्मिन्पुष्या-  
दिके नक्षत्रे राजाभिषेको जातस्तदभिषेकर्क्षमिति राज्ञां नवभानि  
इतरेषां षडेव भानि ॥ ४३ ॥

अथ सामान्यतः शुभकार्येषु लग्नशुद्धिमनुष्ठुमाह—

व्ययाष्टशुद्धोपचये लग्नगे शुभदृग्युते ॥

चंद्रे त्रिषड्दशायस्थे सर्वारंभः प्रसिद्धयति ४४॥

व्ययेति ॥ व्ययो द्वादशमष्टमम् एतत्स्थानद्वयं शुद्धं ग्रहरहितं  
यस्मिन्नेतादृशे स्वजन्मराशेर्जन्मलग्नाद्वा उपचयभवने त्रिषडेकादश-  
दशमराशौ लग्नगते शुभैर्दृष्टे युते च तथा चंद्रे त्रिषड्दशायस्थे  
सति सर्वेषां शुभकार्याणामारंभः प्रसिद्धयति । तथाच वसिष्ठः ।  
“ उपचयमे लग्नगते व्ययनैधनशुद्धिसंयुते लग्ने । उपचयगे शीत-  
करे मंगलकर्माणि कार्याणि ” इति ॥ ४४ ॥



अथ नक्षत्रेषु ज्वरोत्पत्तौ सत्यां तन्निवृत्तौ दिनसंख्यां

द्वितीयोपजातिकयोर्पेद्रवज्जया चाह—

स्वार्तीद्रपूर्वाशिवसार्पभे मृतिर्ज्वरेऽत्यमैत्रे स्थिरता  
भवेद्भुजः॥ याम्यश्रवोवारुणतक्षभे शिवा १ घस्त्रा-  
हिपक्षो १५ द्यधिपार्कवासवे ॥ ४५ ॥ मूलाग्नि-  
दास्रे नवपित्र्यभे नखाः २० बुधयार्यमेज्यादिति-  
धातृभे नगाः ७ ॥ मासोब्जवैश्वेऽथ यमाहिमूलभे  
मिश्रेऽपित्र्ये फणिदंशने मृतिः ॥ ४६ ॥

स्वार्तीद्रेति । मूलाग्नीति ॥ स्वार्तीज्येष्ठापूर्वात्रयाद्राश्लेषासु ज्वरे  
ज्वरोत्पत्तौ सत्यां मृतिर्मरणं स्यात् । अथात्यमैत्रे रेवत्यनुराधयोर्ज्व-  
रोत्पत्तौ रुजो रोगस्य स्थिरता बहुकालेन रोगनिवृत्तिः स्यात् । तथा  
भरणीश्रवणशतताराः तक्षमं चित्रा एतेषु नक्षत्रेषु शिवा घस्त्राः एका-  
दश दिवसाः रोगः । द्यधिपं विशाखा अर्को हस्तः वासवं धनिष्ठा  
एषु त्रिषु भेषु पंचदशदिवसाः रोगः । मूलं अग्निः कृत्तिका दास्रम-  
श्विनी एषु नवदिवसा रोगः । पित्र्यभे मघायां नखा विंशतिर्दिवसाः ।  
बुध्यभमुत्तराभाद्रपदा अर्यमा उत्तराफाल्गुनी पुष्यपुनर्वसुरोहि-  
णीषु नगाः सप्तदिवसा रोगः । अब्जवैश्वे मृगोत्तराषाढयोः मास-  
त्रिंशद्दिनानि रोगस्थैर्यं ततो रोगनिवृत्तिः । अत्र शांतिर्वसिष्ठो-  
क्ता । “ ऋक्षेशरूपं कनकेन कृत्वा तल्लिंगमंत्रैश्च सुगंधपुष्पैः ।  
वस्त्राक्षतैर्गुग्गुलुधूपदीपैर्नैवेद्यतांबूलफलैश्च सम्यक् ॥ पूर्जां च  
कृत्वाऽऽभयनाशनाय द्विजाय दद्यादतुलं शिवाय ” । आभयो रोगः ।  
अतुलमपरिमितद्रव्यम् । अथानंतरं यमाहिमूलभे भरण्याश्लेषामूलेषु  
कृत्तिकाविशाखाद्रामघासु च सप्तनक्षत्रेषु यस्य कस्यचित्फणिदंशने  
मृतिर्भवेत् । अत्र सर्पदंशे यस्य एतेषु गोचरवशेन चंद्रबलं न  
भवति तस्यैव सर्पदंशेन मृतिः स्यात् । उक्तं च । दीपिकाटीका-



कृताऽच्युतभट्टेन । “ यद्यत्र चंद्रस्तस्यैव गोचरे चाशुभप्रदः । तदा नूनं भवेन्मृत्युः सुधासंसिक्तदेहिनः ” इति ॥ ४५ ॥ ४६ ॥

अथ शीघ्रं रोगिमरणे विशिष्टप्रयोगं द्वितीयोपजातिकयाह—

**रौद्राहिशाक्रांबुपयाम्यपूर्वाद्विदैवंस्वग्निषु पापवारे ॥**

**रिक्ताहरिस्कंददिने च रोगे शीघ्रं भवेद्रोगिजनस्य मृत्युः ४७**

रौद्राहीति ॥ रौद्रादिनक्षत्रेषु पापवारे सति रिक्ताः प्रसिद्धाः हरिर्द्वादशी स्कंददिनं षष्ठी एतासु तिथिषु एवंविधिविशिष्टयोगे यस्य रोगोत्पत्तिर्भवति तस्य रोगिजनस्य शीघ्रं मृत्युर्भवेत् ॥ ४७ ॥

अथ प्रेतदाहमुहूर्त्तप्रेतदाहादिनिषेधं चंद्रवंशयाह—

**क्षिप्राहिमूलेंदुहरीशवायुभे प्रेतक्रिया स्याज्झषकुं-  
भगे विधौ ॥ प्रेतस्य दाहं यमदिग्गमं त्यजेच्छय्या-  
वितानं गृहगोपनादि च ॥ ४८ ॥**

क्षिप्रेति ॥ क्षिप्रादिनक्षत्रेषु प्रेतक्रिया प्रेतानां मृतानां क्रिया उत्तमलोकप्राप्त्यर्थं श्राद्धादिक्रिया स्यात् । यदि दाहसमये कारणव-  
शान्नारब्धा । अथ झषकुंभगे विधौ मीनकुंभस्थिते चंद्रे धनिष्ठोत्तरा-  
र्धादिपंचनक्षत्रे प्रेतस्य दाहो ज्वालनं त्यजेत् । च पुनः यमदिग्गमं  
दक्षिणदिशि गमनं यात्राम् । तथा शय्यायाः खट्वाया वितानं वय-  
नम् । तथा गृहगोपनं गृहाच्छादनम् आदिशब्देन तृणकाष्ठसंग्रहं  
च त्यजेत् । ब्रह्मपुराणे पंचके मरणमपि निषिद्धम् । “ कुंभमीन-  
स्थिते चंद्रे मरणं यस्य जायते । न तस्योर्ध्वगतिर्दृष्टा संततेर्न शुभं  
भवेत् ” इति । तेन पंचके मृतस्य पंचके दाहप्राप्तौ सत्यां तत्पुत्त-  
लविधिं कृत्वा दाहः कार्यः । पश्चादाशौचनिवृत्त्यनंतरं शान्तिकं  
कार्यम् । यदि पंचकप्रवृत्तेः प्रागेव मृतस्तस्य प्रतिबंधवशात्पंचके  
दाहप्राप्तौ पुत्तलविधिं कृत्वा दाहः कार्यः । आशौचनिवृत्त्यनंतरं  
शान्तिर्न कार्या । एवं खेत्यंतमृतस्य खेतीमपहाय दाहः कार्यो न  
पुत्तलविधिः । आशौचनिवृत्त्यनंतरं शान्तिरेव कार्या । मरणनिषेध-  
दाहनिषेधप्रतिपादकवचनद्वयसद्भावादिति ॥ ४८ ॥



अथ काष्ठानां गोमयपिंडानां च संग्रहमुहूर्तं शार्दूलविक्रीडितेनाह—

सूर्यर्क्षाद्रसभैरधःस्थलगतैः पाको रसैः संयुतः

शीर्षे युग्मगतैः श्वस्य दहनं मध्ये युगैः सर्पभीः ॥

प्रागाशादिषुवेदभैः स्वसुहृदां स्यात्संगमो रोगभीः

क्वाथादेः करणं सुखं च गदितं काष्ठादिसंस्थापने ४९  
सूर्यर्क्षाद्रसभैरिति ॥ स्पष्टार्थम् ॥ ४९ ॥

अथ त्रिपुष्करयोगं सफलं वसंततिलकयाह—

भद्रातिथी रविजभूतनयार्कवारे द्वीशार्यमाजचरणा-

दितिवाहिवैश्वे ॥ त्रैपुष्करो भवति मृत्युविनाशवृ-

द्धौ त्रैगुण्यदो द्विगुणकृद्सुतक्षचांद्रे ॥ ५० ॥

भद्रातिथिरिति ॥ भद्रासंज्ञकतिथिर्द्वितीया सप्तमी द्वादशी शनिभौ-  
मसूर्यवारे भवति । तथा द्वीशं विशाखा अर्यमोत्तराफाल्गुनी अज-  
चरणः पूर्वाभाद्रपदा अदितिः पुनर्वसुः वह्निः कृत्तिका वैश्वमुत्तरा-  
षाढा एषु नक्षत्रेषु उक्ततिथिवारनक्षत्ररूपे विशिष्टयोगे सति त्रैपु-  
ष्करः त्रिपुष्कर एव त्रैपुष्करः स्वार्थेऽण । त्रिपुष्करसंज्ञको योगो  
भवति । कीदृशः मृत्युविनाशवृद्धौ त्रैगुण्यदः । तद्दिने यदि कश्चि-  
न्म्रियेत तद्वायादास्त्रयो म्रियेरन् । यदि किंचिद्वस्तु विनष्टं तदा  
तस्य तद्वस्तुत्रयनाशः तथा किंचिद्वस्तु लब्धं तदा त्रिगुणस्तद्वस्तु-  
लाभः । वसिष्ठः । “रविरविजभौमवारे भद्रायां विषमपादमृक्षं चेत् ।  
त्रैपुष्करारण्ययोगस्त्रिगुणफलो यमलभैर्द्विगुणः ।” विषमपादानि यन्न-  
क्षत्रस्यैकचरणः पूर्वराशौ चरणत्रयमपरराशौ भवति तानि विषमचर-  
णानि द्वीशार्यमेत्यादीनि । अथ वसुर्धनिष्ठा तक्षं चित्रा चांद्रं मृगः  
एतानि भानि भद्रातिथयः रविशनिभौमवाराश्च अत्रापि विशिष्टयोगे  
द्विपुष्करनामयोगो भवति । तत्फलं मृत्युविनाशवृद्धौ द्वैगुण्यकृद्भ-  
वति । तत्र शांतिमाह । नारदः । “दद्यात्तद्दोषनाशाय गोत्रयं मूल्य-



मेव वा । द्विपुष्करे द्वयं दद्यान्न दोषस्त्वृक्षमात्रतः ॥ ” इति । अत्र त्रिपुष्करे कश्यपेन रविस्थाने बृहस्पतिवारोऽप्युक्तः । भद्रातिथिः शनीज्यावारो चेद्विषमांघ्रिभम् । त्रिपुष्करं त्रिगुणदं द्विगुणं द्वांघ्रिभं मृताविति । इदमेव दृष्ट्वा श्रीपतिनाप्युक्तम् । विषमचरणं धिष्ण्यमित्यादि । अत्र कश्यपवाक्ये मृतावेव त्रिगुणफलतोक्ता । ग्रंथकृता तु श्रीपतिवाक्यानुरोधान्मृत्युविनाशवृद्धावित्युक्तम् ॥ ५० ॥

अथ शवप्रतिकृतिदाहे निषिद्धकालं शार्दूलविक्रीडितेनाह—

शुक्रारार्किषु दर्शभूतमदने नंदासु तीक्ष्णोग्रभे  
पौष्णे वारुणभे त्रिपुष्करदिने न्यूनाधिमासेऽयने ॥

याम्येऽब्दात्परतंश्च पातपरिधे देवेज्यशुक्रास्तके

भद्रवैधृतयोः शवप्रतिकृतेर्दाहो न पक्षे सिते ॥ ५१ ॥

शुक्रारेति ॥ एवंविधे दिने शवस्य प्रतिकृतिः पर्णशरादिना सावयवत्वकल्पनं तस्य दाहो न कार्यः । कुतः । द्विविधो हि प्रेतसंस्कारः प्रत्यक्षशरीरस्यैकस्तत्प्रतिकृतेरन्यः । तस्य प्रत्यक्षशरीरसंस्कारे दिनविचाराभावः । प्रत्यक्षशवसंस्कारे दिनं नैवं विशोधयेदिति । प्रतिकृतिसंस्कारे कालत्रयम् । आशौचमध्ये वर्षमध्ये वर्षानन्तरं चेति । “आशौचमध्ये क्रियते पुनः संस्कारकर्म चेत् । शोधनीयं दिनं तत्र यथासंभवमेव तु ॥ आशौचविनिवृत्तौ चेत्युनः संस्क्रियते मृतः । संशोध्यैव दिनं ग्राह्यमूर्ध्वं संवत्सराद्यदि ॥ ” इति गार्ग्यवचनादिनशुद्धिरुच्यते । शुक्रारार्किदिने शुक्रभौमशनिवारे शवप्रतिकृतेर्दाहो न कार्य इति प्रत्येकं संबंधः । दर्शोऽभावास्या भूतश्चतुर्दशी मदनस्त्रयोदशी नंदाः प्रतिपत्षष्ठ्येकादश्यः आसु तिथिषु तथा तीक्ष्णोग्रभे मूलार्द्राज्येष्ठाश्लेषास्तीक्ष्णानि पूर्वात्रयं मघा भरणी उग्राणि पौष्णं रेवती वारुणभं शततारा पूर्वोक्ते त्रिपुष्करदिने न्यूनाधिमासे क्षयमासे अधिकमासे । अयने याम्ये अब्दात्परतः अब्दमध्ये याम्यायनेऽपि कार्यः । “नंदा मदनभृतामापातवैधृतिवि-



ष्टिषु । शुक्रार्किकभौमपरिघध्रुवमिश्रोग्रमैत्रभैः ॥ कर्तुश्चंद्रेऽष्टवेदांत्ये जन्म  
प्रत्यरितारके । त्रिपादभे सिते पक्षेऽयने याम्येऽब्दतः परम् ॥ शवप्र-  
तिकृतेर्दाहः शुक्रेज्यास्ताधिमासके । नष्टो मध्यो द्विपान्मैत्रद्वीशादिति-  
भगध्रुवे ॥” इति निबन्धोक्तेः । दिनक्षयोऽपि वर्ज्यः । वर्जयेत्तु दिनक्षय-  
मिति गार्ग्योक्तेः । पातपरिघे पातो व्यतीपातो महापातश्च परि-  
घश्च एतेषु दाहो न कार्यः । देवेज्यशुक्रास्तके दाहो न कार्यः । भद्रा-  
यां वैधृतौ च तथा सिते शुक्लपक्षे इति ॥ ५१ ॥

अथ तेनैव च्छंदसा वर्ज्यान्तराण्याह—

जन्मप्रत्यरितारयोर्मृत्तिसुखांत्येऽब्जे च कर्तुर्न सन्  
मध्यो मैत्रभगादितिध्रुवविशाखाद्व्यंघ्रिभे ज्ञेऽपि च ॥  
श्रेष्ठोऽर्केज्याविधोर्दिने श्रुतिकरस्वात्यश्विपुष्ये तथा  
त्वाशौचात्परतो विचार्यमखिलं मध्ये यथासंभवम् ५२

जन्मप्रत्यरितारयोरिति ॥ कर्तुर्जन्मप्रत्यरितारयोः जन्मतारा उत्प-  
त्तिनक्षत्रं दशमैकोनविंशं चेति प्रत्यरितारा जन्मभातपंचमचतुर्दशत्र-  
योविंशं नक्षत्रम् । तथा कर्तुर्मृत्तिसुखांत्येऽब्जे अष्टमचतुर्थद्वादशस्थे  
चंद्रे सति दाहो न सन्न प्रशस्तः । अथ मध्यनक्षत्राणि । मैत्रमनुरा-  
धा भगः पूर्वाफाल्गुनी अदितिः पुनर्वसुः ध्रुवाणि रोहिण्युत्तरात्रयम् ।  
विशाखाद्व्यंघ्रिभं मृगचित्राधनिष्ठाः । ज्ञे बुधेऽपि शवदाहो मध्यमः ।  
अथोत्तमानि । अर्केज्याभ्यां सहिते विधुः अर्कगुरुचंद्रवारे तथा श्र-  
वणहस्तस्वात्यश्विनीपुष्येषु पंचनक्षत्रेषु शवप्रतिकृतेर्दाहः श्रेष्ठः । इद-  
मखिलमाशौचात्परतोऽनंतरम् । मध्ये तु यथासंभवं किंचिद्गुणांगी-  
कारेण विचार्यम् ॥ ५२ ॥

अथ मूलनक्षत्रजातस्य विशेषमुपजातिकयाह—

अभुक्तमूलं घटिकाचतुष्टयं ज्येष्ठांत्यमूलादिभवं हि  
नारदः ॥ वसिष्ठ एकद्विघटीमितं जगौ बृहस्पति-  
स्त्वकेघटीप्रमाणकम् ॥ ५३ ॥



अमुक्तमूलमिति ॥ नारदः अमुक्तमूललक्षणं ज्येष्ठांत्यमूलादि-  
भवं घटीचतुष्टयं जगौ । ज्येष्ठांत्यघटीचतुष्टयं मूलादिघटीचतुष्टयं  
चेत्यर्थः । नारदः । “यो ज्येष्ठांमूलयोरंतरालप्रहरजः शिशुः । अमुक्त-  
मूलजः सार्षपघानक्षत्रयोरपि ॥” अयमेव मुख्यः पक्षः । कश्यपादि-  
बहुमुनिसंवादात् । कश्यपः । “ ज्येष्ठांत्यमूलयोरंतरालयामोद्धवः  
शिशुः । अमुक्तमूलजः सोऽथ त्वाश्लेषापित्र्ययोरपि ॥ ” वसिष्ठोऽपि ।  
“भुजंगपौरंदरपौष्णभानां तदग्रभानां च तदंतरालम् । अमुक्तमूलं  
प्रहरप्रमाणं त्यजेत्सुतं तत्र भवां सुतां च ॥” इति । वसिष्ठ एकद्विघटी-  
मितं जगौ । ज्येष्ठान्ते एकघटिका मूलाद्यघटिकाद्वयमित्यर्थः । इदं  
वसिष्ठेन केचिन्मतमुक्तम् । यतस्तद्वाक्ये केचित् अपरे इति पदोक्तः ।  
तद्वाक्यं च । “ ज्येष्ठांत्यपादघटिकामितमेव केचिन्मूलं ह्यमुक्तमपरे  
पुनरामनंति । मूलाद्यपादघटिकाद्वितयेन सार्द्धमष्टौ समाः परिहरेदिह  
जन्मभाजम् ॥ ” इति । बृहस्पतिस्तु एकघटीप्रमाणकं जगौ । ज्ये-  
ष्ठांत्यार्धघटिका मूलाद्या चार्धघटिकेत्यर्थः । गुरुः । “ ज्येष्ठांत्यघटि-  
कार्द्धं च मूलादौ घटिकार्धकम् । तयोरंतरगता नाडी ह्यमुक्तं मूलमु-  
च्यते ॥ ” इति ॥ ५३ ॥

अथान्य आचार्या उपजातिकयाहुः—

अथोचुरन्ये प्रथमाष्टघट्यो मूलस्य शाक्रांतिमपंच  
नाड्यः ॥ जातं शिशुं तत्र परित्यजेद्वा मुखं पिता-  
स्याष्टसमा न पश्येत् ॥ ५४ ॥

अथोचुरन्य इति ॥ आचार्याः प्रोचुः । मूलस्य प्रथमा अष्ट घ-  
टिकाः शाक्रस्य ज्येष्ठाया अंतिमाः पंच नाडिका एवमुभयोरंतराले  
त्रयोदशघटिका अमुक्तसंज्ञकाः प्रोचुः । उक्तं च । “ ज्येष्ठांत्या घ-  
टिकाः पंच मूलाद्या वसुनाडिकाः । अमुक्तमिति तज्ज्ञेयं तत्र जातं  
शिशुं त्यजेत् ॥ ” इति । तत्फलमाह । तत्रामुक्तमूले जातं शिशुं  
बालं बालां वा पिता परित्यजेत् । त्यागाशक्तौ वा पितास्याष्टसमा  
अष्टौ वर्षाणि मुखं न पश्येत् । नारदः । “अमुक्तमूलजं पुत्रं पुत्रीमपि



परित्यजेत् । अथवाब्दाष्टकं तातस्तन्मुखं न विलोकयेत् ॥ ” इति ।  
अत्र घटीनां न्यूनाधिक्यकथनं दोषस्याधिक्याल्पत्वकथनार्थं  
ज्ञेयम् ॥ ५४ ॥

अथ मूलाश्लेषाजातस्य चरणवशेन फलमुपजातिकयाह—

आद्ये पिता नाशमुपैति मूलपादे द्वितीये ज्ञाननी  
तृतीये ॥ धनं चतुर्थेऽस्य शुभोऽथ शांत्या सर्वत्र  
सत्स्यादहिमे विलोमम् ॥ ५५ ॥

आद्ये पितेति ॥ मूलप्रथमचरणे जातस्य बालस्य पिता नाशं  
प्राप्नोति । द्वितीयचरणे जननी माता नाशं प्राप्नोति । सापत्नमा-  
तरि मातृशब्दो गौणः । तेन गौणमुख्ययोर्मुख्ये कार्यसंप्रत्यय  
इति जननीपदप्रयोगः । तृतीयचरणे धनं नश्यति । चतुर्थचरणो  
बालस्य शुभः । अत्र विशेषो नारदेनोक्तः । “ दिवा जातस्तु पितरं  
रात्रौ तु जननीं तथा । आत्मानं संध्ययोर्हति नास्ति गंडो निरा-  
मयः ॥ ” वसिष्ठस्तु । “ मूलाद्यपादो यदि रात्रिभागे तदात्मनो  
नास्ति पितुर्विनाशम् । द्वितीयपादो दिनगो यदि स्यान्न मातुर-  
ल्पोऽपि तदास्ति दोषः ॥ ” अथानंतरं शांत्या मूलाश्लेषांत्यास्वनुष्ठि-  
तया सर्वत्र चरणचतुष्टयेऽपि सत् शुभमनिष्टफलनाशकं कल्याणं  
स्यात् । “ शास्त्रोक्तरीत्या खलु सूतकांते मासे तृतीयेऽप्यथ वत्सरांते । ”  
इति कालत्रयं वसिष्ठेनोक्तम् । मातृगंडे तु विशेषः । “ मातृगंडे सुते  
जाते सूतकांते विचक्षणः । कुर्याच्छांतिं तदक्षे वा तद्दोषस्यापनु-  
त्तये ॥ ” शिष्टास्तु सर्वत्रापि यन्नक्षत्रे जन्म तन्नक्षत्र एव शांतिरिति  
व्यवहरन्ति । अथाहिमे विलोममिति आश्लेषायां मूलपादोक्तं फलं वि-  
लोमं विपरीतं ज्ञेयम् । मूलस्य प्रथमपादे पितृनाश इत्युक्तं स आश्लेषा-  
चतुर्थपादोत्पन्नस्य । द्वितीयपादे मातृनाशः स आश्लेषातृतीयचरणे  
तृतीयचरणे धननाश उक्तः स आश्लेषाद्वितीयचरणे । चतुर्थचरणे  
शुभमुक्तं तदाश्लेषाप्रथमचरणे ज्ञेयम् । अत्र बहुविचारोऽस्ति ग्रंथभूय-



स्त्वभयान्न लिख्यते । अथ कश्चिन्मूलवृक्षादिविचार उक्तो जयार्णवे ।  
 “मूलं स्तंभस्त्वचा शाखा पत्रं पुष्पफलं शिखा । मुनयोऽष्टौ दिशो रु-  
 द्राः सूर्याः पंचाब्धयोऽग्नयः ॥ मूले तु मूलनाशः स्यात्स्तंभे वंशवि-  
 नाशनम् । त्वचि मातुर्भवेत्क्लेशः शाखायां मातुलस्य च ॥ पत्रे राज्यं  
 विजानीयात्पुष्पे मंत्रिपदं स्मृतम् । फले च विपुला लक्ष्मीः शिखायाम-  
 ल्पजीवितम् ॥” अस्य मूलपुरुषस्यांगेषु घटीन्यासस्तत्रैव । “मूलस्य  
 घटिकान्यासो मूर्ध्नि पञ्च नृपो भवेत् । मुखे सप्त मृतिः पित्रोः स्कंधे  
 वेदा महाबलः ॥ बाह्वोरष्टौ बली पाण्योस्तिस्रो हस्तान्वितो भवेत् ।  
 हृदि खेटा भूपमंत्री नामौ द्वौ ब्रह्मविद्भवेत् ॥ गुह्ये दशातिकामी स्याज्जा-  
 नुनोः षण्महामतिः । पादयोः षण्मृतिस्तस्येत्युक्तवान्कमलासनः ॥”  
 इति । अथ मूलोद्भूतकन्यायाः फलार्थं मूलांगविभागस्तत्रैव । “चतस्रो  
 नाडिकाः शीर्षे कुर्वन्ति पशुनाशनम् । मुखे षड् धनहानिः स्यात्कंठे  
 पंच धनागमः ॥ कौटिल्यं हृदये पंच बाह्वोर्वित्तागमस्ततः । वेदाः  
 पाण्योर्दया धर्मं वेदा गुह्येति कामिनीः ॥ ज्येष्ठमातुलनाशश्च जंघयो-  
 र्युगनाडिकाः । ज्येष्ठभ्रातृविनाशश्च चतस्रो जानुयुग्मके ॥ पादयोर्द-  
 श नाड्यश्च तत्र वैधव्यमादिशेत् । इति मूलप्रसूताया मुनिभिः फल-  
 मीरितम् ॥” अथाश्लेषाजातयोः पुत्रकन्ययोरंगविभागेन फलं तत्रैव ।  
 “मूर्ध्नि पंचसु राज्याग्निर्मुखे सप्त पितृक्षयः । नेत्रे द्वे जननीनाशो ग्री-  
 वायां स्त्रीषु लंपटः ॥ स्कंधे वेदा गुरौ भक्तिर्हस्तेऽष्टौ च बली भवेत् ।  
 हृद्येकादशभिश्चात्मघाती संजायते नरः ॥ स्त्री वा नामौ भ्रमः षड्-  
 भिर्गुदे नवे तपोधनः । पादे पंच धनं हन्ति सार्पादेतत्फलं क्रमात् ॥  
 अथाश्लेषावृक्षोऽपि तत्रैवोक्तः । फलं “पुष्पं दलं शाखा त्वग्लता स्कंध  
 एव च । सार्पबल्ल्यां दशाक्षांस्वरविश्वार्कसागराः ॥ नाडिकास्तद्भवे  
 वाले फलं ज्ञेयं यथाक्रमम् । श्रीः श्रीराजभयं हानिर्मातृपित्रात्मसं-  
 क्षयः ॥” इति । अयं विभागो नक्षत्रस्य षष्टिघटिकात्मको ज्ञेयः ।  
 न्यूनातिरिक्ते अनुपातः ॥ ५५ ॥



अथ मूलनिवासं सफलमिद्वज्रयाह—

स्वर्गे शुचिप्रोष्ठपदेषमावे भूमौ नभःकार्तिकचैत्रपौषे ॥  
मूलं ह्यधस्तात् तपस्यमार्गवैशाखशुक्रेष्वशुभं च तत्र ५६

स्वर्ग इति ॥ शुचिराषाढः । प्रोष्ठपदो भाद्रपदः । इष आश्विनः ।  
माघः प्रसिद्धः । एषु मासेषु मूलं मूलनक्षत्रं स्वर्गेऽस्ति । श्रावणका-  
र्तिकचैत्रपौषेषु भूमौ तिष्ठति । तपस्यः फाल्गुनः । शुक्रो ज्येष्ठः ।  
फाल्गुनमार्गशीर्षवैशाखज्येष्ठेषु अधः पाताले मूलं तिष्ठति । तत्फलं  
च यदा मूलनक्षत्रं यस्मिन्मासे यत्र भवति तत्रैव स्वर्गमृत्युपाताले-  
ष्वेव प्रोक्तं शुभाशुभफलं ददाति । तेन द्रव्याद्यभावे स्वर्गपातालस्थे  
मूले दोषाभावाच्छांतेरनावश्यकत्वं ज्ञेयम् । यदा तु भूमावेव मूलं  
तदा शांतिरवश्यं विधेयेति शक्तेन । उक्तं च ज्यौतिषार्णवे । “भूमिष्ठं  
दोषबहुलं स्वल्पमन्यत्र संस्थितम्” इति । ज्योतिर्निबन्धे । “मूलाश्वि-  
पित्र्यचरणे प्रथमे च नूनं पौष्णेंद्रयोश्च फणिनश्च तुरीयपादे । मातुः  
पितुः स्वपुणोऽपि करोति नाशं जातो यदा निशि दिनेऽप्यथ सं-  
ध्ययोर्वा ॥” इति । तत्रापि शांत्या शुभं भवतीति ज्ञेयम् ॥ ५६ ॥

अथ मूलप्रसंगाद्दृष्टेषु गंडांतादिनिमित्तेषु जातस्यारिष्टं परिहारं  
च शार्दूलविक्रीडितेनाह—

गंडांतैर्द्रुमशूलपातपरिवव्याघातगंडावमे  
संक्रांतिव्यतिपातवैधृतिसिनीवालीकुहूदर्शके ॥  
वज्रे कृष्णचतुर्दशीषु यमघंटे दग्धयोगे मृतौ

विष्टौ सोदरभे जनिर्न पितृभे शस्ता शुभा शान्तिः ५७

गंडांतैर्द्रुमेति ॥ एतेषु शिशोरुत्पत्तिर्नो शस्ता दुष्टफलदा । गंडां-  
तं तिथिनक्षत्रलग्नानां संधिः । तल्लक्षणं ज्येष्ठापौष्णभेत्यादिना व-  
क्ष्यति । इंद्रमं ज्येष्ठानक्षत्रम् । शूलयोगः । पातो महापातः । परि-  
वव्याघातगंडयोगाः । अवमस्तिथिक्षयः । संक्रांतिः सूर्यसंक्रमण-  
पुण्यकालः । व्यतीपातवैधृती योगौ । सिनीवाली दृष्टेदुस्मावस्या ।



कुहूर्नेष्टेदुरमावस्या । “सा दृष्टेदुः सिनीवाली सा नष्टेदुकला कुहूः ।”  
 इत्यभिधानात् । दर्शश्चंद्रदर्शनसहितामावस्या । एतद्भेदोऽग्रे  
 प्रतिपादयिष्यते । वज्रे वज्रयोगे । कृष्णपक्षचतुर्दश्याम् । यमघंटे  
 मघाविशाखेत्युक्ते । दग्धयोगे सूर्यशंपचाभिरसाष्टनंदा इत्युक्ते ।  
 मृतौ द्वीशात्तोयादित्युक्ते मृत्युयोगे । विष्टौ भद्रायाम् । सोदरस्य  
 भ्रातुर्भगिन्या वा नक्षत्रे । पितृभे माता च पिता च पितरौ  
 तयोर्भे मातृपितृभे च । एषु निमित्तेषु सुतस्य सुताया वा जन्म  
 चेत्स्यात्तदाग्निष्टकृत्स्यादित्यर्थः । दुष्टनिमित्तस्योपलक्षणत्वात् ।  
 त्रीतरजन्माप्यनिष्टम् । सजातीयापत्यत्रयप्रसवानंतरं विजाती-  
 यापत्यप्रसवस्त्रीतरः । तथा पुत्रत्रयप्रसवानंतरं कन्याजन्म ।  
 कन्यात्रयप्रसवानंतरं पुत्रजन्म । सा जनिः शांतितः वसिष्ठादि-  
 प्रोक्तशांत्या स्वनुष्ठितया शुभा । परिणामसुखदायिनीत्यर्थः ।  
 अथ शांतयो लिख्यन्ते । तत्र प्रथमं मूलशांतिरुच्यते । “शौनक  
 उवाच । अथातः संप्रवक्ष्यामि मूलजातहिताय च । मातापित्रोर्ध-  
 नस्यापि कुले शांतिं हिताय च ॥ त्यागो वा मूलजातस्य स्यादष्टा-  
 व्दात्प्रदर्शनम् । अभुक्तमूलजातानां परित्यागो विधीयते ॥ अदर्शना-  
 द्वापि पितुः स तु तिष्ठेत्समाष्टकम् । एवं च दुहितुर्ज्ञेयं मूलजातफलं  
 बुधैः ॥ मुख्यकालं प्रवक्ष्यामि शांतिहोमस्य यत्नतः । जातस्य  
 द्वादशाहे तु जन्मर्क्षे वा शुभे दिने ॥ समाष्टके वा मतिमान्कुर्याद्वै शांति-  
 मादरात् ।” वसिष्ठः । “सुसंभे पुण्यदेशे तु मंडपं कारयेद्बुधः । कुंडं च  
 तद्बहिः कुर्याद्ब्रह्मज्ञोक्तमार्गतः ॥ पञ्चामृतं पंचगव्यं पंचत्वक्पल्ल-  
 वानि च । उदुंबरवटाश्वत्थप्लक्षाम्रत्वक्सपल्लवाः ॥ शतौषधीमूलशंख-  
 नवरत्नानि मृत्तिकाः । कुष्ठं मांसी हरिद्रे द्वे मुरा शैलेयचंदनम् ॥ वचा  
 चंपकमुस्ता च सर्वौषधो दशैव हि । गजाश्वरथ्यावल्मीकसंगमस्था-  
 नसंभवाः ॥ हृद्गोराजनगरद्वारतश्चाष्टमृत्तिकाः ।” शतौषधीमूलानि च ।  
 अश्मरी १ सहदेवी २ अपराजिता ३ मुंडा ४ उशीर ५ वाला ६  
 अधःपुष्पी ७ शंखपुष्पी ८ ज्येष्ठीमधु ९ कोरक १० चक्रांकिता ११



विष्णुक्रांता १२ शिवक्रांता १३ मयूरशिखा १४ काकजंघा १५  
 भृंगराज १६ कुमारी १७ यह १८ कर्णिकार १९ अपामार्ग २०  
 बिल्व २१ षण्मूला २२ अंबुज २३ उत्तरा २४ पुत्रजीव २५ दूर्वा २६  
 काश २७ कुश २८ साल २९ ताल ३० चक्रमर्द ३१ सिंही ३२  
 व्याघ्री ३३ अर्क ३४ प्लक्ष ३५ पलास ३६ पिप्पल ३७ वट ३८  
 उदुंबर ३९ तुलसी ४० उत्पल ४१ शतपत्र ४२ अतसी ४३ सा-  
 रिवा ४४ कदंब ४५ बकुल ४६ शमी ४७ राहिक ४८ निर्गुंडी ४९  
 मुण्डी ५० दंडी ५१ ब्राह्मी ५२ अशोक ५३ सूर्यभक्ता ५४ रुद्र-  
 जटा ५५ कदली ५६ बीजपूरक ५७ दमनक ५८ मुसली ५९ पुन-  
 र्नेवा ६० आम्र ६१ पाटल ६२ श्रीपर्णी ६३ क्रूरवीर ६४ चंपक ६५  
 गुडूची ६६ देवदारु ६७ अगरु ६८ चन्दन ६९ कुटज ७०  
 शिशु ७१ हरिद्रा ७२ जटामांसी ७३ वचा ७४ कुष्ठ ७५ तज ७६  
 दारुहरिद्रा ७७ बंधुजीव ७८ सिंधुवार ७९ शठी ८० अश्वगन्धा ८१  
 मुस्ता ८२ कुरंटक ८३ पनस ८४ जीवक ८५ जाती ८६ मा-  
 लती ८७ मधुक ८८ खदिर ८९ सप्तच्छद ९० शिरीष ९१  
 काकमाची ९२ शतावरी ९३ केतकी ९४ जंबु ९५ शाखा ९६  
 वेतस ९७ आमलक ९८ सरल ९९ गिरिकर्णी १०० इति । “तिल-  
 माषयवत्रीहिगोधूमानि प्रियंगवः । चणकैः सहिताः सप्त सद्बीजानि  
 च सर्वदा ॥ वज्रमौक्तिकवैदूर्यपुष्परागेंद्रनीलकम् । पंचरत्नभिदं प्रोक्तं  
 मंत्रैः कुंभेषु निक्षिपेत् ॥ सुवर्णेन प्रमाणेन तदर्धार्धेन वा पुनः ।  
 निर्ऋतिप्रतिमां कुर्याद्विंशतिशतविजितः ॥ ” अत्र विशेषः शौनके-  
 नोक्तः । “ पलमानेन वार्धेन पादेनाथ स्वशक्तितः । नक्षत्रदेवता-  
 रूपं कारयित्वा विचक्षणः ॥ यद्वा मूल्यं सुवर्णस्य स्थापयित्वा प्रपू-  
 जयेत् । सुवर्णं सर्वदेवत्यं सर्वदेवात्मकोऽनलः ॥ सर्वदेवात्मको विप्रः  
 सर्वदेवमयो हरिः । ” इति । “वस्त्राणि षोडशाष्टौ च शुक्लसूक्ष्माण्यतं-  
 द्रितः । ब्राह्मणान्वरयेत्पश्चात्स्वस्तिवाचनपूर्वकम् ॥ श्रौत्रियांश्चतुरो  
 वाष्टौ द्वादश त्वथ षोडश । प्रधानाचार्यमेतेषां श्रेष्ठं तत्प्रतिमार्चने ॥



ईशानादिचतुष्कोणेष्वव्रणाञ्जलपूरितान् । पूर्वोक्तद्रव्यसंयुक्तान्स्था-  
पयेद्रक्तवर्णकान् ॥ विप्रान्पृथक्पृथग्वापि मधुपर्कादिनार्चयेत् । द्वारेषु  
जापकान्घौ द्वौ द्वौ च वरयेत्पुनः ॥ अब्जिगैर्वारुणैर्मन्त्रैः शुक्लपुष्पा-  
क्षतादिभिः । तत्तत्कुम्भे जलं स्पृष्ट्वा कुशकूर्चैर्जपेदिति ॥ रुद्रसूक्तं च  
भद्राग्निरानो भद्रा इति क्रमात् । पुरुषसूक्तं च तन्मन्त्रैर्देवान् ध्यात्वा  
प्रयत्नतः ॥ गोमूत्रं गोमयं क्षीरं दधि सर्पिः कुशोदकम् । पंचगव्यमिदं  
कुम्भे क्षिपेद्भजमदान्वितम् ॥ रजतं कांचनं ताम्रं विद्रुमं तीर्थवारि च ।  
निक्षिपेद्धेममूल्यं च दशाष्टयवनिर्मितम् ॥ देवदारुश्च शैलेयं पद्मं नीलो-  
त्पलं तथा । वचां लोभ्रं प्रियंगुं च शतच्छिद्रे घटे क्षिपेत् ॥ वंशपात्रो-  
परि न्यस्तं शतच्छिद्रे घटे स्थितम् । ततश्च निर्ऋतिं देवमर्चयेत्पश्चिमा-  
मुखम् ॥ मोषुणस्तिवति मंत्रेण शुक्लवस्त्राक्षतादिभिः । मूलरूपं विधात-  
व्यं श्यामं कुणपवाहनम् ॥ खड्गखेटधरं चोग्रं द्विभुजं च वृकाननम् ।  
स्थापयेच्च ग्रहांश्चैव वस्त्रगंधादिभिर्यजेत् ॥ चरुं च श्रपयेत्तत्र नैर्ऋतं  
दुष्कृतापहम् ॥ तत्र चत्वारः कुंभाश्चतुर्दिक्षु स्थाप्याः । एकः कुंभो  
रुद्रस्थापनार्थमन्यः स्थाप्यः । एकः शतच्छिद्रः कुंभः तस्मिन्कुम्भे  
देवदारुशैलेयमित्याद्यौषधानि तथा सुवर्णमूल्यमष्टादशयवपरिमितं  
निक्षिप्य तदुपरि वंशादिपात्रं निधाय तदुपरि वस्त्रं निधाय तत्र  
निर्ऋतिप्रतिमामिन्द्रप्रतिमां जलप्रतिमासहितां स्थापयेत् । ततः षो-  
डशोपचारैः पंचोपचारैर्वा पूजयेत् । उक्तं च शौनकेन । “ पुण्य-  
ग्निर्मन्त्रितैस्तोयैः प्रोक्षितायां क्षितौ ततः । तत्रोदकुम्भं सुशुद्धं  
रक्तं व्रणविवर्जितम् ॥ अकृष्णमूलं निर्णिक्तं पूरयेन्निर्मलांभसा ।  
आकलशेष्वित्यनया कलशस्थापनं शुभम् ॥ इमं म इति मंत्रेण पूरये-  
त्तीर्थवारिणा । कुम्भं च वस्त्रगंधाद्यैस्तत्तन्मन्त्रैः प्रपूजयेत् ॥ याः फलि-  
नीरित्यनया क्षिपेद्भद्रनौषधादिकम् । वस्त्रावगुंठितं कुर्यात्पूरयेत्तीर्थवा-  
रिणा ॥ कूर्चहेमसमायुक्तं चूतपल्लवसंयुतम् । स्वस्तिकोपरि विन्यस्य  
क्षीरद्रुमसपल्लवैः ॥ द्रोणव्रीहींश्च निक्षिप्य ईशाने च निधापयेत् ।  
पंचस्तनानि निक्षिप्य सर्वौषधिसमन्वितम् ॥ अर्चितं गंधपुष्पाद्यैः



श्रीरुद्रं तत्र संजपेत् । तथा प्रतिरथं सूक्तं शतरुद्रानुवाककम् ॥ रक्षा-  
मंत्रं तथा पुण्यं रक्षोघ्नं च स्पृशञ्जपेत् । त्रियंबकं जपेत्सम्यगष्टो-  
त्तरसहस्रकम् ॥ एकवारं तथा जापी पञ्चमानीः स्पृशञ्जपेत् । जपस्य  
पञ्च कुंभांश्च द्वयं वा तदलामर्तः ॥ श्रीरुद्रस्यैककुंभं च सर्वसूक्तानि  
तत्र तु । तथान्यं पञ्चमं कुंभं पूर्वोक्तैर्लक्षणैर्युतम् ॥ चतुःप्रस्रवणं कु-  
र्यात्पञ्चवक्त्रं च तद्भवेत् । वस्त्रावगुंठितं कुर्यात्पूरयेत्तीर्थवारिणा ॥  
पञ्चरत्नसमायुक्तमाभ्रपल्लवसंयुतम् ॥ एतस्मिन्नपि पञ्चरत्नसप्तमृत्ति-  
काशतमूलदेवदारुप्रभृत्यौषधहेममूलानि क्षिपेत् । तत्र शतमूलालाम्भे  
“विष्णुक्रांता सहदेवी तुलसी च शतावरी । मूलानीमानि गृह्णी-  
याच्छतालाम्भे विशेषतः । तस्योपरि न्यसेत्पात्रं स्वर्णं वा रौप्यमृ-  
न्मयम् । शुद्धवस्त्रेण संछाद्य शतमूलानि निक्षिपेत् । कुम्भोपरि न्यसे-  
द्विद्वान्मूलनक्षत्रदैवतम् । अधिप्रत्यधिदेवौ च दक्षिणोत्तरदेशयोः ॥  
अधिदेवं यजेदादौ ज्येष्ठानक्षत्रदैवतम् । एवं प्रत्यधिदेवं च पूर्वाषा-  
ढक्षदैवतम् । स्वर्लिंगोक्तैश्च मंत्रैश्च प्रधानादीन्प्रपूजयेत् । पञ्चामृतेन  
संस्नाप्य आवाह्याथ समर्चयेत् । उपचारैः षोडशभिर्यद्वा पञ्चोपचा-  
रकैः । रक्तचंदनगंधाद्यैः पुष्पैः कृष्णसितादिभिः । मेषशृंगादिधूपैश्च  
घृतदीपैस्तथैव च । सुरापोलिकमांसौघैर्नैवेद्यैर्भोजनादिभिः । मत्स्यमांस-  
ससुरादीनि ब्राह्मणानां विवर्जयेत् । सुरास्थाने प्रदातव्यं क्षीरं सैधव-  
मिश्रितम् । पायसं लवणोपेतं मांसस्थाने प्रकल्पयेत् । उक्तगंधाद्यलाम्भे  
तु यथालाभं समर्पयेत् । पुष्पांतं तु समभ्यर्च्य होमं कुर्याद्यथोदित-  
म् । निर्वापप्रोक्षणादीनि चरोः कुर्याद्यथाविधि । हविर्गृहीत्वा विधिना  
नैर्ऋतेर्वक्त्रमाहुनेत् ॥ अत्र वसिष्ठेन विशेषोऽभिहितः । मूलं प्रजामिति  
मंत्रद्वयस्य कण्व ऋषिः । निर्ऋतिर्देवता । अनुष्टुप् छंदः । मूलम्  
स्वाहा प्रजापतये स्वाहेत्युपहोममंत्रौ । “पलाशसमिदाज्येन चरुणा-  
ष्टसहस्रकम् । अथवाष्टोत्तरशतं प्रत्येकं जुहुयात्ततः । मूलं प्रजामित्यष्टा-  
भिर्वाक्यैर्मंत्रद्वयेन च । सावित्रसौम्यनैर्ऋत्यमंत्रैश्चत्यसंभवैः । समि-  
द्भिश्च तिलव्रीहीन्हुत्वा व्याहृतिभिस्ततः । मूलं प्रजामित्यष्टौ च वाक्या-



न्याचार्यको जपेत् । अष्टोत्तरसहस्रं वा शतं वा नियतात्मवान् । ”  
 अयं होमप्रकारस्तु शाखांतरविषयो ध्येयः । “मोषुणः परापरेति यत्ते  
 देवेति वाः पुनः । पायसं घृतसंमिश्रं हुनेदष्टोत्तरं शतम् । समिदाज्य-  
 चरूपश्चाच्छक्तितः संख्यया हुनेत् । अधिदैवतयोश्चैव जुहुयात्स्व-  
 स्वमंत्रकैः । नक्षत्रदेवताभ्यश्च पायसेन तु होमयेत् । कृणुष्वेति पंचद-  
 शभिर्जुहुयात्कृसरं ततः । गायत्र्या जातवेदसे त्रियंबकमिति क्रमात् ।  
 सीरा युंजंति तामग्निं वास्तोष्पत्यग्निमेव च । क्षेत्रस्य पतिना गृणाना-  
 ग्निं दूतं तथैव च । श्रीसूक्तेन तथा विद्वान्समिदाज्यचरुं क्रमात् । अष्टो-  
 त्तरशतैर्वथ अष्टाविंशतिभिः क्रमात् । अष्टाष्टसंख्यया वापि जुहुया-  
 च्छक्तितो बुधः । त्वं नृः सोमेन पायसं जुहुयानु त्रयोदश । चतुर्गृ-  
 हीतमाज्यं च या ते रुद्रेति मंत्रतः । स्तुवेण जुहुयादाज्यं महाव्याह-  
 तिभिः क्रमात् । हुत्वा स्विष्टकृतं पश्चात्प्रायश्चित्ताहुतीहुनेत् । आ-  
 चार्यो यजमानो वा अग्नौ पूर्णाहुतिं हुनेत् । होमशेषं समाप्याथ वह्निमा-  
 रोपयेत्ततः । कुंभाभिमंत्रणं कुर्यादक्षिणेनाभिमर्शयेत् । मृत्युप्रश-  
 मनार्थाय जपेच्च त्र्यंबकं शतम् । रुद्रकुंभोक्तमार्गेण रुद्रमंत्रं स्पृशञ्ज-  
 पेत् । धूपं दीपं च नैवेद्यं कुंभयुग्मे निवेदयेत् । प्रसादयेत्ततो देवम-  
 भिषेकार्थमादरात् । भद्रासनोपविष्टस्य यजमानस्य ऋत्विजः ।  
 दारपुत्रसमेतस्य कुर्युः सर्वेऽभिषेचनम् । अक्षीभ्यामिति सूक्तेन पा-  
 वमानीभिरेव च । आपोहिष्ठेति नवभिराप इद्राद्वयेन च । सहस्राक्षतृ-  
 चेनापि देवस्य त्वेति मंत्रकैः । शिवसंकल्पमंत्रेण वक्ष्यमाणैश्च मंत्रकैः ।  
 योऽसौ वज्रधरो देवो महेंद्रो गजवाहनः । मूलजातशिशोर्दोषं माता-  
 पित्रोर्व्यपोहतु । योऽसौ शक्तिधरो देवो हुतभुङ्क्ते मेषवाहनः । सप्तजि-  
 ह्वश्च देवोऽग्निर्मूलदोषं व्यपोहतु । योऽसौ दंडधरो देवो धर्मो माहि-  
 षवाहनः । मूलजातशिशोर्दोषं व्यपोहतु यमो मम । योऽसौ खड्गधरो  
 देवो निर्ऋती राक्षसाधिपः । प्रशामयतु मूलोत्थं दोषं गंडांतसंभ-  
 वम् । योऽसौ पाशधरो देवो वरुणश्च जलेश्वरः । नक्रवाहः प्रचेता-  
 ह्नो मूलोत्थावं व्यपोहतु । योऽसौ देवो जगत्प्राणो मारुतो मृगवा-



हनः । प्रशामयतु मूलोत्थं दोषं बालस्य शांतिदः । योऽसौ निधिप-  
तिर्देवः खड्गभृन्नखाहनः । मातापित्रोः शिशोश्चैव मूलदोषं व्यपो-  
हतु । योऽसौ पशुपतिर्देवः पिनाकी वृषवाहनः । आश्लेषामूलगंडां-  
तदोषमाशु व्यपोहतु । विघ्नेशः क्षेत्रपो दुर्गा लोकपाला नव ग्रहाः ।  
सर्वदोषप्रशमनं सर्वं कुर्वतु शांतिदाः । तच्छंयोरभिषेकं तु सर्वदो-  
षोपशांतिदम् । सर्वकामप्रदं दिव्यं मंगलानां च मंगलम् । वस्त्रांत-  
रितकुंभाभ्यां पश्चात्तु स्नापयेद्बुधः । ततः शुक्लांबरधरः शुक्लमाल्या-  
नुलेपनः । यजमानो दक्षिणाभिस्तोषयेद्विगादिकान् । धेनुं  
पयस्विनीं दद्यादाचार्याय सवत्सकाम् । निर्ऋतिप्रतिमां कुंभं  
वस्त्रं हेमं च दापयेत् । ग्रहार्थवस्त्रप्रतिमास्तस्मै दद्यात्प्रयत्नतः ।  
श्रीरुद्रजापिने देयः कृष्णोऽनङ्गान्प्रयत्नतः । तत्कुंभवस्त्रप्रतिमास्तस्मै  
दद्यात्प्रयत्नतः । उक्तालामे ततो दद्यादाचार्यब्रह्मऋत्विजाम् । तत्त-  
न्मूल्यं प्रदातव्यं शक्त्या वाथ प्रदापयेत् । दद्यादन्नं पायसादि ब्राह्म-  
णान्भोजयेच्छतम् । अलामे सति पंचाशद्वशकं तदलामतः । सर्व-  
ज्ञांतिश्च पठनमाशिषां 'ग्रहणं' तथा । गृही क्षमापयेद्विद्वान्निर्ऋतिः  
प्रीयतामिति । इति शौनकीये मूलशांतिः । अथाश्लेषाशांतिरप्येव-  
मेव कार्या । तत्र विभवे पूर्वोक्तवत्पंच कुंभाः स्थाप्याः । असंभवे कुंभ-  
द्वयम् । एकत्र रुद्रस्थापनम् । द्वितीये आश्लेषाप्रतिमास्थापनम् ।  
अभिमंत्रादि पूर्ववत् । तत्राश्लेषाप्रतिमा सर्पाकारा अधिदैवतबृहस्प-  
तिप्रतिमा प्रत्यधिदैवतपितृप्रतिमा स्थाप्या पूज्या च । " नमोऽस्तु  
सर्पेभ्य इति पूजामंत्र इतीरितः । सर्पो रक्तस्त्रिनेत्रश्च द्विभुजः पीतव-  
स्त्रकः । फलकासिधरस्तीक्ष्णो दिव्याभरणभूषितः । एवं ध्यात्वा  
ततोऽभ्यर्च्य होमकर्म समाप्तेत् । " अभिषेके विशेषः । " आश्लेषा-  
ऋक्षजातस्य मातापित्रोर्धनस्य च । भ्रातृज्ञातिकुलस्थानां दोषं सर्वं  
व्यपोहतु । पितरः सर्वभूतानां रक्षंतु पितरः सदा । सार्पनक्षत्रजा-  
तस्य वित्तं च ज्ञातिवांधवान् । सर्पाधीश नमस्तुभ्यं नागानां च  
गणाधिप । गृहाणार्घ्यं मया दत्तं सर्वारिष्टप्रशांतये । " इत्यर्घमंत्रः ।



“मूलनक्षत्रवत्कुर्यात्सर्पगंडे स्वनामतः” । एतच्च मूलाश्लेषाशांतिकद्वयं विवाहे उपस्थिते श्वशुरस्य श्वश्रवाश्च सत्त्वे मूलाश्लेषोत्पन्नयोरपि वधू-  
वरयोस्तत्तदरिष्टनिवृत्त्यर्थं विधेयम् । उपलक्षणत्वाच्च ज्येष्ठाविशाखो-  
त्पन्नाया वध्वा वरस्य ज्येष्ठबंधुनिष्ठबंधुपीडाशांतये च । नारदः ।  
“मूलजा श्वशुरं हंति व्यालजा च तदंगनाम् । ऐंद्री पत्यग्रजं हंति देवरं  
तु द्विदैवजा । शांतिर्वा पुष्कला चेत्स्यात्तर्हि दोषो न कश्चन” इति ।  
इत्याश्लेषाशांतिः । अथ गंडांतशांतिः । “गंडशांतिं प्रवक्ष्यामि  
सोममंत्रेण भक्तिमान् । कांस्यपात्रं प्रकुर्वीत पलैः षोडशभिर्नवम् ।  
अष्टाभिश्च चतुर्भिर्वा द्वाभ्यां वा शोभनं तथा । तन्मध्ये पायसं शंखे  
नवनीतेन पूरिते । राजतं चंद्रमभ्यर्चेत्तिसप्तपुष्पसहस्रकैः । देवज्ञः  
शुक्लवासास्तु शुक्लमाल्यांबरार्चितः । सोमोऽहमिति संचित्य पूजां  
कुर्यादतंद्रितः । दद्याद्वै दक्षिणामिष्टां गंडदोषप्रशांतये । शुक्लं वागी-  
श्वरं चैव ताम्रपात्रसमन्वितम् । गंडदोषोपशान्त्यर्थं दद्याद्वेदविदे  
शुचिः” । अत्रापि पूर्ववत्प्रतिमाकलशहोमाभिषेकादि कार्यमूतिथिगंडे  
त्वनङ्गवाहं नाक्षत्रे धनुरुच्यते । कांचनं लग्नगंडे तु गंडदोषो विन-  
श्यति । आद्यभागे पितुर्गंडे त्रयाणामभिषेचनम् । इतरत्र शिशोर्मा-  
तुरभिषेकं च कारयेत्” । अन्यच्च । “उत्तरातिष्यचित्रासु पूर्वाषा-  
ढाद्भवस्य च । कुर्याच्छांतिं प्रयत्नेन नक्षत्राकारजां बुधः । चित्राद्यर्द्धे  
पुष्यमध्यद्विपादे पूर्वाषाढाधिष्यपादे तृतीये । जातः पुत्रश्चोत्तराद्ये  
विधाती मातापित्रोर्भ्रातुरप्यात्मनश्च । द्विमासश्चोत्तरादोषः पुष्य-  
श्चैव त्रिमासकः । पूर्वाषाढाष्टमे मासि चित्रा षाण्मासिकं फलम् ।  
नवमासं तथाश्लेषा मूले चाष्टौ समाः स्मृताः । ज्येष्ठा मासे  
पंचदशे पुत्रदर्शनवर्जनम् । उत्तरे तिलपात्रं स्यात्तिष्ये गोदा-  
नमिष्यते । अजा चित्रासु वै देया पूर्वाषाढे तु कांचनम् ।  
यवांश्च व्रीहिमाषांश्च तिलमुद्रांश्च दापयेत् । यथावित्तानुसारेण  
कुर्याद्ब्राह्मणभोजनम् । पितुरायुष्यवृद्धयर्थं शांतिरत्र विधीयते” ।  
इति गंडांतादिशांतिः । अथ ज्येष्ठाशांतिः । भरद्वाजः । “ज्येष्ठादौ



मातृजननी मातामहं द्वितीयके । तृतीये मातुलं हन्ति चतुर्थे जननीं  
 तथा । आत्मानं पंचमे हन्ति षष्ठे गोत्रक्षयो भवेत् । सप्तमे कुलनाशः  
 स्यादष्टमे ज्येष्ठसोदरः । नवमे श्वशुरं हन्ति सर्वस्वं दशमे तथा । ” इति  
 प्रत्येकं घटिकाषट्कस्य फलमुक्तम् । अत्रापि मूलशान्तिवत्सर्वं कार्यम् ।  
 तत्र विशेषः । “घटिकैका चमैत्रांते ज्येष्ठादौ घटिकाद्वयम् । तयोः  
 संधिरिति ज्ञेयं त्रिशुगंडांतमीरितम् । ज्येष्ठांत्यपादस्तु पितुः स्वस्य  
 चाभिविनाशकः । ज्येष्ठक्षे कन्यका जाता हन्ति शीघ्रं धवाग्रजम् ।  
 शान्तिं तस्य प्रवक्ष्यामि गंडदोषप्रशांतये । ” तत्र चतुर्दिक्षु कुंभचतुष्टयं  
 संस्थाप्य तन्मध्ये शतच्छिद्रं पंचमं कुंभं संस्थाप्य पूर्ववत्पूजादि वि-  
 धाय तत्र । “वज्रांकुशधरं देवमैरावतगजान्वितम् । कुर्याच्छचीपतिं  
 रम्यं देवं सुरनायकम् । शालितंडुलसंपूर्णकुंभस्योपरि पूजयेत् ।  
 इंद्रायेंदो मरुत्वत इति मन्त्रेण वाग्यतः । पूजयेद्विधिना सम्यग्लो-  
 कपालगणान्वितम् । रक्तवस्त्रद्वयोपेतं देवराजं शचीपतिम् । पूजये-  
 द्वारुणैर्मित्रैः कुंभान्धीमान्प्रयत्नतः । त्वं नो अग्ने जपेदादौ स त्वन्नोऽपि  
 द्वितीयकम् । समुद्रज्येष्ठा इति चेमं मे गंगे चतुर्थकम् । पूजयेद्वस्त्रगं-  
 धाद्यैश्चतुरः कलशानपि । जपं कुर्युः प्रयत्नेन मन्त्रैरेभिर्द्विजोत्तमाः ।  
 आनो भद्रा जपं चादौ भद्रा अग्ने द्वितीयकम् । इंद्रसूक्तं रुद्रजाप्यं  
 जपेन्मृत्युंजयं ततः । इंद्रं संपूज्य देवेशं वरुणं कुंभसंस्थितम् । सुसं-  
 कल्पविधानेन होमकर्म ततश्चेत् । समिद्धिर्ब्रह्मवृक्षस्य शतमष्टोत्तरं  
 शतम् । सर्पिषा चरुणा चैव मूलमंत्रेण वाग्यतः । हुनेजाप्यं च  
 तेनैव यत इंद्रभयेति च । तिलान्व्याहृतिभिर्हुत्वा शतमष्टोत्तरं पृथक् ।  
 ततोऽभिषेकः । ततो रूपं रूपमिति मन्त्रेण तच्चक्षुरिति मन्त्रेण  
 आज्यावलोकनम् । पुनर्देवतापूजनं कृत्वा । “ नमोऽस्तु सुरनाथाय  
 नमस्तुभ्यं शचीपते । गृहाणार्घ्यं मया दत्तं गंडदोषप्रशांतये ।  
 अष्टोत्तरशतं संख्यां कुर्याद्ब्राह्मणभोजनम् । ” अन्यत्सर्वं तु पूर्व-  
 वत् । इति ज्येष्ठाशान्तिः । दिनक्षये व्यतीपाते व्याघाते विष्टि-  
 वधृतौ । शूले गंडे च परिधे वज्रे च यमघंटके । कालदंडे मृत्यु-  
 योगे दग्धयोगसमान्विते । तस्मिन्गंडदिने प्राप्ते प्रसूतिर्यदि



जायते । अतिदोषकरी प्रोक्ता तत्र पापयुते सति । विचार्य तत्र  
 दैवज्ञः शान्तिं कुर्याद्यथाविधि । यजनं देवतानां च ग्रहाणां चैव  
 पूजनम् । दीपं शिवालये भक्त्या गोघृतेन प्रदापयेत् । अभिषेकं शंकराय  
 अश्वत्थस्य प्रदक्षिणम् । अभीष्टफलसिद्धयर्थं कुर्याद्ब्राह्मणभो-  
 जनम् । गाणपत्यं पुरुषसूक्तं सौरं मृत्युंजयं शुभम् । शान्तिजाप्यं  
 ततश्चैव कृत्वा मृत्युंजयी भवेत् । इत्युत्तरगार्ग्यं दुष्टयोगशान्तिः ।  
 कुमारजन्मकाले तु व्यतीपातश्च वैधृतिः । संक्रान्तिश्च खेस्तत्र जातो  
 दारिद्र्यकारकः । नवग्रहमखं कुर्यात्तस्य दोषस्य शान्तये । प्रथमं गो-  
 मुखाजन्म ततः शान्तिं समाचरेत् । गृहस्य पूर्वदिग्भागे गोमयेना-  
 नुलिप्य च । अलंकृते मुदेशे तु व्रीहिराशिं प्रकल्पयेत् । पञ्चद्रोणमितं  
 धान्यं तदर्धं तंडुलेन च । तदर्धं तु तिलैः कुर्यादन्योन्योपरि कल्प-  
 येत् । द्रव्यत्रितयराशौ तु अष्टपत्रं लिखेद्बुधः । पुण्याहं वाचयित्वा  
 तु आचार्यं वरयेत्पुरा । राशौ प्रतिष्ठितं कुंभमव्रणं सुमनोहरम् ।  
 तीर्थोदकेन संभृत्य समृद्धौषधिपल्लवम् । पंचगव्यं पंचरत्नं वस्त्रयुग्मेन  
 वेष्टयेत् । तस्योपरि न्यसेत्पात्रं सूक्ष्मवस्त्रेण संयुतम् । प्रतिमां स्थापये-  
 त्पश्चादधिप्रत्यधिदेवताम् । चंद्रादित्याकृती पार्श्वे मध्ये वैधृतिमर्च-  
 येत् । एवमेव व्यतीपातशान्तौ संक्रमणस्य च । भानोरुत्तरतो रुद्र-  
 मग्निं दक्षिणतो यजेत् । निष्कमात्रेण चार्धेन पादेनापि स्वशक्तितः ।  
 प्रतिमाः कारयेद्दीमांस्तत्तल्लक्षणलक्षिताः । प्रतिमापूजनार्थाय वस्त्रयु-  
 ग्मं निवेदयेत् । अधिदैवं भवेत्सूर्यश्चंद्रः प्रत्याधिदैवतम् । तत्तत्राह-  
 तिपूर्वेण तत्तन्मंत्रेण पूजयेत् । त्रियंबकेन मन्त्रेण रुद्रपूजां समाच-  
 रेत् । उत्सूर्य इति मंत्रेण सूर्यपूजां समाचरेत् । आप्यायस्वेति  
 मंत्रेण सोमपूजां समाचरेत् । तत्राष्टोत्तरसहस्रमष्टोत्तरशतं वा  
 अष्टाविंशतिसंख्याजपं सर्वसौरजपं च आनो भद्रा भद्रा अग्ने-  
 रिति सूक्ते पुरुषसूक्तं त्रियंबकम् । एतान्मंत्रान्कुंभान्स्पृष्ट्वा चतु-  
 र्दिक्षु जपेयुः । “त्रियंबकेन मन्त्रेण समिदाज्यचरुन्दुनेत् । अष्टोत्तर-



सहस्रम् अष्टोत्तरशतम् अष्टाविंशतिर्वा । मृत्युंजयेन मंत्रेण तिलहोमं समाचरेत् । ततः समुद्रज्येष्ठा इति सूक्तेन आपो हिष्ठेति तृचेन च । अक्षीभ्यामिति सूक्तेन पावमानीभिः त्रियंवकेन उत्सूर्येति आप्यायस्वेति वैदिकमंत्रैः सुरास्त्वामभिषिचंतित्वयादिकैः पौराणमंत्रैश्चाभिषेकं कुर्यात् । तत आज्यावेक्षणम् । अन्यदक्षिणादानादिकं पूर्ववत् । इत्युत्तरगार्ग्ये व्यतीपातवैधृतिसंक्रांतिशांतिः । अथ कुहूसिनीवालीदर्शशांतिः । तत्र यस्याः कस्याश्चिदमावास्यायाः अष्टौ भागान्कृत्वा प्रथमविभागे चंद्रदर्शनमस्ति न वेति विचार्यम् । यदा चंद्रदर्शनं तदा सिनीवाली यदा चंद्रादर्शनं तदा दर्शः सकलचंद्रक्षयस्तदा कुहूरित्यर्थः । तदुक्तं छंदोगपरिशिष्टे । इंदुक्षयकालः श्राद्धकाल इति प्रस्तुत्येदुक्षयकालपरिगणनमुक्तम् । “ अष्टमेशे चतुर्दश्याः क्षीणो भवति चंद्रमाः । अमावास्याष्टमे भागे पुनः किल भवेदणुः । अत्रेदुराद्ये प्रहरे च तिष्ठेच्चतुर्थभागे न कलावशिष्टः । तदंत एव क्षयमेति कृत्स्न एवं हि ज्योतिश्चक्रविदो वदंतीति । एतत्कारिकाव्याख्यानं तद्भाष्यकारेण कृतम् । प्रहरनवकात्मकश्चंद्रक्षय काल इति । तत्रामायाः सप्तमाष्टमप्रहरौ कृत्स्नः क्षयकालः । चतुर्दशीशेषयामदर्शादियामौ च चंद्रसूक्ष्मताकाल इति । तत्रायमत्र विषयविवेकः । यस्याममावास्यायां प्रथमप्रहरे शास्त्रात्प्रत्यक्षतो वा चंद्रदर्शनं स्यात्सा सिनीवाली सर्वदा सिद्धा । तत्रोत्पन्नस्य सिनीवालीशांतिर्विधेया । अथ तस्यामेवामावास्यायां यदा नष्टेदुकलात्वं स च कृत्स्नक्षयकालोऽमावास्यायामंतिमक्षण एव । तस्य च संक्रांतिसमयवदतिसूक्ष्मत्वेन दुर्ज्ञेयत्वात् । अमावास्यायाः सप्तमाष्टमप्रहरयोः कृत्स्नक्षयकालस्य भाष्यकारेण परिभाषितत्वात् । सप्तमाष्टमप्रहरात्मकः कालः कुहूशब्दवाच्यस्तत्रोत्पन्नस्य कुहूशांतिः । पुनस्तस्यामेवामावास्यायां प्रथमप्रहरानंतरं सप्तमप्रहरादवाक्प्रहरपंचात्मकः कालो दर्शशब्दवाच्य इति । तत्रोत्पन्नस्य दर्शशांतिर्विधेयेति । एवमेकस्यामेवामावास्यायां कालभेदेन त्रयं संभवति । यदा त्वमावास्यायां चंद्र-



दर्शनाभावस्तदा द्वयमेव दर्शत्वकुहूत्वरूपं संभवतीति । अत्र केचि-  
चतुर्दशीशेषे चंद्रदर्शने सति परादिने याऽमावास्या सा सिनीवाली  
इत्याहुः । तन्न दृष्टश्चंद्रो यस्यामिति अन्यपदार्थस्य अमावास्या-  
रूपस्यैव सामानाधिकरण्येन ग्रहणात् । किंच । सिनीशब्देन श्वेता  
चंद्रकला । वर्णवाचिनः सितशब्दाद्वर्णादनुदात्तात्तोपधात्तो न इति ङी-  
प्नकारौ सिमी तां बलते प्राप्नोतीति सिनीवालीति व्युत्पत्तिश्च । चतु-  
र्दश्युदितश्चंद्राश्रयायाममावास्यायां न युज्यते इति च । तस्माद्दृष्टेदुः  
सिनीवालीत्यमावास्यैवाभिधीयत इत्येव ज्यायः अथ गोलगणित-  
विदोऽन्यथा समादधुः । तत्र स्याद्दृष्टेदुः सिनीवालीत्यादाबुदयास्ताधि-  
कारोक्तरीत्या दृक्कर्मद्वयसंस्कृतस्य दर्शनयोग्यत्वे सति प्राक् क्षितिज-  
क्रांतिवृत्तसंबंधवत्त्वं ग्रहादेर्दर्शनाशब्दवाच्यं मेघाद्यावरणे तु शास्त्री-  
यदर्शने दृशिर्वर्त्तते । आत्मा द्रष्टव्य इत्यादिवत् । तथैव दर्शनायोग्यत्वे  
सति प्राक् क्षितिजसंबंधवत्त्वमदर्शनशब्दवाच्यमित्यदर्शनलक्षणम् ।  
अतश्चंद्रदर्शनलक्षणवत्यमावास्या सिनीवाली नाम चंद्रादर्शनलक्षणव-  
त्यमावास्या कुहूर्नाम । लक्षणद्वयानाक्रांताऽमावास्या दर्शशब्दवा-  
च्येति । अयमाशयः । यदामावास्या सूर्योदयात्प्राक् घटिकात्रय-  
वती तदा दृक्कर्मसंस्कारवशेन चंद्रस्य दृश्यत्वमागतं चेत्तदा सा संपू-  
र्णाऽमावास्या सिनीवाली नाम । तादृश्याममायां द्वितीयसूर्योदयाव-  
धिकायामुत्पन्नस्यारिष्टशांतये सिनीवालीशांतिस्तत्फलं चादेश्यम् ।  
अथ तिथिवृद्धौ वा तस्या अमावास्याया द्वितीयसूर्योदयानंतरमव-  
शिष्टामावास्याघटीषूत्पन्नस्य कुहूशांतरेव । चंद्रादर्शनलक्षणसत्त्वा-  
त् । यदि सैवामावास्या सूर्योदयात्प्राग्घटिकात्रयं चतुष्टयं वा प्रति-  
पत्संबद्धा तदा सिनीवात्येव । अथ तादृश्यां न्यूनायामधिकायां  
वाऽमावास्यायां तु दृक्कर्मसंस्कारवशेन चंद्रस्यादृश्यत्वमागतं सामा-  
वास्या संपूर्णा कुहूर्नाम । चंद्रादर्शनलक्षणसत्त्वात् । तत्रापि कुहूशां-  
तिरादेश्या । यदा तु सूर्योदयानंतरं कियतीषु द्वित्रिघटीषु अतिक्रान्ता-  
सु अमावास्याप्रवृत्तिः । पूर्वं चतुर्दश्येवास्थिता स्तस्यामुषासि दृक्कर्मव-



शतश्रद्धो दृष्टोऽमा वादशिं तथाप्यमावास्यायां चंद्रदर्शनलक्षणानाक्रां-  
 तत्वात्सा संपूर्णमावास्या दर्शो नाम । तत्र दर्शजननशांतिर्विधेयेति ।  
 एवममावास्याभेदेन सिनीवालीकुहूदर्शरूपपक्षत्रयं सावकाशमिति गो-  
 लज्ञानां मतम् । अथ प्रकारान्तरेण सिनीवाली सर्ववादिसिद्धा सैव कुहूस्तु  
 पारिभाषिकी । यदाह वामिष्ठः । “नक्षत्रे यस्य दर्शातो विषनाड्यां  
 भवेद्यदि । कुहूयोग इति ख्यातो व्याधिमृत्युभयादिकृद्” अयमर्थः  
 तस्मिन्नक्षत्रे या विषनाड्य उक्तास्तस्मिन्काले यदि दर्शस्य चर-  
 मघटिका भवेत्तन्नक्षत्रं च यस्य पुरुषस्य जन्मनक्षत्रं जन्मकाले कालां-  
 तरे वा स्यात्तस्य पुंसो व्याधिमृत्युकृत्कुहूयोगो ज्ञेयः । तत्र कुहू-  
 जननफलं शांतिश्च स्यात् । कालान्तरेऽपि कुहूयोगसंभवे शांतिर्विधेया  
 अत एव जगन्मोहने । “यस्य जन्मर्क्षगश्रद्धो विषनाड्यां कुहूर्भवेत् ।  
 अभिचारेण किं तस्य स्वयमेव मरिष्यति॥” इति । अतो विषघटिकातः  
 पूर्वकालो दर्शशब्दवाच्य इति । एवं प्रकारत्रयेण सिनीवालीकुहूद-  
 र्शानां भेद उपपादितस्तत्र यथासंप्रदायं व्यवस्थेत्यलमतिप्रसंगेन ।  
 अथ शांतिप्रकारः । सिनीवाल्यां प्रसूता स्याद्यस्य भार्या पशुस्तथा ।  
 गवाश्चमहिषी चैव शक्रस्यापि श्रियं हरेत् । ये वसंति द्विजाश्चान्ये  
 स्वप्रसादोपजीविनः । वर्जयेत्तानशेषांस्तु पशुपक्षिमृगादिकान् ।  
 द्विजाः पक्षिणः । कुहूप्रसूतिरत्यर्थं सर्वदोषकरी मता । यस्य प्रसूतिरे-  
 तेषां तस्यायुर्धननाशिनी । नारिं विना च शेषाणां परित्यागो  
 विधीयते । परित्यागात्तत्र शांतिं कुर्याद्भक्त्या विचक्षणः । प्रतिमां  
 कारयेच्छंभोश्चतुर्भुजसमन्विताम् । त्रिशूलखड्गवरदाभयहस्तां यथा-  
 क्रमात् । श्वेतवर्णां श्वेतपुष्पां श्वेतांबरवृषस्थिताम् । त्रयंबकेन मंत्रेण  
 पूजां कुर्याद्यथाविधि । इंद्रश्चतुर्भुजो वज्रांकुशचापससायकः ।  
 रक्तवर्णो गजारूढो यत इंद्रेति मंत्रतः । पितरः कृष्णवर्णाश्च चतुर्ह-  
 स्ता विमानगाः । यष्ट्यक्षसूत्रकमंडल्वभयानां च धारिणः । ये स-  
 त्या इति मंत्रेण पूजां कुर्यादनंतरम् । कलशस्थापनपूजादि पूर्ववत् ।  
 समिदाज्यचरोर्होमं तिलमाषैश्च सर्षपैः । अश्वत्थप्लक्षपालाशसमिद्धिः



खादिरैः शुभैः । अष्टोत्तरशतं मुख्यं प्रत्येकं जुहुयाद्बुधः । त्रैयंबकेन  
मंत्रेण तिलान्व्याहृतिभिर्हुनेत् । शंकरस्याभिषेकं च कुर्यादाज्यावलोक-  
नम् । अन्यत्सर्वमभिषेकादि पूर्ववत् । इति सिनीवालीकुहूशांतिः ।  
अथ दर्शशांतिः । अथातो दर्शजातानां मातापित्रोर्दरिद्रता । तद्दोषप-  
रिहाराय शांतिं वक्ष्यामि नारद । तत्र संकल्पं विधाय पुण्याहं वाच-  
यित्वा सर्वतोभद्रमंडलं लिखित्वा तन्मध्ये कलशं संस्थाप्य । तन्मध्ये  
निक्षिपेद्रव्यं दधिक्षीरघृतादिकम् । न्यग्रोधोदुंबराश्वत्थाः सचूता निंब-  
कास्तथा । एतेषां वृक्षमूलानां त्वगादीन्पल्लवांस्तथा । पंचरत्नानि  
निक्षिप्य वस्त्रयुग्मेन वेष्टयेत् । तत्र सर्वे समुद्रा इति । आपो हिष्ठा  
तृचेनेति कयानाश्चित्र इत्यृचा । यत्किंचेदमृचा चैव समुद्रज्येष्ठा  
इत्यृचा । अभिमंज्योदकुंभं तमग्नेः पूर्वं निधापयेत् । दर्शस्य देवता  
याश्च सोमसूर्यस्वरूपकाः । प्रतिमां स्वर्णजां नित्यं राजतीं ताम्रजां  
तथा । आप्यायस्वेति मंत्रेण सविता पश्चात्तमेव च । उपचारैः समा-  
राध्य ततो होमं समाचरेत् । समिधश्च चरुद्रव्यं क्रमेण जुहुयाद्बृही ।  
हुनेत्सवितृमंत्रेण सोमो धेनुं च मंत्रतः । अष्टोत्तरशतं वापि अष्टाविं-  
शतिसंख्यया । अभिषेकादि पूर्ववत् । हिरण्यं रजतं चैव कृष्णा धे-  
नुश्च दक्षिणा । ब्राह्मणान्भोजयेत्तत्र कारयेत्स्वस्तिवाचनम् । इति  
दर्शशांतिः । कृष्णपक्षे चतुर्दश्यां प्रसूतेः षड्विधं फलम् । चतुर्दशीं  
च षड्भागां कुर्यादादौ शुभं स्मृतम् । द्वितीये पितरं हंति तृतीये  
मातरं तथा । चतुर्थे मातुलं हंति पंचमे वंशनाशनम् । षष्ठे तु धन-  
हानिः स्यादात्मनो वंशनाशनम् । तस्मात्सर्वप्रयत्नेन शांतिं कुर्या-  
द्विधानतः । प्रतिमां कारयेच्छंभोः कर्षमात्रसुवर्णतः । तदर्द्धार्द्धेन  
वा कुर्यात्सर्वलक्षणसंयुताम् । वृषभे च समासीनं वरदाभयपाणि-  
कम् । शुद्धस्फटिकसंकाशं श्वेतमाल्यांबरान्वितम् । त्रैयंबकेन मंत्रेण  
पूजां कुर्याद्विधानतः । तत्र मूलशांतिवत्कलशस्थापनादि कृत्वा तत्र  
शंभुपूजां विधाय । तत्र आवाह्य वारुणमैत्रैरैने च विधानतः । इमं  
मे वरुणेत्यनया तत्त्वा यामीत्यृचा तथा त्वं नो अग्ने इत्यनया संत्वं



न इति मन्त्रतः। आग्नेयं कुंभमारभ्य पूजां कुर्याद्यथाक्रमम् । आनो  
 भद्राश्च सूक्तेन भद्रा अग्नेश्च सूक्तकम् । जप्त्वा पुरुषसूक्तं च कडुद्रं तु  
 क्रमाज्जपेत् । ईश्वरस्याभिषेकं च ग्रहपूजां च कारयेत् । समिदाज्य-  
 चक्षुश्चैव तिलमाषांश्च सर्षपान् । अश्वत्थप्लक्षपालाशसमिद्भिः खादि-  
 रैः शुभैः । अष्टोत्तरसहस्रं वा अष्टोत्तरशतं तु वा । अष्टाविंशतिभिर्वापि  
 होमं कुर्यात्पृथक् पृथक् । त्रैयं वकेन मन्त्रेण तिलान् व्याहृतिभिः  
 क्रमात् । ग्रहा एवं च होतव्याश्चास्मदुक्तविधानतः । अन्यत्सर्वमाज्या-  
 बलोकनादि पूर्ववत् । इति कृष्णचतुर्दशीजननशांतिः । एकस्मिन्नेव  
 नक्षत्रे भ्रात्रोर्वा पितृपुत्रयोः । प्रसूतिश्च तयोर्मृत्युर्भवेदेकस्य निश्च-  
 यात् । तत्र शांतिं प्रवक्ष्यामि सर्वाचार्यमतेन तु । अग्नेरीशानभागे तु  
 नक्षत्रप्रतिमां ततः । तन्नक्षत्रोक्तमन्त्रेण चार्चयेत्कलशोपरि । रक्तवस्त्रेण  
 संछाद्य वस्त्रयुग्मेन वेष्टयेत् । स्वस्वशाखोक्तमार्गेण कुर्यादग्निमुखं ततः ।  
 अनेनैव तु मन्त्रेण हुनेदष्टोत्तरं शतम् । प्रत्येकं समिदन्नाद्यैः प्राय-  
 श्चित्तांतमेव च । अभिषेकं ततः कुर्यादाचार्यः पितृपुत्रयोः । वस्त्रा-  
 लंकारगोदानैराचार्यं पूजयेत्ततः । ऋत्विग्भ्यो दक्षिणां दद्यान्माष-  
 त्रयसुवर्णकम् । देवताप्रतिमादानं धान्यवस्त्रादिभिः सह । यानश-  
 य्यासनादींश्च दद्यात्तद्दोषशांतये । भोजयेद्ब्राह्मणान्सर्वान्वित्तशाठ्य-  
 विवर्जितः । इत्येकनक्षत्रशांतिः । अत्रैकस्मिन्नेव नक्षत्रे भ्रात्रोर्वा पि-  
 तृपुत्रयोरित्यत्र भ्राता च भ्राता च भ्रातराविति भ्रातृपुत्रौ स्वसदु-  
 हितृभ्यामिति एकशेषे सोदरयोर्भ्रातृभगिन्योरेव निषेधः स्यान्न तु  
 पुत्रभ्रात्रोः । एवं पितृपुत्रयोरित्यत्रापि पिता च पुत्रश्चेति द्वंद्वे पिता-  
 पुत्रयोरेकनक्षत्रजनननिषेधः स्यान्न तु मातृपुत्रयोः । न च माता च  
 पिता च पितरौ पिता मात्रेत्येकशेषे तथा पुत्रश्च दुहिता च पुत्रौ  
 पितरौ च पुत्रौ चेति द्वंद्वे पितृपुत्राणामिति बहुवचनं स्यात् ।  
 तथापि वचनांतरानुरोधात् इष्टविषयोऽपि संगृहीतो भविष्यति ।  
 यदाह वसिष्ठः । “पित्रोस्तु जन्मनक्षत्रे जातस्तु पितृमातृहा । जन्म-  
 क्षंशे च तल्लभे जातः सद्यो मृतिप्रदः । देवकीर्तिः । यद्येकस्मिन्धि-



ष्ण्ये जायंते दुहितरोऽथवा पुत्राः । पित्रोरंतकराः स्युर्यद्यपरे प्रीति-  
 -तुला स्यात् । अपरे अन्यनक्षत्रे । गर्गः । यस्य वै जन्मनक्षत्र  
 जायेद्भ्राता सुतोऽपि वा । सजातीयः सजात्या वा सोऽस्य प्राणान्प्र-  
 साधयेदिति । अथ मूलस्योपलक्षणत्वेन सर्वशांतिशेषभूतो गोमुख-  
 प्रसवोऽभिधीयते । गर्गः । प्रणिपत्य रविं वक्ष्ये प्रायश्चित्तमनुस्मरन् ।  
 सर्वारिष्टविनाशाय यदुक्तं ज्यौतिषार्णवे । पित्ररिष्टे सुतारिष्टे मात्र-  
 रिष्टे तथैव च । पौष्णाश्विन्योर्गुरौ सार्षपघाचित्रेद्रमूलभे । एषु  
 ऋक्षेषु जातस्य कुर्याद्भोजनं तथा । जन्मर्क्षे वा त्रिजन्मर्क्षे शुभवारे  
 शुभे दिने । कृत्वाभ्यंगादिकं सर्वं गृहालंकारपूर्वकम् । गोमयेनोपलि-  
 प्याथ यथावित्तानुसारतः । नवशूर्पं तु तन्मध्ये रक्तवस्त्रं प्रसारयेत् ।  
 स्थापयित्वा शिशुं तत्र पुनः सूत्रेण वेष्टयेत् । प्राङ्मुखस्तमवाकपादं  
 तिलदर्भगतं शिशुम् । गोमुखं दर्शयित्वा तु पुनर्जातं तु गोमुखात् ।  
 विष्णुर्योनीति सूक्तेन गव्येन स्नापयेच्छिशुम् । गवामंगेषु मंत्रेण  
 गवामंगेषु संस्पृशेत् । विष्णोः श्रेष्ठेन मन्त्रेण गोप्रसूतं तु बालकम् ।  
 आचार्यस्तु समादाय पश्चान्मात्रेऽददात्तदा । माता जघन्यभागस्था  
 शिशुमानीय तन्मुखात् । ततः पित्रे तदा दद्यात्ततो मात्रे प्रदापयेत् ।  
 वस्त्रे संस्थाप्य तु पिता पुत्रस्य मुखमीक्षयेत् । गोमूत्रं गोमयं क्षीरं  
 दधि सर्पिः कुशोदकम् । आपोहिष्ठादिभिर्मन्त्रैरभिषिचेत्ततः शिशुम् ।  
 मूर्ध्नि चाघ्राय तं पुत्रं तन्मन्त्रेण तदा पिता । अंगादंगात्संभवसि  
 हृदयादभिजायसे । आत्मा वै पुत्रनामासि स जीव शरदः शतम् ।  
 मूर्धनि त्रिखण्डाय तं शिशुं स्थापयेत्ततः । पुण्याहं वाचयेत्पश्चाद्वा-  
 ह्मणैर्वेदपारंगैः । दरिद्रायाथ विप्राय तां गां चाभ्यर्च्य दापयेत् ।  
 गोवस्त्रस्वर्णधान्यादि दद्यादर्कादितः क्रमात् । यथाशक्ति धनं दद्याद्वा-  
 ह्मणेभ्यस्तथा पिता । ततो होमं प्रकुर्वीत स्वस्वशाखोक्तमार्गतः ।  
 उल्लेखनादिकं कृत्वा चाज्यभागांतमाचरेत् । होमस्थेशानदिग्भागे  
 धान्योपरि शुभं घटम् । सपंचगव्यं संस्थाप्य तिलांस्तत्र विनिक्षि-  
 पेत् । क्षीरिद्रुमकषायांश्च पंचरत्नानि निक्षिपेत् । वस्त्रयुग्मेन संछाद्य



क्षीरादिभिरथार्चयेत् । विष्णुं वरुणमभ्यर्च्य प्रतिमां च विधानतः । आपोहिष्टेति तिसृभिरप्सु मे सोम इत्यथ । तद्विष्णोः परमं पदमक्षी-  
भ्यामिति सूक्ततः । ऋग्भिरग्निः प्रत्यूचं च अष्टाविंशतिसंख्यया ॥  
अशक्तौ चाष्टसंख्यं वा दधिमध्वाज्यसंयुतम् । आदित्यादिग्रहाणां  
च होमं कुर्यात्समन्त्रकम् । इति गोमुखप्रसवशांतिः । अथ प्रस-  
गात्रीतरशांतिः । सुतत्रये सुता चेत्स्यात्तत्रये वा सुतो यदिमाता-  
पित्रोः कुलस्यापि तदारिष्टं महद्भवेत् । ज्येष्ठनाशो धने हानिर्दुःखं  
वा सुमहद्भवेत् । तत्र शांतिं प्रकुर्वीत वित्तशाठ्यविवर्जितः । जात-  
स्यैकादशे वापि द्वादशाहे शुभे दिने । आचार्यमृत्विजो वृत्वा ग्रहय-  
ज्ञपुरःसरम् । सह वा ग्रहयज्ञः स्याद्यथावित्तानुसारतः । ब्रह्मविष्णु-  
महेशेन्द्रप्रतिमाः स्वर्णतः कृताः । पूजयेद्धान्यराशिस्थकलशोपरि  
शक्तितः । पञ्चमे कलशे रुद्रं प्रजपेद्भद्रसंख्यया । रुद्रसूक्तानि चत्वारि  
शांतिसूक्तानि सर्वशः । द्विज एको जपेद्धोमकाले शुचिः  
समाहितः । आचार्यो जुहुयादत्र समिदाज्यतिलांश्चरुम् ।  
अष्टोत्तरसहस्रं वा शतं वा विंशतिं तु वा । देवताभ्यश्च-  
तुर्वक्त्रादिभ्यो ग्रहपुरःसरम् । ब्रह्मादिमंत्रैरिंद्रस्य यत इंद्र भयामहे ।  
ततः स्विष्टकृतं हुत्वा बलिं पूर्णाहुतिं ततः । अभिषेकं कुटुंबस्य  
कृत्वाचार्यं प्रपूजयेत् । हिरण्यं धेनुरेका च ऋत्विग्भ्यो दक्षिणा  
ततः । प्रतिमा गुरवे देया उपस्करसमन्विता । कांस्याज्यवीक्षणं  
कृत्वा शांतिपाठं च कारयेत् । ब्राह्मणान्भोजयेच्छक्त्या दीनाना-  
थांश्च तर्पयेत् । एवं शांतिविधानेन सर्वारिष्टं प्रलीयते । इति त्रीतर-  
शांतिः । अथ चंद्रसूर्यग्रहणसमयजननशांतिः । ग्रहणे चन्द्रसूर्यस्य  
प्रसूतिर्यदि जायते । व्याधिपीडा तदा स्त्रीणामादौ तु ऋतुदर्श-  
नात् । शांतीस्तेषां प्रवक्ष्यामि नराणां हितकाम्यया । यस्मिन्नृक्षे  
विशेषेण ग्रहणं संप्रजायते । तद्व्याधिपते रूपं सुवर्णेन प्रकल्पयेत् ।  
यथाशक्त्यनुसारेण वित्तशाठ्यं न कारयेत् । सूर्यग्रहे सूर्यरूपं सुव-  
र्णेन स्वशक्तिः । चांद्रं चंद्रग्रहे धीमान् रजतेन विशेषतः । राहु-



रूपं प्रकुर्वीत नागेनैव विचक्षणः । नागेन शीसकेन । शुचौ देशे  
 प्रयत्नेन गोमयेन प्रलेपयेत् । तस्योपरि न्यसेद्धीमानन्नं वस्त्रं सुशोभ-  
 नम् । त्रयाणां चैव रूपाणीं स्थापनं तत्र कारयेत् । रक्ताक्षतं  
 रक्तगंधं रक्तपुष्पांबराणि च । सूर्यग्रहे प्रदातव्यं सूर्यप्रीतिकरं च  
 यत् । श्वेतवस्त्रं श्वेतमाल्यं श्वेतगंधाक्षतादिकम् । चंद्रग्रहे प्रदातव्यं  
 चन्द्रप्रीतिकरं च यत् । राहवे चैव दातव्यं कृष्णपुष्पांबरादि च ।  
 दद्यान्नक्षत्रनाथाय श्वेतगंधानुलेपनम् । सूर्यं संपूजयेद्धीमानाकृष्णे-  
 नोति मन्त्रतः । चंद्रग्रहे तथा सम्यगाप्यायस्वेति मन्त्रतः । स्वर्मा-  
 नोरिति मंत्रेण राहुं यत्नेन पूजयेत् । एवं संपूजयेद्धीमान्समिद्धिश्चा-  
 र्कसंभवैः । चन्द्रग्रहे च पालाशैः समिद्धिर्जुहुयान्नरः । दूर्वाभिर्जुहु-  
 याद्धीमान्राहोः संप्रीणनाय च । समिद्धिर्ब्रह्मवृक्षोत्थैर्मेशाय जुहुया-  
 द्बुधः । भेशाय नक्षत्राधिपतये । आज्येन चरुणा चैव तिलैश्च जुहु-  
 यात्ततः । पंचगव्यैः पंचरत्नैः पंचत्वक्पंचपल्लवैः । जलैरोषधिकल्कैश्च  
 सहितैः कलशोदकैः । ओषधिकल्कैः सर्वांषधिकल्पैः । अभिषेकं प्रकु-  
 र्वीत यजमाने प्रयत्नतः । मंत्रैर्वारुणदैवत्यैरापोहिष्ठादिभिः सह । इमं  
 मे गंगे परतस्तत्त्वा यामीति मन्त्रकैः । अभिषेके निवृत्ते तु यजमानः  
 समाहितः । आचार्यं पूजयेत्पश्चात्सुशांतो विजितेंद्रियः । ततो  
 दद्यात्प्रयत्नेन भक्त्या प्रतिकृतित्रयम् । गां चैव दक्षिणां दद्याद्यज-  
 मानः समाहितः । अनेन विधिना शांतिं कृत्वा सम्यग्विशेषतः ।  
 अकालमृत्युं शोकं च व्याधिपीडां च नाप्नुयात् । सौख्यं सौमनसं  
 नित्यं सौभाग्यं लभते नरः । इत्थं ग्रहणजातानां सर्वारिष्टविनाश-  
 नम् । कथितं भार्गवेणेदं शौनकाय महात्मने । इति शौनकोक्तग्र-  
 हणजननशांतिः । अथ ज्वराद्युत्पत्तिकालीननक्षत्रशांतिः । तत्र  
 साधारणो विधिः । यस्मिन्नक्षत्रे ज्वरादिपीडा भवति तन्नक्षत्राधि-  
 देवताप्रतिमां सुवर्णेन कारयित्वा अमुकनक्षत्रसंभूतव्याधिशान्त्यर्थं  
 नक्षत्रशांतिं करिष्य इति संकल्प्य शुचि प्रदेशे गोमयेनोपालिप्ते तंडु-  
 लैश्चतुरस्रं मंडलं निर्माय तन्मध्ये तत्तद्देवतावर्णवस्त्रद्वयवेष्टितग्रंथं च-



दनादिचार्चितं कलशं धान्यस्योपरि विन्यस्य तत्र सर्वौषधीः पंच  
 रत्नानि पंच गव्यानि सप्त मृत्तिकाः पंच पलवान्स्वस्वमंत्रेण निक्षिप्य  
 सर्वे समुद्रा इति तत्र तीर्थान्यावाह्यं तत्त्वा यामीति वरुणमावाह्य  
 संपूज्य स्वस्वगृहोक्तविधिनार्तिं प्रतिष्ठाप्य आज्यभागांते तत्तन्त्रक्षत्रा-  
 धिदेवतामंत्रेण तन्त्रक्षत्रपूर्वोत्तरनक्षत्रदेवतामंत्रेण तत्तद्व्येण च होमं  
 कृत्वा तेन वरुणकलशेन यजमानाभिषेके विहिते ताः प्रतिमा रांगि-  
 ब्राह्मणाय दद्यात् । असौ साधारणो विधिः । उक्तं च । “ यस्मिन्नक्षे  
 भवेत्पीडा तन्त्रक्षत्रस्य देवताम् । सुवर्णनिर्मितां कृत्वा पूजयेत्प्रयतः  
 शुचिः । गोमयेनानुलिप्ते वै मंडलं शुभलक्षणम् । कीर्तितं चतुरस्रं च  
 तंदुलैश्च कृताकृतैः । कृत्वा तु स्थंडिलं तत्र यत्नतः कृष्णया मृदा ।  
 मृत्पाश्वे च सुधीः कुर्यात्तंदुलानां महाचयम् । तत्र प्रमाणं खारी वा  
 द्रोणा वा दश शक्तितः । अभावे पंच वा द्रोणा द्रोणा वा तदभावतः ।  
 ईशानकोणदेशे तु कलशं स्थापयेत्सुधीः । निधाय द्रविणं तत्र  
 कलशे शक्त्यपेक्षया । पीठं तु पूर्वतः स्थाप्यं नव्यवस्त्रेण संयुतम् ।  
 स्वास्तिकं तंदुलानां च शुभानां तत्र संलिखेत् । तन्मध्ये देवतास्ति-  
 स्तो नक्षत्रत्रितयस्य वै । यस्मिन्नक्षे भवेद्गोस्तस्य पूर्वापरं सुधीः ।  
 उडूनि पूजयेद्यत्नादधिप्रत्यधिदैवते । देवता यस्य ऋक्षस्य मन्त्रस्त-  
 ल्लिङ्ग एव च । इत्थं च तस्य यत्प्रोक्तं प्रभवं प्रकृतं तथा । तत्सर्वं  
 विदुषानीय होमं तत्र प्रकल्पयेत् । स्वगृहोक्तविधानेन कुर्यादग्निमुखं  
 सुधीः । कलशं जलपूर्णं च वस्त्रयुग्मेन वेष्टितम् । निधाय चौषधी-  
 स्तत्र पंचवल्वसंयुताः । सप्तस्थानमृदः कुंभे आलवालं प्रकल्पयेत् ।  
 इमं मे वरुण इत्येवं जलमंत्रेण वा पुनः । सर्वे समुद्राः संरिते इति  
 मंत्रं च संस्मरेत् । यच्चिद्धिते विशो यथेत्यादिसूक्तं जपेत्पुनः । आवा-  
 हयेद्वटे देवं वरुणं पयसां पतिम् । एवं नक्षत्रशांत्यर्थं विदध्यात्पूर्व-  
 पीठिकाम् । सामान्योऽयं विधिः प्रोक्तो नक्षत्राणां प्रपूजने । सर्वौ-  
 षधीनां दुष्प्राप्तौ भवेदेका शतावरी । सर्वेषामपि गंधानामभावे  
 चंदनं मतम् । शतपत्रं सुमनसां धूपामावे च गुरगुलुः । नैवेद्याना-



मभावे तु पायसं सघृतं स्मृतम् । मंत्राणामप्यभावे तु गायत्रीमंत्र  
उत्तमः । होमद्रव्यस्य दुष्प्राप्तौ तिलाः प्रोक्ता मनीषिभिः । अष्टो-  
त्तरसहस्रं च तथा शतमुदाहृतम् ॥ ” इति । अथ नक्षत्रदेवताध्या-  
नानि । “ देवते अश्विनौ तत्र द्विभुजौ शुक्लवर्णकौ । सुधाकलशसं-  
युक्तौ कमंडलुधरौ शुभौ १ यमस्तु देवता तत्र कृष्णवर्णो द्विवा-  
हुकः । लुलायवाहनः श्रीमान्पाशदंडधरः प्रभुः २ अग्निस्तु देवता  
तत्र रक्तवर्णोऽजवाहनः । चतुर्भुजो घृतामत्रसुवस्त्रुवरदाभयः ३  
रक्तवर्णश्चतुर्बाहुर्हंसारूढश्चतुर्मुखः । पद्माक्षसूत्रवरदाभयहस्तो निरा-  
मयः ४ सोमो हि देवता तस्य श्वेतवर्णः शुभाकृतिः । दशाश्वरथ-  
मारूढः श्वेताश्वोऽपि निगद्यते ५ रुद्रो हि देवता यस्य वृषारूढश्च-  
तुर्भुजः । त्रिशूलखट्वावरदाभयहस्तश्च कीर्तितः ६ चतुर्भुजादितिः  
पीता साक्षसूत्रकमंडलुः । वरदाभयहस्ता सा कार्या स्वर्णमयी शुभा  
७ चतुर्भुजः पीतवर्णो देवतास्य बृहस्पतिः । दंडाक्षसूत्रपाणिस्तु  
सामयः सकमंडलुः ८ सर्पस्तु देवता तत्र महामंडलरूपधृक् ।  
सुविस्तृतशिरश्चंडो मर्कपिंगललोचनः ९ पितरो देवतास्तत्र कृष्ण-  
वर्णाश्चतुर्भुजाः । भद्राक्षसूत्राभयदाः कमंडलुधराः शुभाः १० पूर्वा-  
फाल्गुनिकायां च भगो देवः प्रकीर्तितः । रक्तवर्णोऽंभुजासीनो द्वि-  
भुजो भवपद्मकः ११ अर्यमा देवता पद्ममध्यस्थः पद्मवर्णकः । पद्मा-  
भयकरः श्रीमान्स्वर्णमूर्तिर्महाद्युतिः १२ सविता देवता तस्य सप्ता-  
श्वरथवाहनः । द्विभुजो रक्तवर्णः स्यात्पद्मासनसमाश्रयः १३ त्वष्टा  
पद्मस्थितश्चित्रवर्णः स्यात्स चतुर्भुजः । पद्माक्षसूत्रवलयः पद्मा-  
भयकरः प्रभुः १४ वायुश्च देवता तत्र मृगारूढश्च मोचकः । अजा-  
चर्मधरः श्रीमान्द्विभुजः परिकीर्तितः १५ इंद्राग्नी देवता तत्र गजा-  
जावाहनावुभौ । चतुर्बाहु रक्तवर्णो निजशस्त्रधरौ तथा १६ चापां-  
कुशाभयैर्युक्तौ तथा समविराजितौ । पद्मासनो रक्तवर्णो मित्रस्त-  
स्यानुदेवता । पद्माभयकरः श्रीमान् द्विभुजः परिकीर्तितः १७  
शक्र ऐरावतारूढो दिव्यसिंहासनो विभुः । श्वेतवर्णो वज्रधरोऽभय-



पाणिर्महाभुजः १८ निर्ऋतिर्देवता तत्र प्रेतालूढश्च मोचकः । खड्ग-  
 खेटकधारी च द्विभुजः परिकीर्तितः १९ जलं तु देवता तस्य शुक्लव-  
 र्णा शुभाकृतिः । वरुणोऽस्य जलस्यापि स्वामी पूज्यतमो मतः २०  
 मकरे वाहने विष्टो भवेत्पद्मकरो ध्रुवम् । विश्वेदेवा देवताश्च श्वेतव-  
 र्णाश्चतुर्भुजाः । वरदाभयहस्ताश्च साक्षसूत्रांबुभाजनाः २१ विष्णु-  
 स्तु कृष्णवर्णः स्यात्पद्मगाशनवाहनः । शंखचक्रगदापाणिः पीत-  
 वासाश्चतुर्भुजः २२ वसवो देवतास्तत्र श्वेतवर्णाश्चतुर्भुजाः । वरदा-  
 भयहस्ताश्च साक्षसूत्रांबुजासनाः २३ वरुणो देवता तत्र मकरोपरि  
 संस्थितः । यष्टिपाशधरः श्रीमान्गदापद्मधरस्तथा २४ अजैकच-  
 रणो रुद्रो देवतास्य प्रकीर्तिता । खड्गचर्मधरो वाग्मी भुजद्वयसमा-  
 वृतः २५ अहिर्बुध्याभिधो रुद्रो देवतास्य प्रकीर्तिता । श्वेतश्चतु-  
 ष्करः पद्मवरदाभयपाशभृत् २६ पूषा तु देवता तत्र पद्मवर्णोऽंबुजा-  
 सनः । द्विभुजः पद्मपाणिः स्यात्पयोगर्मप्रियो विभुः २७ ” इति  
 नक्षत्रदेवताध्यानम् । अथोपयुक्तत्वान्नारदीयोक्ता काकमैथुनदर्श-  
 नशान्तिः । “ दिवा वा यदि वा रात्रौ यः पश्येत्काक्रमैथुनम् ।  
 स नरो मृत्युमाप्नोति ह्यथवा स्थाननाशनम् । काकघातव्रतं यद्वा  
 विदधीताथ वत्सरम् । पितृन्देवान् द्विजान्भक्त्या प्रत्यहं वाऽभिवा-  
 दयेत् । जितेन्द्रियो जितक्रोधः सत्यधर्मपरायणः । तद्दोषशमना-  
 र्थाय शान्तिकर्म समारभेत् । गृहस्येशानदिग्भागे होमस्थानं प्रक-  
 लपयेत् । गृहोक्तविधिना तत्र प्रतिष्ठाप्य हुताशनम् । प्रतिमंत्रं त्र्यं-  
 वकेन अथ मृत्युंजयेन च । व्याहृत्याभिर्ब्रीहितिलैर्जयाद्यंतं प्रक-  
 लपयेत् । पूर्णाहुतिं च जुहुयात्कर्ता शुचिरलंकृतः । स्वर्णशृंगां रौप्य-  
 खुरां कृष्णां धेनुं पयस्विनीम् । वस्त्रालंकारसंयुक्तां निष्कद्वा-  
 दशसंयुताम् । तदर्धेन तदर्धेन दद्याद्दक्षिणया युताम् । यथा-  
 वित्तानुसारेण न्यूनाधिकत्वकल्पना । आचार्याय श्रोत्रियाय तां  
 गां दद्यात्कुटुंबिने । यस्मात्त्वं पृथिवी सर्वा धेनो वै कृष्णसन्निभे ।  
 सर्वमृत्युहरा नित्यमतः शान्तिं प्रयच्छ मे । ब्राह्मणेभ्यो विशिष्टेभ्य



यथाशक्त्या च दक्षिणाम् । ब्राह्मणान्भोजयेत्पश्चाच्छांतिवाचनपूर्व-  
कम् । एवं यः कुरुते सम्यक्तस्मादोषात्प्रमुच्यते । इति काकमैथु-  
नदर्शनशांतिः । तत्रैव कपोतादिशांतिः । आरोहयेद्दृढं यस्य क-  
पोतो वा प्रवेशयेत् । स्थानहानिर्भवेत्तस्य यद्दानार्थपरंपरा । दोषाय  
धनिनां गेहे दरिद्राणां शिवाय च । तस्य शांतिश्च कर्तव्या जपहोम-  
विधानतः । ब्राह्मणान्वरयेत्तत्र स्वस्तिवाचनपूर्वकम् । षोडश द्वाद-  
शाष्टौ वा श्रौतस्मार्तक्रियापरान् । देवाः कपोत इत्यादि ऋचाभिः  
पंचभिर्जपम् । लक्षं कृत्वा प्रयत्नेन स्वगृहोक्तविधानतः । ईशान्यां  
स्थापयेद्वह्निं मुखांतेऽष्टोत्तरं शतम् । प्रत्येकं समिदाज्यान्नैः प्रतिप्रण-  
वपूर्वकम् । यत इन्द्रं भयामहे स्वस्तिदेति त्रियंवकैः । त्रिभिर्मन्त्रैश्च जु-  
हुयात्तिलान्व्याहृतिभिस्ततः । जयाहुतीस्ततो हुत्वा कुर्यात्पूर्णा-  
हुतिं स्वयम् । विभ्रेभ्यो दक्षिणां दद्याद् द्यौः शांतिं च ततो जपेत् ।  
ब्राह्मणान्भोजयेत्पश्चात्स्वयं भुंजीत बंधुभिः । एवं यः कुरुते सम्य-  
क्तस्मादोषात्प्रमुच्यते । पिंगलायाः स्वरेऽप्येवं मधुवल्मीकयोरपि ।  
संपूर्णमंदिरे हानिः शून्यसन्नानि मंगलम् । प्राकारे च पुरद्वारे देवा-  
गारे च वीथिषु । ग्रामस्य तत्फलं चैव गुरुकल्पनया ततः । शांति-  
कर्माखिलं कार्यं पूर्वोक्तेन क्रमेण तु । इति कपोतपिंगलामधुवल्मी-  
कादिशांतिः । अथ पल्ल्याः पतने सरठस्य वारोहणे फलं शां-  
तिश्च । “ पादयोर्जघने पाण्योर्गुदे गुह्ये च जंघयोः । पल्ल्याः  
पाते तथारोहे सरठस्य फलं न सत् । अन्यत्र शुभदं पश्चात्सचैलं  
स्नानमाचरेत् । दत्त्वा शिवालये दीपं मुखमाज्ये विलोकयेत् । पल्ली-  
सरठयो रूपं सुवर्णेन विनिर्मितम् । तदर्धार्धप्रमाणेन वित्तशाठ्यवि-  
वर्जितः । वस्त्रयुग्मेन संवेष्ट्य श्रोत्रियाय निवेदयेत् । इति पल्लीसर-  
ठयोः शांतिः ॥ ५७ ॥

अथ नक्षत्रप्रसंगादेवाश्विन्यादीनां भानां तारका उपजातिक-  
याह—

त्रि ३ त्र्यं ३ ग ६ पंचा ५ मि ३ कु १ वेद ४



वह्नयः ३ शरे ५ पु ५ नेत्रा २ श्वि २ शरें ५ दु  
 १ भू १ कृताः ४ ॥ वेदा ४ मि ३ रुद्रा ११  
 श्वि २ यमा २ मि ३ वह्नयो ३ ऽब्धयः ४ शतं  
 १०० द्वि २ द्वि २ रदा ३२ भतारकाः ॥ ५८ ॥

त्रिच्यंगेति ॥ तथा च श्रीपतिः । “वह्नित्रिऋत्विषुगुणेंदुकृता-  
 मिभूतबाणाश्विनेत्रशरभूकुयुगाब्धिरामाः । रुद्राब्धिरामगुणवेदशत-  
 द्वियुग्मदंता बुधैर्निगदिताः क्रमशो भताराः ” इति । नन्वत्र संम-  
 तिवाक्ये सप्तविंशति भानि प्रतीयन्ते । मूलेष्वष्टाविंशतिरिति विरोधः  
 उच्यते । उत्तरार्द्धे रुद्राब्धीत्यत्राब्धयश्चतस्रस्ताराः पूर्वाषाढोत्त-  
 राषाढयोर्ज्ञेयाः । द्वे पूर्वाषाढाया द्वे उत्तराषाढाया इति नारदेनापि  
 तथैवाभिधानात् । तत्राश्विन्यास्तिस्रस्ताराः एवं भरण्यादीनां सा-  
 भिजितं तारासंख्या ज्ञेया । तारामानोक्तिप्रयोजनमाह वराहः ।  
 “नक्षत्रजमुद्राहे फलमब्दैस्तारकामितैः सदसत् । दिवसैर्ज्वरस्य नाशो  
 न्याधेरन्यस्य वा वाच्यः ” इति ॥ ५८ ॥

अथाश्विन्यादीनामाकृतिमुपजातिकरथोद्धताभ्यामाह—

अश्व्यादिरूपं तुरगास्ययोनिक्षुरोनणास्यमणी-  
 गृहं च ॥ पृषत्कचक्रे भवनं च मंचः शय्याकरो  
 मौक्तिकविद्रुमं च ॥ ५९ ॥ तोरणं बलिनिभं च  
 कुंडलं सिंहपुच्छगजदंतमंचकाः ॥ त्र्यस्रिचत्रिच-  
 रणाभमर्दलौ वृत्तमंचयमलाभमर्दलाः ॥ ६० ॥

अश्व्यादिरूपमिति । तोरणं बलिनिभमिति ॥ अश्विन्यादिनक्ष-  
 त्राणां रूपमाकृतिरुच्यते । तत्राश्विन्यास्तुरगास्यमश्वमुखसदृशं रू-  
 पम् । भरण्या योनिर्भगसदृशम् । कृत्तिकाया नापितक्षुरसदृशम् ।  
 रोहिण्या अनः शकटसदृशम् । मृगस्य एणास्यं हरिणमुखसदृशम् ।



आर्द्राया मणिसदृशम् । पुनर्वसोर्गृहसदृशम् । पुष्यस्य पृषत्को वा-  
णस्तत्सदृशम् । आश्लेषायाश्चक्राकारम् । मघाया भवनं गृहसदृशम् ।  
पूर्वाफाल्गुन्याः मंचः खट्वाकारम् । उत्तराफाल्गुन्याः शय्याकारम् ।  
हस्तस्य हस्ताकारम् । चित्राया मौक्तिकाकारम् । स्वात्या विद्रुमं  
प्रवालसदृशम् । विशाखायास्तोरणाकारम् । अनुराधाया बलिनिभं  
भक्तपुंजाकारम् । ज्येष्ठायाः कुंडलाकृति । मूलस्य सिंहपुच्छाका-  
रम् । पूर्वाषाढाया गजदंतसदृशम् । उत्तराषाढाया मंचकसदृशम् ।  
अभिजितस्त्रिकोणाकारम् । श्रवणस्य त्रिचरणसदृशम् । धनिष्ठाया  
मर्दलसदृशम् । शतताराया वृत्तं वर्तुलम् । पूर्वाभाद्रपदाया मंचक-  
सदृशम् । उत्तराभाद्रपदाया यमलाभम् । रेवत्या मर्दलः मृदंगाकारं  
स्वरूपमित्यर्थः ॥ ५९ ॥ ६० ॥

अथ जलाशयारामदेवप्रतिष्ठासुहृत् सामान्यतो लग्नशुद्धिं  
देवताविशेषेण लग्नशुद्धिं नक्षत्राविशेषं चोपजातिका-  
त्रयेणाह—

जलाशयारामसुरप्रतिष्ठा सौम्यायने जीवशशांक-  
शुक्रे ॥ दृश्ये मृदुक्षिप्रचरध्रुवे स्यात्पक्षे सिते  
स्वर्क्षतिथिक्षणे वा ॥ ६१ ॥ रिक्ताखर्वर्जे दिवसेऽ-  
तिशस्ता शशांकपापैस्त्रिभवांगसंस्थैः ॥ व्यंत्या-  
ष्टगैः सत्त्वचरैर्मृगेंद्रे सूर्यो घटे को युवतौ च विष्णुः  
॥ ६२ ॥ शिवो नृयुग्मे द्वितनौ च देव्यः क्षुद्राश्चरे  
सर्व इमे स्थिरर्क्षे ॥ पुष्ये ग्रहा विघ्नपयक्षसर्पभू-  
तादयोऽत्ये श्रवणे जिनश्च ॥ ६३ ॥

इति सुहृत्चिंतामणौ द्वितीयं नक्षत्रप्रकरणं समाप्तम् ॥२॥

जलाशयेति । रिक्तेति । शिवो नृयुग्मे इति च ॥ जलाशयाः  
वापीकूपतडागादयः तेषां प्रतिष्ठा उत्सर्गः । आराम उपवनं तस्या-



प्युत्सर्गः । सुरा देवा विष्ण्वादयः तेषां प्रतिष्ठापनम् । सौम्यायने उत्तरायणे तथा जीवशशांकशुक्रे दृश्ये उदिते सति । तथा मृदुधु-  
 वाक्षिप्रचरनक्षत्रे । तथा सति शुक्ले पक्षे । तथा स्वर्क्षतिथिक्षणे वा ।  
 यस्य देवस्य प्रतिष्ठा कर्तुमिष्टा तस्य तत्स्वामिके नक्षत्रे तिथौ वा क्षणे  
 मुहूर्ते वा । तथा रिक्ताखर्जे दिवसे रिक्तातिथिभौमवारव्यतिरिक्तति-  
 थिवारेषु एवंविधे दिने प्रतिष्ठाजलाशयारामदेवानां क्रमेण कर्माहि-  
 त्वोपभोग्यत्वपूजायोग्यत्वरूपा अतिशस्ता स्यात् । तथा च गार्ग्यः ।  
 देवतारामवाप्यादिप्रतिष्ठामुत्तरायणे । माघादिपंचमासेषु कृष्णेऽप्या-  
 पंचमीदिनम् । दाक्षिणे त्वयने कुर्वन्न तत्फलमवाप्नुयात् । यदा तु  
 दाक्षिणायन एव जलस्थितिसंभवस्तदा न कालनियमः । “ न काल-  
 नियमस्तत्र सलिलं तत्र कारणम् ” इति भविष्यपुराणोक्तेः । अथ क्रूर-  
 प्रकृतीनां दाक्षिणायनेऽपि स्थापनं कार्यमित्युक्तं वैखानससंहिता-  
 याम् । “ मातृभैरववाराहनरसिंहात्रेविक्रमाः । महिषासुरहंत्री च स्था-  
 प्या वै दाक्षिणायने । ” नारदः । “ विचैत्रेष्वेव मासेषु माघादिषु च  
 पंचसु । यद्दिनं यस्य देवस्य तद्दिने तस्य संस्थितिः । ” अथ लग्न-  
 शुद्धिः । शशांकपापैः चंद्रसूर्यभौमशनिराहुकेतुभिः त्रिभवांगसंस्थैः  
 तृतीयषष्ठैकादशस्थानस्थितैरुपलक्षिते लग्ने तथा सत्त्वचरैः शुक्रबु-  
 धगुरुभिः व्यंत्याष्टगैर्द्वादशाष्टमव्यतिरिक्ताखिलस्थानस्थैः सद्भिः  
 देवादिप्रतिष्ठा अतिशस्ता । अथ सूर्यो मृगेंद्रे सिंहलग्ने स्थाप्यः ।  
 तथा को ब्रह्मा घटे कुंभे । विष्णुर्युवतौ कन्यायाम् । शिवो महा-  
 देवो नृगुप्ते मिथुने । च पुनर्देव्यो दुर्गादयो द्वितनौ द्विस्वभावराशौ  
 मिथुनकन्याधनुर्मीनलग्नेषु । क्षुद्रा देव्यश्चतुःषष्टियोगिनीप्रभृतयश्च-  
 रलग्ने मेषकर्कतुलामकरेषु । सर्वे इमे उक्ता अनुक्ताश्च स्थिरर्क्षे वृष-  
 सिंहवृश्चिककुंभेषु । अथ पुष्ये ग्रहा इति । ग्रहाश्चंद्रादयोऽष्टौ पुष्य-  
 नक्षत्रे स्थाप्याः । उपलक्षणमेतत् । सूर्यस्य हस्तनक्षत्रे स्थापनम् ।  
 इंद्रब्रह्मणोः पुष्यश्रवणाभिजित्सु कुबेरस्कंदयोरनुराधायाम् । दुर्गा-  
 दीनां मूले । सप्तर्षीणां स्वाधिष्ठितनक्षत्रे । लक्ष्मीव्यासवाल्मीक्यग-



स्त्यानामपि सप्तर्ष्यधिष्ठितनक्षत्रे स्थापनम् । तदुक्तं रत्नमालायाम् ।  
पुष्यश्रुत्यभिजित्सु चेश्वरकयोर्वित्ताधिपस्कंदयोर्मैत्रे तिग्मरुचः करे  
निर्ऋतिभे दुर्गादिकानां शुभम् । सप्तर्षयो यत्र वसन्ति धिषण्ये  
कार्या प्रतिष्ठा खलु तत्र तेषाम् । श्रीव्यासवाल्मीकिघटोद्भवानां तथा  
स्मृता वाक्पतिभे ग्रहाणाम् ” इति । अथ विघ्नपो गणेशः यक्षो  
देवयोनिः सर्पा वासुक्यादयः भूतो देवयोनिः । “ विद्याधराप्सरसोय-  
क्षरक्षोगंधर्वकिन्नराः । पिशाचो गुह्यकः सिद्धो भूतोऽमी देवयोनयः ”  
इत्यमरः । आदिशब्देन राक्षसासुरप्रमथसरस्वतीप्रभृतयोत्ये रेवत्यां  
स्थाप्याः । तथा श्रवणे जिनो बुद्धश्च स्थाप्यः । उपलक्षणं चैतत् ।  
इंद्रकुबेरवर्जितानां लोकपालानां धनिष्ठायां स्थापनम् । इतोऽवाशि-  
ष्टानां देवानां त्र्युत्तरारोहिणीषु स्थापनं स्यादित्यर्थः । तथा च  
श्रीपतिः । “ गणपरिवृढरक्षोयक्षभूतासुराणां प्रमथफणिसरस्वत्यादि-  
कानां च पौष्णे । श्रवसि सुगतनाम्नो वासवे लोकपानां निगदित-  
मखिलानां स्थापनं हि स्थिरेषु । ” ॥ ६१ ॥ ६२ ॥ ६३ ॥

इति श्रीदैवज्ञानंतसुतदैवज्ञरामविरचितायां स्वकृतमुहूर्तचिंताम-  
णिटीकायां प्रमिताक्षरायां नक्षत्रप्रकरणं समाप्तम् ॥ २ ॥

## अथ संक्रांतिप्रकरणम् ॥ ३ ॥

अथ संक्रांतिप्रकरणं व्याख्यायते । तत्र प्राग्राशितो परराशौ  
संक्रमणं नाम गमनं संक्रांतिस्तस्याः नक्षत्रविशेषवशेन वारवशेन  
च संज्ञां फलं च सार्द्धवसंततिलकयाह—

घोरार्कसंक्रमणमुग्रवौ हि शूद्रान्धांक्षी विशो  
लघुविधौ च चरक्षभौमे ॥ चौरान्महोदरयुता  
नृपतीञ्जमैत्रे मंदाकिनी स्थिरगुरौ सुखयेच्च  
मंदा ॥ विप्रांश्च मिश्रभभृगौ तु पशूंश्च मिश्रा  
तीक्ष्णार्कजेंऽत्यजसुखा खलु राक्षसी च ॥ १ ॥



घोराकंति । विप्रांश्चेति ॥ अर्कसंक्रमणमर्कसंक्रांतिः । उग्ररवौ उग्रनक्षत्रेषु रविवारे चेत्स्यात्तदा घोरेति संज्ञा सा शूद्रान्सुखमुत्पादयेत् । उग्ररवाविति उग्रैः सहितो रविः उग्ररविस्तस्मिन्नुग्ररवाविति मध्यमपदलोपी तत्पुरुषः । ततः सप्तम्येकवचनम् । अथवा समाहारद्वन्द्वे अनित्यमागमशासनामिति नुमभावः । एवं लघुविधावित्यादिष्वपि समाधेयम् । अथ लघुनक्षत्रेषु विधौ सोमवारे सूर्यसंक्रांतिधर्वाक्षीनाम्नी विशो वैश्यान् सुखयेत् चरक्षभौमे चरनक्षत्रे भौमवारे वा सूर्यसंक्रमणं चेन्महोदरयुता महोदरीसंज्ञिका चौरान्सुखयेत् । ज्ञमैत्रे बुधवारे मैत्रसंज्ञनक्षत्रेषु वार्कसंक्रांतिर्मदाकिनीनाम्नी नृपतीन्राज्ञः सुखयेत् । स्थिरगुरौ स्थिरनक्षत्रेषु गुरुवारे चार्कसंक्रांतिर्मदानाम्नी विप्रान्ब्राह्मणान्सुखयेत् । मिश्रभभृगौ मिश्रनक्षत्रयोर्भृगुवारे वार्कसंक्रांतिर्मिश्रानाम्नी पशून्सुखयेत् । तीक्ष्णार्कजे तीक्ष्णसंज्ञकनक्षत्रेषु अर्कजे शनिवारे वार्कसंक्रांती राक्षसीनाम्नी अंत्यजान् चांडालान्सुखयतीत्यंत्यजसुखा स्यात् ॥ १ ॥

अथ दिनरात्रिविभागेन संक्रांत्यशुभफलमुत्तरायणदक्षिणायनसंज्ञां च सार्द्धवसंतातिलकयाह—

त्र्यंशे दिनस्य नृपतीन्प्रथमे निहन्ति मध्ये द्विजानपि विशो परके च शूद्रान् ॥ २ ॥ अस्ते निशाप्रहरकेषु पिशाचकादीन्प्रक्तंचरानपि नटान्पशुपालकांश्च ॥ सूर्योदये सकललिंगिजनं च सौम्ययाम्यायनं मकरकर्कटयोर्निरुक्तम् ॥ ३ ॥

त्र्यंशे इति । अस्त इति ॥ अत्रार्कसंक्रमणमित्यनुवर्तते । दिनमाने त्रिभिर्भक्ते त्र्यंशो भवति तत्र दिनस्य प्रथमे त्र्यंशेऽर्कसंक्रमणं नृपतीन्हन्ति । मध्ये द्वितीयत्र्यंशे द्विजान्ब्राह्मणान्हन्ति । अपरे तृतीयत्र्यंशे वैश्यान्हन्तीत्येवं सर्वत्र व्याख्येयम् । अस्ते सूर्यास्तमयेऽर्कसंक्रमणं शूद्रान् हन्ति । अथ रात्रिसंक्रांतिफलम् ।



रात्रिप्रथमप्रहरे पिशाचकान् । आदिशब्देन भूतान् । द्वितीयप्रहरे नक्त-  
चरान् राक्षसान् । तृतीयप्रहरे नटान् नर्तकान् । चतुर्थप्रहरे पशुपा-  
लकान् आभीरान् । सूर्योदयसमकालेऽर्कसंक्रमणं सकललिङ्गिजनं  
पाखंड्यादिकं हंतीत्यर्थः । “ पाखंडाः सर्वलिङ्गिनः ” इत्यभिधा-  
नात् । क्रूरसौम्यवारपरत्वेन फलमाह वसिष्ठः । “ रविरविजभौमवारे  
संक्रांतौ दिनकरस्य तन्मासे । पित्तकफानिलजामयनरपतिकलह-  
स्त्ववृष्टिश्च ॥ बुधगुरुसितचंद्राहे सति संक्रांतावनामयं नृणाम् ।  
क्षितिपतिनिकरक्षेमं सस्यविवृद्धिर्विधर्मिणां पीडा ॥ ” जन्मनक्षत्रे  
संक्रांतिफलं दीपिकायाम् । “ यस्य जन्मर्क्षमासाद्य रविसंक्रमणं  
भवेत् । तन्मासाभ्यंतरे त्रस्य रोगक्लेशधनक्षयाः ॥ ” तत्र शांतिकमपि  
तत्रैव । “ तगरसरुरुहपत्रै रजनीसिद्धार्थलोध्रसंयुक्तैः । स्नानं जन्मन्युक्षे  
रविसंक्रांतौ नृणां शुभदम् ॥ ” अन्यच्च वसिष्ठः । “ अजकन्याझषकर्कि-  
णि संक्रांतौ यदि भवेद्वर्षम् । अतुलं क्षेम सुभिक्षं नृपसज्जनगोकुल-  
क्षेमम् ॥ घटचापसिंहमिथुने संक्रांतौ यदि भवेद्वर्षम् । आमयडामर-  
भूभृद्युद्धमनर्घं त्ववृष्टिश्च ॥ वृषवृश्चिकतुलमकरे वृष्टिः स्यात्सांक्रमे  
समये । विस्फोटामयतस्करपीडावृष्टिः कृशानुभयम् ॥ ” अथ सौम्य-  
याम्यायनमिति । मकरकर्कटयोः संक्रांतिश्चेत्तदा क्रमेण सौम्यया-  
म्यायनं निरुक्तम् । मकरे उत्तरायणं कर्के याम्यायनं स्यात् ॥ २ ॥ ३ ॥

अथावाशिष्टसंक्रांतिषु षडशीत्यादिसंज्ञा अनुष्ठुभाह—

षडशीत्याननं चापनृयुक्कन्याझषे भवेत् ॥

तुलाजौ विषुवं विष्णुपदं सिंहालिगोघटे ॥ ४ ॥

षडशीत्याननमिति ॥ धनुर्मिथुनकन्यामीनेषु अर्कसंक्रमणं षड-  
शीत्याननं षडशीतिमुखसंज्ञं स्यात् । तुलामेषयोः संक्रांतिर्विषुव-  
सेज्ञा । वृषसिंहवृश्चिककुम्भेष्वर्कसंक्रांतिर्विष्णुपदसंज्ञिका ॥ ४ ॥

संक्रांतौ गौणमुख्यकालमुपजात्याह—

संक्रांतिकालादुभयत्र नाडिकाः पुण्या मताः



षोडश षोडशोष्णगोः ॥ निशीथतोऽर्वागपरत्र  
संक्रमे पूर्वापराहांतिमपुण्यभागयोः ॥ ५ ॥

संक्रांतिकालादिति ॥ गणितमार्गेण य उष्णगोः सूर्यस्य संक्रां-  
तिकाल आगतः तत उभयत्र पूर्वतः परतश्च षोडश षोडश नाडिक-  
घटिकाः पुण्यसंपादकत्वात्पुण्या मताः । ब्रह्मसिद्धांते । “ संक्रांतेः  
प्राक्परस्ताच्च साध्याः षोडश नाडिकाः । त्रयस्त्रिंशत्संक्रमस्य पुण्याः  
सर्वस्य नाडिकाः ॥ ” अनेन “ संक्रांतेः पुण्यकालस्तु षोडशोभयतः  
कलाः । ” इति स्मृतिवाक्यं पूर्वतः परतश्च अष्टौ अष्टौ घटिका इत्येवं  
षोडशेति व्याख्यातं तदपाकृतं भवति । सूर्यसिद्धांतेऽपि । “ अर्क-  
मानकलाः षष्ट्या गुणिता भुक्तिभाजिताः । तदर्धनाड्यः संक्रांते-  
र्वाक्पुण्यं तथा परे ॥ ” इति । अथ निशीथत इति । निशीथतोऽर्ध-  
रात्रादर्वाक् पूर्वं परत्र पश्चाच्च संक्रांतिकाले सति पूर्वापराहांतिमपूर्व-  
भागयोः पूर्वापरयोर्द्वयोः क्रमेणांतिमपूर्वभागयोरुभयत्र षोडश षो-  
डश घटिकाः पुण्या इति पूर्वेण संबंधः । अयमर्थः । यद्यर्धरात्रा-  
त्प्राक्संक्रांतिस्तदा पूर्वदिनस्य उत्तरार्द्धं पुण्यम् । यद्यर्धरात्रादुपरि  
संक्रांतिस्तदोत्तरदिनस्य पूर्वार्द्धमेव पुण्यमित्यर्थः ॥ ५ ॥

अथार्द्धरात्रसंक्रमणे मकरकर्कटयोश्च विशेषमुपजातिकयाह—

पूर्णे निशीथे यदि संक्रमः स्याद्दिनद्वयं पुण्यम-  
थोदयास्तात् ॥ पूर्वं परस्ताद्यदि याम्यसौम्यायने  
दिने पूर्वपरे तु पुण्ये ॥ ६ ॥

पूर्णे इति ॥ पूर्णे निशीथे अर्द्धरात्रे यदि संक्रमः स्यात्तदा दिन-  
द्वयं पूर्वदिनं परदिनं च पुण्यमुक्तम् । उक्तं च । “ यद्यर्धरात्र एव  
स्यात्संपूर्णे संक्रमो रवेः । तदा दिनद्वयं पुण्यं स्नानदानादिकर्मसु ॥ ”  
अथेति । अथानंतरमुदयास्तात्सूर्योदयात्सूर्यास्ताच्च पूर्वं परस्ताच्च  
यदि याम्यसौम्यायने कर्कमकरसंक्रांती भवतः तदा पूर्वपरे दिने  
पुण्ये स्याताम् । अयमर्थः । सूर्योदयात्पूर्वं कर्कसंक्रमणं स्यात्तदा



पूर्वादिन एव पुण्यकालो नोत्तरदिने । तथा यदि सूर्यास्तानंतरं मकरसंक्रांतिः स्यात्तदोत्तरदिन एव पुण्यकालो न पूर्वदिने । गार्ग्यः ।  
 “यदास्तमनवेलायां मकरं याति भास्करः । प्रदोषे चार्द्धरात्रे वा स्नानं दानं परेऽहनि ॥ अर्धरात्रे तदूर्ध्वं वा संक्रांतौ दक्षिणायने । पूर्वमेव दिनं ग्राह्यं यावन्नोदयते रविः ॥ ” इति । वा इवार्थे । प्रदोषलक्षणं स्क्रांदै । “ त्रिमुहूर्तः प्रदोषः स्याद्रवावस्तंगते सति । ” इति ॥ ६ ॥

अथोदयास्तादिति वचनस्यापवादमिन्द्रवज्रयाह—

संध्या त्रिनाडीप्रमितार्कविंशतिर्धोदितास्तादध ऊर्ध्वमत्र ॥ चैद्याम्यसौम्ये अयने क्रमात्स्तः पुण्यौ तदानीं परपूर्वघ्नौ ॥ ७ ॥

संध्या त्रीति ॥ अर्कमंडलादर्धोदितादर्धास्ताच्चाध ऊर्ध्वं क्रमात्रिभिर्नाडीभिर्मिता संध्या संध्याकालः स्यात् । अर्धोदितार्कविंशतिर्पूर्वं त्रिनाडीमिता प्रातःसंध्या । तथार्धास्तादर्कविंशतिर्दुपरि त्रिनाडीमिता सायंसंध्येत्यर्थः । तत्प्रयोजनमाह । अत्रेति । अत्र प्रातःसंध्यायां सायंसंध्यायां च क्रमाच्चैद्याम्यसौम्ये अयने दक्षिणोत्तरायणे स्तस्तदानीं परपूर्वौ घ्नौ दिवसौ पुण्यौ । यदि प्रातःसंध्यायां दक्षिणायनप्रवृत्तिस्तदा सूर्योदयानंतरं संपूर्णमहः पुण्यम् । तथा यदि सायंसंध्यायामुत्तरायणप्रवृत्तिस्तदा सूर्यास्तात्पूर्वं संपूर्णमहः पुण्यं स्यादित्यर्थः । तदाह नारदः । “ सूर्यस्योदयसंध्यायां यदि याम्यायनं भवेत् । तदोदयादहः पुण्यं पूर्वाहः पूर्वतो यदि ॥ सूर्यास्तमनसंध्यायां यदि सौम्यायनं भवेत् । तदहः पुण्यकालः स्यात्परतश्चोत्तरेऽहनि ॥ ” इति । उदयसंध्यास्तसंध्यौर्लक्षणं तत्रैव । “ अर्धाकास्तमनात्संध्या घटिकात्रयसंमिता । तथैवार्धोदयात्प्रातर्घटिकात्रयसंमिता ॥ ” इति । एवं सत्यर्कविंशतिस्यार्धास्तादर्धोद-



याद्वा क्रमात्पश्चात्प्राक् त्रिघटीमितास्तसंध्योदयसंध्या चोच्यते । तत्रास्तसंध्यायां यदि मकरसंक्रमः स्यात्तदा तद्दिन एव पुण्यकालो नोत्तरदिने । यद्यस्तसंध्यामतिक्रम्य मकरसंक्रांतिस्तदोत्तरदिन एव पुण्यकालो न पूर्वदिने । एवं यद्युदयसंध्यायां कर्कसंक्रांतिस्तदा सूर्योदयानंतरमेव पुण्यकालो न प्राग्दिने । यद्युदयसंध्यातः प्राक्कर्कसंक्रमस्तदा प्राग्दिन एव पुण्यकालो नोत्तरदिने । इति निष्कृष्टोऽर्थः । अथ “ रात्रौ स्नानं न कुर्वीत दानं चैव विशेषतः । ” इति रात्रौ स्नानदानादिनिषेधेऽपि “ नैमित्तिकं तु कुर्वीत स्नानं दानं च रात्रिषु । ” इति सुमंतुवाक्यशेषात् । “ सुतजनने संक्रांतावुपरागे सूर्यचंद्रयोर्नित्यम् । रात्रावपि कर्तव्यं स्नानं दानं विशेषतो नृणाम् ॥ ” इति वसिष्ठवचनात् । “ राहुदर्शनसंक्रांतिविवाहात्ययवृद्धिषु । स्नानदानादिकं कार्यं निशि काम्यव्रतेषु च ॥ ” इति । रात्रौ संक्रमणे रात्रौ स्नानं प्राप्तं तत्र कर्कमकरसंक्रांतौ स्नानदानादौ देशप्रसिद्धाशिष्टाचारेण व्यवस्थावर्गंतव्या । तत्र गौर्जरास्तु ग्रहणवदयन इति स्वीयसूत्रं “ स्नानं दानं ग्रहणवत्सौम्ययाम्यायनद्वये ॥ ” इति कश्यपसंहितोक्तं चानुसृत्य रात्रावयनसंभवे सति रात्रिविव स्नानादिकं कुर्वीत । दाक्षिणात्यास्तु “ कार्मुकं तु परित्यज्य श्वं याति दिवाकरः । ” इत्यादिभविष्योत्तरादिवाक्यमंगीकृत्य दिवस एव स्नानादिकं कुर्वीत तत्रापि नारदोक्तः संध्याकालसंक्रमे विशेषो ध्येय इत्यलम् ॥ ७ ॥

अथ पूर्वपराः षोडश घटिकाः पुण्या इति पूर्वं सामान्येनोक्तमिदानीं विष्णुपदादिविशेषमनुष्ठुभाह—

याम्यायने विष्णुपदे चाद्यमध्यास्तुलाजयोः ॥

षडशीत्यायने सौम्ये परा नाड्योऽतिपुण्यदाः ॥ ८ ॥

याम्यायन इति ॥ कर्कसंक्रांतौ विष्णुपदे वृषसिंहवृश्चिककुंभसंक्रांतिषु संक्रांतिकालाद्याः प्रथमाः षोडश घटिका आतिपुण्यदाः स्नानदानादावनंतपुण्यदा ज्ञेयाः । अग्निमास्तु न तथा । तुलाजयो-



स्तुलामेषयोर्मध्या उभयतः षोडश घटिकाः संक्रांतिकालात्प्रागष्टौ परतश्चाष्टाविति दीपिकाकारेण व्याख्यातम् । यदुक्तं गुरुणा । “वर्तमाने तुलामेषे नाड्यस्तूभयतो दृश ।” इति तन्मध्यमवृत्तीयां-शामिप्रायेणेति ज्ञेयम् । तथा षडशीत्यानने मिथुनकन्याधनुर्मीनसं-क्रांतिषु सौम्येऽयने मकरसंक्रांतौ च संक्रांतिकालात्परा अग्निमाः षोडश घटिका अतिपुण्याः प्रथमास्तु न तथा । एवं निर्णीते पुण्य-काले स्नानाद्यवश्यं विधेयम् । तत्र स्नानाद्यकुर्वतः प्रत्यवायमाह वसिष्ठः । “विषुवत्ययने ग्रहणे संक्रांतौ पुण्यदिवसे वा । पितृवृत्तिं न करोति हि दत्त्वा शापं व्रजति तस्य पिता ॥ आगतगतसमयेऽपि च करोति यद्दानजपहोमाद्यम् । ऊपरवापितबीजं यद्वत्तद्वच्च निष्फलं भवति ॥ ” इति संक्रांतिषु स्नानदानादेरनंतं फलं स्यात् । “षडशी-त्यां तु यद्दानं यद्दानं विषुवद्वये । दृश्यते सागरस्यांतस्तस्यांतो नैव दृश्यते ॥ ” इति भरद्वाजोक्तेः । “अयने कोटिपुण्यं च सहस्रं विषुवे फलम् । षडशीत्यां सहस्रं तु फलं विष्णुपदेषु च ॥ ” इति वसिष्ठोक्तेश्च । अयं च निर्णयश्चंद्रादीनामपि संक्रमे ज्ञेयः । तत्र हेमाद्र्यादौ कालनिर्णयकारादिभिर्या पुण्यकालघटिका उपनिबद्धा-स्ताः स्थूलास्तेन षष्टिर्बिंबं ग्रहभुक्तिभक्तमित्यादिप्रकारेण ग्रहम-ध्यमभुक्तिमध्यमर्बिबानीताः सूक्ष्मा घटिका लिख्यन्ते । स्फुटग-तिस्फुटार्बिबैश्चेत्साध्यन्ते ता अतिसूक्ष्मास्तासामनियतत्वात् श्लोके अनुपनिबध्ः । मध्यमास्तु यथा । “नाड्यो रामगुणा ३३ खरेथ विधोः षड्दोः पलैर्युग्द्वयं २ । २६ भौमस्याब्धिपलैर्युक्ता नव ९ । ४ विदो युक्ताः पलैः खाश्विभिः । षण्नाड्यो ६ । २० ष्टगजा ८ । ८ गुरोरथ भृगोर्नदाः पलैरष्टभिः ९ । ८ पुण्याः स्युः ख-न्तृपाः १६० शनैरुभयतो राश्यक्षयोः संक्रमे ॥ ” इति ॥ ८ ॥

निरयनांशसंक्रांतिमभिधायेदानीं सायनांशसंक्रांतिं सपुण्य-कालामुपजात्याह—

तथायनांशाः खरसाहताश्च स्पष्टार्कगत्या विहृता



दिनाद्यैः ॥ मेषादितः प्राक् चलसंक्रमाः स्युर्दाने  
जपादौ बहुपुण्यदास्ते ॥ ९ ॥

तथेति ॥ यथा राशिसंक्रमा बहुपुण्यदास्तथा चलसंक्रमा अपी-  
ति व्यवहितस्तथाशब्दः । अयनांशाः षष्ट्या गुण्याः स्पष्टसूर्यग-  
त्या विहृता लब्धैर्दिनाद्यैः दिनघटीपलैः कृत्वा मेषादिद्वादशसंक्रां-  
तिकालात्प्राक् चलसंक्रमाः स्युस्ते चलसंक्रमा दाने जपादौ जपश्रा-  
द्धहोमादौ बहुपुण्यदा भवन्ति । पुलस्त्यः । “ अयनांशसंस्कृतौ  
मानुर्गोले चरति सर्वदा । अमुख्यराशिसंक्रांतिस्तुल्यः कालविधि-  
स्तयोः ॥ स्नानदानजपश्राद्धव्रतहोमादिकर्माभिः । सुकृतं चलसंक्रां-  
तावक्ष्यं पुरुषोऽश्नुते ॥ ” इति । जावालिरपि । “ संक्रांतिषु यथा  
कालस्तदीयेऽप्ययने तथा । अयने विंशतिः पूर्वा मकरे विंशतिः  
परा ॥ ” इति । अत्र चलसंक्रमाख्ये मकरायणे पूर्वा विंशतिर्घ-  
टिकाः पुण्याः मकरसंक्रांतौ तु परा विंशतिर्घटिकाः पुण्यकालः ।  
मकरव्यतिरिक्तैकादशचलसंक्रांतिषु तत्तत्संक्रमवत्पुण्यकालो ज्ञेयः ।  
अयनांशानयनादिविचारः सिद्धांतादवगंतव्यः । ईश्वरेच्छालोकाद-  
ष्टवशात्तत्तद्वाश्यादिविभागस्य सूर्यतेजःसंपर्कश्चलसंक्रमः मंडलम-  
ध्यसंपर्कश्च राशिसंक्रम इति विषयविवेकः । तत्र निरयनगणनयैव  
सकलव्यवहारः साध्यः । सायनगणना तु नियतविषयैव । “ अ-  
यनांशाः प्रदातव्या लभ्ये क्रांतौ चरागमे । वित्रिमे सत्रिमे पाते  
तथा दृक्कर्मपातयोः ॥ ” इति । एवं द्वयोरपि मानयोरसंकीर्णो व्य-  
वहार इति सर्वमनाकुलम् । पुण्यकालस्तु उभयविधसंक्रमेऽपि  
ज्ञेयः । पूर्वलिखितवाक्यस्वरसात् ॥ ९ ॥

अथ संक्रांत्युपयोगित्वाज्जघन्यबृहत्समनक्षत्राण्युपजात्याह—

समं मृदुक्षिप्रवसुश्रवोऽग्निमघात्रिपूर्वास्त्रपभं बृह-



त्स्यात् ॥ ध्रुवद्विदैवादितिभं जघन्यं सर्पांबुपा-  
द्रानिलशाक्रयाम्यम् ॥ १० ॥

सममिति ॥ मृदुक्षिप्रवसुश्रवोऽग्निमघात्रिपूर्वाक्षपमं समम् । अक्ष-  
पमं मूलम् । एतानि पंचदश भानि समसंज्ञानि ज्ञेयानि । ध्रुवद्विदैवा-  
दितिभं बृहत्स्यात् ध्रुवादिषड् भानि बृहत्संज्ञकानि । सर्पांबुपाद्रानि-  
लशाक्रयाम्यं जघन्यं स्यात् । आश्लेषादिषड् भानि जघन्यसंज्ञानि १०

अथ संज्ञाप्रयोजनमुपेन्द्रवचनाह—

जघन्यभे संक्रमणे मुहूर्ताः शरैदवो बाणकृता  
बृहत्सु ॥ खरामसंख्याः समभे महर्घसमर्घसाम्यं  
विधुदर्शनेऽपि ॥ ११ ॥

जघन्यभ इति ॥ जघन्यनक्षत्रेऽर्कसंक्रमणे पंचदश मुहूर्ता ज्ञेयाः ।  
बृहन्नक्षत्रेऽर्कसंक्रमणे बाणकृताः पंचचत्वारिंशन्मुहूर्ता ज्ञेयाः । समन-  
क्षत्रेऽर्कसंक्रमणे खरामसंख्यास्त्रिंशन्मुहूर्ता ज्ञेयाः । उक्तं च नारदेन ।  
“तासां प्रमाणं घटिकास्त्रिंशन्नवतिषष्ठयः ।” इति । फलमाह । महर्घसम-  
र्घसाम्यमिति । पंचदशमुहूर्तायां संक्रांतौ सर्वमन्नं महर्घं दुष्प्रापं  
भवति । पंचचत्वारिंशन्मुहूर्तायां संक्रांतौ समर्घम् । त्रिंशन्मुहूर्तायां  
संक्रांतौ समं यथास्थितं भवति । विधुदर्शनेऽपीति । चन्द्रदर्शनेऽप्ये-  
वमेव फलं वाच्यम् । अयमर्थः । जघन्यभे चन्द्रदर्शने महर्घम् ।  
बृहन्नक्षत्रे चन्द्रदर्शने समर्घम् । समभे चन्द्रदर्शने साम्यम् ॥ ११ ॥

अथ प्रसंगात्कर्कसंक्रांतावन्दविशोपकाननुष्ठुमाह—

अर्कादिवारे संक्रांतौ कर्कस्याब्दविशोपकाः ॥

दिशो नखा गजाः सूर्या धृत्योऽष्टादश सायकाः ॥ १२ ॥

अर्कादीति ॥ कर्कसंक्रांतौ अर्कादिवारे सति एतेऽब्दविशोपका  
ज्ञेयाः । यथा रविवारे कर्कसंक्रांतौ दश विशोपकाः । एवं सोमे  
विंशतिः । भौमेऽष्टौ । ज्ञे द्वादश । गुरौ धृत्योऽष्टादश । शुकेऽष्टा-  
दश । शनौ पंचत्यर्थः ॥ १२ ॥



अथ कीदृशस्य रवेः संक्रमो जातस्तत्फलमिद्वज्रयाह—

स्यात्तैतिले नागचतुष्पदे रविः सुप्तो निविष्टस्तु  
गरादिपंचके ॥ किंस्तुघ्न ऊर्ध्वः शकुनौ सकौल-  
वेऽनिष्टः समः श्रेष्ठ इहार्धवर्षणे ॥ १३ ॥

स्यात्तैतिल इति ॥ रविस्तैतिले करणे नागकरणे चतुष्पदे च  
करणे सुप्तः संक्रमितः स्यात् । गरादिपंचके गरे वणिजे भद्रायां  
वेवे वालवे च निविष्टः संक्रमितः स्यात् । किंस्तुघ्ने सकौलवे शकुनौ  
च ऊर्ध्व ऊर्ध्वस्थितः संक्रमितः स्यात् । इह करणाधिकरणसंक्रांतौ  
रविः अर्धवर्षणे अर्धे मूले वर्षणे वृष्टौ । उपलक्षणत्वादन्नेऽपि क्रमाद-  
निष्टः समः श्रेष्ठः स्यात् । अयमर्थः । सुप्तरविसंक्रमा अर्धवर्षणधा-  
न्येष्वनिष्टाः महर्ध्वृष्ट्यभावधान्याभावकारकाः एवं निविष्टः समः ।  
तथोर्ध्वः श्रेष्ठः । उक्तं च श्रीपतिना । “ धान्यार्धवृष्टिषु भवेत्क्रम-  
शस्त्वनिष्टमध्येष्टता ” इति ॥ १३ ॥

अथ रविसंक्रांतेः करणपरत्वेन वाहनवस्त्रायुधभक्ष्यलेपनजा-  
तिपुष्पाणि सफलानि शार्दूलविक्रीडितत्रयेणोपजातिकथा चाह—

सिंहव्याघ्रवराहरासभगजा वाहद्विषद्वोटकाः श्वाजो  
गौश्वरणायुधश्च बवतो वाहा रवेः संक्रमे ॥ वस्त्रं  
श्वेतसुपीतहारितकपांङ्गारक्तकालासितंचित्रं कंव-  
लदिग्घनाभमथ शस्त्रं स्याद्भुशुंडी गदा ॥ १४ ॥  
खट्वा दंडशरासतोमिरमथो कुंतश्च पाशोऽकुशोऽस्त्रं  
बाणस्त्वथ भक्ष्यमन्नपरमान्नं भैक्षपक्वान्नकम् ॥ दुग्धं  
दध्यपि चित्रितान्नगुडमध्वाज्यं तथा शर्कराऽथो  
लेपो मृगनाभिकुंकुममथो पाटीरमृद्रोचनम्  
॥ १५ ॥ यावश्चोत्तमदो निशांजनमथो कालागु-



रुश्वंद्रको जातिर्देवतभूतसर्पविहगाः पश्वेणविप्र-  
स्ततः ॥ क्षत्रवैश्यकशूद्रसंकरभवाः पुष्पं च  
पुन्नागकं जातीवाकुलकेतकानि च तथा बिल्वा-  
र्कदूर्वांबुजम् ॥ १६ ॥ स्यान्मल्लिका पाटलिका जपा  
च संक्रांतिवस्त्राशनवाहनादेः ॥ नाशश्च तद्वृत्त्यु-  
पजीविनां च स्थितोपविष्टस्वपतां च नाशः ॥ १७ ॥

सिंहेति । खड्ग इति । यावश्चेति । स्यान्मल्लिकेति ॥ बवतो बव-  
मारभ्यैकादशकरणेषु क्रमेण वाहनादीनि स्युः । वाहनानि सिंहा-  
दीनि । रासभो गर्दभः । वाहद्विषन्महिषः । “ लुलायो महिषो  
वाहद्विषत्कासरसैरिभाः । ” इत्यमरः । अजो भेषः । चरणायुधः  
कुक्कुटः । नारदेन तु विशेष उक्तः । “ खशवाह्लीकवंगेषु संक्रांते-  
र्धिष्ण्यवाहनम् । अन्यदेशेषु तिथ्यर्धवाहनाः स्युर्बवादयः ॥ ” इति ।  
अश्विन्यां यदा संक्रांतिस्तदाश्विन्याः योऽश्वस्तद्वाहनं स्यात् खशा-  
दिदेशेषु । एवं सर्वनक्षत्रेषु । अथ वस्त्रं श्वेतादि । हारीतकं नीलव-  
र्णम् । पांडु आरक्तमरुणवर्णम् । कालं श्यामलम् । असितं श्वेतव-  
र्णरहितम् । कज्जलवर्णमित्यर्थः । दिग्वस्त्राभावः । घनाभं मेघवर्णम् ।  
अथ शस्त्रम् । मुशुंडादीनि आयुधानि प्रसिद्धानि । अथ भक्ष्यम् ।  
अन्नं भक्तः । परमान्नं पायसम् । भैक्ष्यं भिक्षासमूहः । पक्वान्नमपू-  
पादि । चित्रितान्नं हरिद्रादिरंजितम् । अथ लेपो विलेपनम् । मृग-  
नाभिः कस्तूरी । कुंकुमं केशरम् । पाटीरं चंदनम् । मृत्प्रसिद्धा ।  
रोचनं गौरोचनमिति । यावोऽलक्तकः । ओतुर्मदो मार्जारघर्मः ।  
भक्षया जवादिरिति । निशा हरिद्रा । अंजनं कज्जलम् । कालागु-  
रुरगुरुविशेषः । चंद्रकः कर्पूरः । अथ जातिः । संकरभवा अनुलोमजाः  
प्रतिलोमजाश्च । अथ पुष्पम् । पुन्नागकं नागकेसरपुष्पम् ।  
मल्लिका वेलिः । जपा ओडूपुष्पम् । शेषाणि प्रसिद्धानि सर्वत्र ।  
क्वचिद्वयोऽप्युक्तम् । “ शिशुः कुमारश्च गतालका युवा प्राढौ प्रग-



लभा च ततश्च वृद्धा । बंध्यातिबंध्या च सुतार्थिनी च प्रव्राजिका-  
चेति ववादिकानाम् ॥ ” इति । तथा क्वचिद्भोजनपात्रमप्युक्तम् ।  
“ सुवर्णरौप्यताम्राणि लोहं सीसं त्रपुस्तथा । कांस्यपाषाणकाष्ठं च  
मृत्पात्रं वेणुपात्रकम् ॥ ” इति । एवं संक्रमकाले यानि वस्त्राशन-  
वाहनादीन्यभिहितानि । आदिशब्देनायुधलेपनजातिपुष्पाणि  
तेषां नाशो भवेत् । च पुनस्तद्वृत्त्युपजीविनां वस्त्रादिवृत्त्युपजीविनां  
नाशो भवेत् । स्थितोपविष्टस्वपतां च स्यात्तैतिले इत्यादिना सुप्त-  
त्वादीन्युक्तानि । तद्गुणविशिष्टानां नाशः स्यादित्यर्थः ॥ १४ ॥  
॥ १५ ॥ १६ ॥ १७ ॥

अथ संक्रांतिवशेन प्रतिमनुष्यं शुभाशुभमुपजात्याऽऽह—

संक्रांतिधिष्ण्याधरधिष्यतस्त्रिभे स्वभे निरुक्तं  
गमनं ततोऽगमे ॥ सुखं त्रिभे पीडनमंगमेऽशुकं  
त्रिभेऽर्थहानी रसभे धनागमः ॥ १८ ॥

संक्रांतीति ॥ संक्रांतिर्यस्मिन्नक्षत्रे स्यात्ततोऽधरधिष्यं पूर्व-  
क्षत्रं तस्मात्स्वजन्मनक्षत्रं गण्यम् । तच्चेत्प्रथमत्रिभे भवति तदा  
गमनं यात्रा स्यात् । ततः प्रथमत्रिकानंतरमंगमे षण्णक्षत्रेषु यदि  
स्वभं तदा सुखं स्यात् । ततस्त्रिभे स्वभे पीडनं शरीरपीडा । पुनरं-  
गमे स्वभेऽशुकं वस्त्रादिप्राप्तिः । ततस्त्रिभे स्वभेऽर्थहानिः । ततो  
रसभे स्वभे धनागमो धनप्राप्तिः स्यादित्यर्थः । अशुभफलदायां  
संक्रांतौ दानमाह नारदः । “ तिलोपरि लिखेच्चक्रं त्रित्रिशूलं त्रि-  
कोणकम् । तत्र हेम विनिक्षिप्य दद्याद्दोषापनुत्तये ॥ ” इति ॥ १८ ॥

अथ कार्यविशेषे ग्रहविशेषबलं सामान्यतो ग्रहबलं चो-  
पजात्याऽऽह—

नृपेक्षणं सर्वकृतिश्च संगरः शास्त्रं विवाहो गमदी-  
क्षणे रवेः ॥ वीर्येऽथ ताराबलतो विधुर्विधोर्बलाद्र-  
विस्तद्वलतः शुभाः परे ॥ १९ ॥



नृपेक्षणमिति ॥ खेरिति ल्यब्लोपे पंचमी । रविवारमारभ्य  
एतानि कार्याणि । यथा रवेः अर्कस्य बले वारे नृपेक्षणं राजदर्शनं  
विधेयम् । एवं चंद्रादावपि व्याख्येयम् । चंद्रे सर्वकृतिः सर्वकृत्यानि ।  
भौमे संगरो युद्धम् । बुधे शास्त्रमध्येयमध्याप्यं वा । गुरौ विवाहः ।  
शुके गमनम् । शनौ दीक्षणं यागादिदीक्षा विधेयेत्यर्थः ।  
अथेति । ताराबलतो विधुः शुभो ज्ञेयः । यदा चंद्रसंक्रमणं स्यात्तदा  
ताराबलं चेत्तदा सपाददिनद्वयं चंद्रोऽशुभोऽपि शुभः । तारादौष्ट्ये  
शुभोऽप्यशुभः । एवं विधोर्बलाद्रविः संक्रमणेऽशुभोऽपि मासपर्यंतं शुभः ।  
शुभस्तु सुतरां समीचीन एव । चंद्रदौष्ट्ये शुभोऽप्यशुभ इत्यर्थः । परे  
भौमादयः संक्रांतिचिकीर्षवस्तद्वलतः सूर्यबलादशुभा अपि शुभा  
ज्ञेयाः । रविदौष्ट्ये तु शुभा अप्यशुभाः ॥ १९ ॥

अथाधिमासक्षयमासयोर्लक्षणमुपजात्याऽऽह—

स्पष्टार्कसंक्रांतिविहीन उक्तो मासेऽधिमासः क्षय-  
मासकस्तु ॥ द्विसंक्रमस्तत्र विभागयोस्तस्तिथेर्हि  
मासौ प्रथमांत्यसंज्ञौ ॥ २० ॥

इति मुहूर्त्तचिंतामणौ तृतीयं संक्रांतिप्रकरणं समाप्तम् ॥ ३ ॥

स्पष्टार्कैति ॥ शुक्लप्रतिपदादिदर्शात्तश्चांद्रो मासः स चेत्स्पष्टसूर्य-  
संक्रांत्या विहीनो रहितो भवेत्तदाऽधिमास उक्तः । “चांद्रो मासो  
ह्यसंक्रांतो मलमासः प्रकीर्तितः ।” इति ब्रह्मसिद्धांतोक्तेः । तुर्विशेषे ।  
कदाचित्स चांद्रो मासो द्विसंक्रमः द्वौ संक्रमौ यस्मिन्नसौ द्विसंक्रमः  
स्पष्टसूर्यसंक्रांतिद्वययुतस्तदा क्षयमाससंज्ञक उक्तः । “आद्यंतदर्शयोर्म-  
ध्ये भानोरेव तयोर्यदा । संक्रांतिद्वितयं चेत्स्यात्क्षयमासः स उच्य-  
ते ॥” इति वसिष्ठोक्तेः । तत्र क्षयमासे जातानां वर्धापने मृतानां श्राद्धे  
च तिथेर्विभागयोः पूर्वोत्तरदलयोः संबन्धेन प्रथमांत्यसंज्ञौ मासौ स्तः  
स्याताम् । तिथिपूर्वार्द्धजातानां मृतानां च पूर्वमासे वर्धापनं श्राद्धं  
च विधेयम् । तिथ्युत्तरार्द्धे जातानां मृतानां चोत्तरमासे वर्धापनं



श्राद्धं च विधेयम् । “ तिथ्यर्द्धे प्रथमे पूर्वोऽपरस्मिन्नपरस्तथा । मा-  
साविति बुधैश्चित्तयौ क्षयमासस्य मध्यगौ ॥ ” इति । मासादिलक्षण-  
भेदविचारस्तु ग्रन्थगौरवभयान्न लिखितः ॥ २० ॥

अथ ग्रंथांतरसंग्रहः । “ योगिनीस्थितकाष्ठातः संक्रांतेरागमो  
मतः । चन्द्रस्थादिशि दृष्टिः स्याद्गमनं वारदिक् स्मृतम् ॥ ” इति ।  
क्वचित् । “ रवौ संक्रमणे पूर्वं मुखं जीवे तु उत्तरे । प्रत्यङ्मुखं शनौ  
सोमे शेषे दक्षिणतो मुखम् ॥ ” इति । “ ववे पूर्वमुखं प्रोक्तं बालवे यम-  
दिङ्मुखम् । कौलवे पश्चिममुखं तैतिले चोत्तरे मुखम् ॥ गरे वायव्य-  
दिग्वक्त्रं वाणिज्याग्नेयदिङ्मुखम् । भद्रायामीशदिग्वक्त्रं शकुनौ नैर्ऋ-  
तौ मुखम् ॥ चतुष्पदि च पाताले नागे चोर्ध्वमुखं भवेत् । किंस्तुधे  
सर्वदिग्वक्त्रं संक्रांतिमुखलक्षणम् ॥ ” अथ दृष्टिः । “ चन्द्रे गुरौ  
दक्षयिता कृशानौ सूर्ये सिते नैर्ऋतिकोणगा दृक् । धात्रीसुते दृक्  
पवने निरुक्ता बुधे शनौ रुद्रदिशीक्षणं भवेत् ॥ ” अथ गमनम् ।  
“ मन्दे चन्द्रे गमः सौम्ये बुधे भौमे च वारुणे । रवौ शुक्रे गमो  
याम्ये गुरौ प्राग्गमनं स्मृतम् ॥ ” इति ॥

इति श्रीदैवज्ञानंतसुतदैवज्ञरामविरचितमुहूर्तचिं० स्वकृतायां  
प्रमिताक्षरायां टीकायां संक्रांतिप्रकरणं समाप्तम् ॥ ३ ॥

## अथ गोचरप्रकरणप्रारंभः ॥ ४ ॥

अथ गोचरप्रकरणं व्याख्यायते । तत्र जन्मराशेः सकाशाद्ग-  
हाणां चारुशेन यच्छुभाशुभफलं तद्गोचरफलमित्युच्यते । तत्र  
रविचंद्रयोर्गोचरफलमुपजातिकयाऽऽह—

सूर्यो रसांत्ये खयुगेऽग्निन्दे शिवाक्षयोर्भौमशनी  
तमश्च ॥ रसांकयोर्लाभशरे गुणांत्ये चंद्रोऽंबराब्धौ  
गुणनंदयोश्च ॥ १ ॥

सूर्य इति ॥ रसांत्य इत्यादौ समाहारद्वंद्वः । शिवाक्षयोरित्यादावि-  
तरेतरयोगः । अंबराब्धावित्यादौ “ अनित्यमागमशासनम् ” इति



नुमभावो ध्येयः । एवं सर्वत्र । स्वजन्मराशेरिति पंचमश्लोकस्थम-  
त्राध्याहार्यम् । ततः सूर्यः क्रमाद्रसांत्ये शुभो विद्धश्च स्यात् । सूर्यो  
जन्मराशेः सकाशात् षष्ठस्थाने शुभः । यदि तत एव जन्मराशेर्द्वा-  
दशस्थानस्था अन्ये ग्रहाः स्युस्तदा विद्धः सूर्यः शुभोऽप्यशुभफल-  
दाता । अत्र शनेः सूर्यपुत्रत्वात्तद्वेधो नांगीकृतः । यतः पितुर्जन-  
कस्य सुतसंबंधिवेधं नाहुः । सुतस्यापि पितृसंबन्धिनं वेधं नाहुः ।  
जन्मराशेर्दशमे सूर्यः शुभश्चेच्चतुर्थस्थाने शनिवर्जिता अन्ये ग्रहाः  
स्युस्तदा विद्ध इत्येवं श्लोकत्रयं सम्यग्व्याख्येयम् । तथाभिनंदे तृती-  
यनवमयोः शिवाक्षयोरेकादशपंचमयोः क्रमाच्छुभो विद्धश्च ज्ञेयः ।  
भौमेति । भौमशनी तमोऽगुश्च त्रयोऽपि जन्मराशितः रसांकयोः  
लाभशरे गुणांत्ये क्रमाच्छुभा विद्धाश्चेत्यर्थः । परंतु शनेः सूर्यवेधो  
नास्तीत्युक्तं प्राक् । चन्द्रोऽंबराब्धौ इत्यग्रे ॥ १ ॥

अथ बुधगुरुशुक्राणां गोचरफलमुपजातिकेन्द्रवज्रा-

भ्यामुपजातिकापूर्वार्द्धेन चाह—

लाभाष्टमे चाद्यशरे रसांत्ये नगद्वये ज्ञो द्विशरेऽ-  
ब्धिरामे ॥ रसांकयोर्नागविधौ खनागे लाभव्यये  
देवगुरुः शराब्धौ ॥ २ ॥ द्वयंत्ये नवांशेऽद्रिगुणे  
शिवाहौ शुक्रः कुनागे द्विनगेऽग्निरूपे ॥ वेदांशरे  
पंचनिधौ गजेषौ नंदेशयोर्भानुरसे शिवाग्रौ ॥ ३ ॥  
क्रमाच्छुभो विद्ध इति ग्रहः स्यात्पितुः सुतस्यात्र  
न वेधमाहुः ॥

चन्द्र इति । लाभाष्टमे इति । द्वयंत्ये इति । क्रमादिति ॥ जन्म-  
भात् अंबराब्धौ गुणनंदयोः लाभाष्टमे आद्यशरे रसांत्ये नगद्वये चंद्रः  
क्रमाच्छुभो विद्धश्च ज्ञेयः । चन्द्रस्य बुधवेधो नास्ति । अथ ज्ञ-  
इति । जन्मभात् द्विशरे अब्धिरामे रसांकयोः नागविधौ खनागे  
लाभव्यये ज्ञो बुधः क्रमाच्छुभो विद्धश्च ज्ञेयः । अत्र चन्द्रवेधो



नास्ति । अथ देवगुरुरिति । जन्मभात् शराब्धौ द्वयंत्ये नवांशे  
अद्रिगुणे शिवाहौ देवगुरुर्वृहस्पतिः क्रमाच्छुभो विद्धश्च ज्ञेयः । अथ  
शुक्र इति । जन्मराशेः सकाशात् कुनागे द्विगणे अग्निरूपे वेदांबरे  
पंचनिधौ गजेषौ नंदेशयोः भानुरसे शिवाग्रौ शुक्रः क्रमाच्छुभो  
विद्धश्च ज्ञेयः । अत्रेदं तात्पर्यम् । सूर्यो रसांत्ये इत्यादिप्राक्पठि-  
तस्थानेषु विद्यमानः स स ग्रहः शुभदः । तदनंतरपठितस्थानेषु  
स्थितोऽशुभफलदाता । अर्थादेवानुक्तस्थानेषु न शुभो नाप्यशुभ  
इति ॥ २ ॥ ३ ॥

अथ वामवेधं शुक्लपक्षे चंद्रवलं चोपजात्युत्तरार्द्धेनाह—  
दुष्टोऽपि खेटो विपरीतवेधाच्छुभो द्विकोणे शुभदः  
सितेऽब्जः ॥ ४ ॥

दुष्टोऽपीति ॥ दुष्टोऽपि स्वजन्मराशेः सकाशादनंतरपठितविरुद्ध-  
स्थानस्थितोऽपि विपरीतवेधाद्वामवेधाच्छुभः । यथा सूर्यो द्वादशेऽनिष्ट  
इत्युक्तं प्राक् स यदि शनिवर्जितैर्ग्रहैः षष्ठस्थानस्थितैर्विद्धः सन्  
शुभफलदाता । एवमुत्तरस्थानस्थितो यः कश्चिद्ग्रहः प्राक्पठितस्था-  
नस्थितैर्ग्रहैर्विद्धः शुभ इति सर्वत्र व्याख्येयम् । अयमेव वामवेध  
इत्युच्यते । कश्यपः । “ अपविद्धो ग्रहः किञ्चिन्न ददाति शुभं फल-  
म् । वामवेधविधानेन त्वशुभोऽपि शुभप्रदः ॥ ” द्विकोणे इति । सिते  
शुक्लपक्षे अब्जश्चंद्रो द्वितीयनवपंचमेषु स्थितः शुभदः । अत्रापि  
क्रमेण षष्ठाष्टमचतुर्थस्थानस्थितैर्बुधवर्जितैर्ग्रहैर्यदि न विद्धस्तदा शुभ  
इति ध्येयम् । नारदः । “ शुक्लपक्षे शुभश्चंद्रो द्वितीयनवपंचमे । रिपु-  
मृत्युं बुधसंस्थैश्च न विद्धो गगनेचरैः ॥ ” इति ॥ ४ ॥

अथ द्विविधमतमुपजात्यांऽऽह—

स्वजन्मराशेरिह वेधमाहुरन्ये ग्रहाधिष्ठितराशितः  
सः ॥ हिमाद्रिर्विध्यांतर एव वेधो न सर्वदेशेष्विति  
काश्यपोक्तिः ॥ ५ ॥



स्वजन्मराशेरिति ॥ इह द्विविधं वेधविधौ अन्ये नारदादयः स्व-  
जन्मराशेः सकाशाद्विविधमपि वेधमाहुः । तथा चोभयत्रापि नार-  
देन जन्मत इत्युक्तम् । अन्ये कश्यपादयः स पुनर्द्विविधो ग्रहाधि-  
ष्ठितराशितः ग्रहो यस्मिन्नाशौ तिष्ठति तत एव क्रमाद्वेधो वामवे-  
धश्च भवति । यथा सूर्यो जन्मराशेः षष्ठस्थितः शुभः स सूर्यः  
स्वाक्रांतराशेर्द्वादशस्थानस्थितैः शनिवर्जितैर्ग्रहैर्न विद्धः । तथा सूर्यो  
द्वादशस्थानस्थितोऽनिष्टः स सूर्यः स्वाक्रांतराशेः षष्ठस्थानस्थितैः  
शनिवर्जितैर्ग्रहैर्विद्धश्चेत्तदा शुभफलद इत्यर्थः । अथ द्विविधवेधस्यैव  
विषयकल्पनोच्यते । हिमाद्रीति । हिमाचलविंध्याचलयोर्मध्य-  
वर्तिन्येव देशे स वेधो ज्ञेयः । न सर्वदेशेष्विति काश्यपोक्तिः ।  
काश्यपवचनं यदाह । “ ज्ञातव्यं जन्मराशेस्तु निखिलं यद्गला-  
बलम् । हिमाद्विविध्ययोर्मध्ये वेधजं तद्गहालयम् ॥ ” अपरे तु ।  
सूर्यो रसांत्य इति क्रामिकवेधो जन्मराशेरेव ज्ञेयः । विपरीतवेधस्तु  
ग्रहाधिष्ठितराशित एवेति वदन्ति । “ जन्मतः क्रमवेधः स्याद्ग्रामे  
वेधो ग्रहालयात् ॥ ” इति । इदमपि हिमाद्विविध्यांतरविषयमेवेत्यन्ये ।  
एतज्ज्ञानं दुर्घटमित्याह नारदः । “ अज्ञात्वा द्विविधं वेधं यो ग्रहज्ञो  
बलं वदेत् । स मृषावचनाभाषी हास्यं याति जने सदा ॥ ” इति । एवं  
गोचरदौष्ट्ये यात्रादि न कार्यम् । तत्र शांतिमाह नारदः । “ ग्रहेषु  
विषमस्थेषु शांतिं यत्नात्समाचरेत् ॥ ” इति । “ सौम्येक्षितोऽनिष्टफ-  
लः शुभदः पापवीक्षितः । निष्फलौ तौ ग्रहौ स्वेन शत्रुणा चावलो-  
कितः ॥ नीचराशिगतः स्वस्य शत्रुक्षेत्रगतोऽपि वा । शुभाशुभफलं नैव  
दद्यादस्तंगतोऽपि वा ॥ ” इति । एतादृशस्थले दुष्टत्वभावादेव शां-  
त्यभावं इति फलितोऽर्थः ॥ ५ ॥

अथ गोचरप्रस्तावात् ग्रहणीयनक्षत्रफलं ग्रहणीयराहुगोचरफलं  
ग्रहणाशुभप्रतीकारं च दुष्टग्रहणदर्शननिषेधं शार्दूलविक्रीडितेनाह—  
जन्मक्षे निधनं ग्रहे जनिभतो घातः क्षतिः श्रीर्व्यथा  
चिंता सौख्यकलत्रदौस्थ्यमृतयः स्युर्माननाशः



सुखम् ॥ लाभोऽपाय इति क्रमात्तदशुभध्वस्त्यै  
जपः स्वर्णगोदानं शांतिरथो ग्रहं त्वशुभदं नो  
वीक्ष्यमाहुः परे ॥ ६ ॥

जन्मर्क्ष इति ॥ यस्य जन्मनक्षत्रे ग्रहे ग्रहणे सति निधनं मरणं  
स्यात् । वसिष्ठः । “ यस्यैव जन्मनक्षत्रे ग्रस्येते शशिभास्करो ।  
तस्य व्याधिभयं घोरं जन्मराशौ धनक्षयः ॥ ” इति । विशेषो भार्ग-  
वीये । “ यस्य राज्यस्य नक्षत्रे स्वर्भानुरूपरज्यते । राज्यभंगं सुह-  
न्नाशं मरणं चात्र निर्दिशेत् ॥ ” इति । राज्यनक्षत्रे राज्याभिषेकन-  
क्षत्रे । अथ राशिफलं जनिमत इति । जन्मराशेरारभ्य ग्रहणे सति  
क्रमेण घातादिकं फलं भवति । यथा जन्मराशौ ग्रहणे सति घातः  
शरीरपीडा । द्वितीयराशौ क्षतिर्द्रव्यनाशः । तृतीयराशौ  
श्रीर्लक्ष्मीप्राप्तिः । चतुर्थराशौ व्यथा शरीरपीडा । पंचम-  
राशौ चिंता पुत्रादीनाम् । षष्ठराशौ सौख्यम् । सप्तमराशौ  
कलत्रदौस्थ्यं स्त्रीकष्टम् । अष्टमराशौ मृतिर्मरणम् । नवमराशौ  
माननाशः । दशमराशौ सुखम् । एकादशराशौ लाभः प्राप्तिः ।  
द्वादशराशौ अपायो नाशः । आत्मन इति केचित् । द्रव्यस्येत्यपरे ।  
इदं षण्मासपर्यन्तमिति ज्ञेयम् । तदनंतरं ग्रहणांतरसंभावनयोक्तं  
दैवज्ञमनोहरे । “ घातं हानिमथ श्रियं जननमाद्भुतिं च चिंतां  
क्रमात्सौख्यं दारवियोजनं च कुरुते व्याधिं च मानक्षयम् । सिद्धिं  
लाभमपायमर्कशशिनोः षण्मासमध्ये ग्रहम् । ” इति । अथाशुभ-  
सूचकग्रहणप्रतीकारमाह । तदशुमेति । तस्य ग्रहणांशुभस्य  
ध्वस्त्यै नाशाय जपस्वर्णगोदानं जपो गायत्र्यादिमंत्राणाम् । स्वर्णं  
सुवर्णम् । गौधेनुभूमिर्वा । उपलक्षणत्वादन्वेषां रूप्यादीनां यथा-  
शक्ति दानं कार्यमिति शेषः । “ तद्वैस्थ्यप्रणुदुक्तवज्रपविधिस्वर्णादि-  
दानं भवेत् । ” इत्युक्तेः । दानं ज्योतिर्निबंधे । “ सुवर्णनिर्मितं नागं  
सतिलं ताम्रभाजनम् । सदक्षिणं सवस्त्रं च श्रोत्रियाय निवेदयेत् ॥ ”



मन्त्रश्च । “तमोमयं महंभीमं सोमसूर्यावेमदेन । हेमनागप्रदानेन  
मम शान्तिप्रदो भव ॥ ” इति । स्कांदे । “ गोदानं भूमिदानं च  
स्वर्णदानं विशेषतः । ग्रहणे क्लेशनाशाय देवज्ञाय निवेदयेत् ॥ ”  
इति । किं चात्र देशविशेषः पात्रविशेषो द्रव्यविशेषश्च नापेक्षित  
इत्याह व्यासः । “ सर्वं गङ्गासमं तोयं सर्वं ब्रह्मसमा द्विजाः । सर्वं  
भूमिसमं दानं ग्रहणे चन्द्रसूर्ययोः ॥ ” इति । अन्यच्च । “ ग्रस्य-  
माने भवेत्स्नानं ग्रस्ते होमो विधीयते । मुच्यमाने भवेद्दानं मुक्ते स्नानं  
विधीयते ॥ ” इति । तस्मिन्काले जपादिकमपि विधेयम् । “सूर्येदुग्रह-  
णं यावत्तावत्कुर्याज्जपादिकम् । ” इति शिवरहस्योक्तेः । आदिश-  
ब्दाद्देवार्चनादि कार्यम् । अथ स्थानविशेषेण ग्रहणमरिष्टजनकमि-  
त्युक्तम् । तद्दृष्टुतादृष्टमपीति संशये निर्णयमाह । अथो इति । तुर्वि-  
शेषे । परे आचार्याः अशुभदं ग्रहणं तु नो वीक्ष्यं न द्रष्टव्यमि-  
त्याहुः । उक्तं च । “जन्मसप्ताष्टरिः फांकदशमस्थे निशाकरे । दृष्टोऽ-  
रिष्टप्रदो राहुर्जन्मक्षे निधने तथा ॥ ” जन्मक्षे जन्मनक्षत्रम् । निधनं  
वधतारा सप्तमी । अत्र दृष्ट इति पदश्रवणाद्दर्शनं चाक्षुषं विवक्षितमि-  
ति तेषामाशंयश्चाक्षुषज्ञान एव दृशेर्मुख्यत्वमिति परेषां मतम् । तद-  
सत् । “ अदृश्यरूपाः कालस्य मूर्तयो भगणाश्रिताः । शीघ्रमंदोच्च-  
पाताख्या ग्रहाणां गतिहेतवः ॥ ” इति सूर्यसिद्धांते । पातानाम-  
दृश्यतोक्ता । पातो राहुश्च पर्यायः । “ दक्षिणोत्तरयोरेवं पातो राहु-  
श्च रंहसा । विक्षिपत्येष विक्षेपश्चंद्रादीनामपक्रमात् ॥ ” इति सूर्य-  
सिद्धांतोक्तेः । अतः पातानामदृश्यत्वाद्वाहोर्दर्शनमेवानुपपन्नम् ।  
ननु ग्रहणे चन्द्रसूर्ययोश्छादको राहुर्दृश्यत एव अत एव राहुग्रस्ते  
निशाकरे इत्यादिपुराणोक्तिरपीति चेन्न । “ भानोर्भाधे महीच्छाया  
तत्तुल्येर्जसमेऽपि वा । शशांकपाते ग्रहणं कियद्भागाधिकोनके ॥ ”  
इत्युपक्रम्य । “ छादको भास्करस्येदुरधःस्थो घनवद्भवेत् । भूछायां  
प्राङ्मुखश्चंद्रो विशत्यस्य भवेदसौ ॥ ” भूछाया अस्य छादको  
भवेदित्यर्थः । सूर्यसिद्धांते छाद्यच्छादकभावोऽभिहितः स्पष्ट एव ।



पुराणविरोधपरिहारस्तु भास्करेणैव राहुः कुभामंडलगः शशांक-  
मित्यादिनोक्तः वराहेणापि तस्मिन्काले सान्निध्यमस्य तेनोपचर्यते  
राहुरित्युक्तं तस्माद्राहोर्दर्शनं नास्त्येव । त्वन्मते दर्शनं चाक्षुषमेव  
विवक्षितम् । एवं च राहोर्दर्शनं राहुदर्शनामिति तत्पुरुषोऽनुपपन्नः ।  
तस्माद्दर्शनशब्देनोपरागो लक्ष्यते । राहुदर्शनं राहूपरागस्तस्मिन्नाहुद-  
र्शने इति । अयमर्थः । राहुर्नाम पातस्तत्संबन्धेन दर्शनमुपराग इति ।  
न च राहुरेव लक्षणयोपरागपरस्तस्य दर्शनामिति पूर्वपक्षाभिमतार्थ-  
सिद्धिरिति वाच्यम् । लक्षणा तु अर्थातरासंभवेति वक्तव्या ।  
“ अत्यन्तादर्शने राहोस्तथा चात्यंतदर्शने । प्रजापीडा विनिर्दे-  
श्या व्याधिदुर्भिक्षकारकैः ॥ ” इति विष्णुधर्मोत्तरादिवाक्येषु पदां-  
तरासान्निधानाद्राहुशब्देनोपरागो लक्ष्यते । ईह च राहोः पाताख्यं  
ग्रहगतिरूपमर्थांतरमस्तीत्यतो राहुदर्शनग्रहपातयोः समानार्थकता-  
स्तीत्येवं सिद्धमिति । प्रागुक्तानां सर्ववचसां ग्रहणे स्नायादित्येक-  
वाक्यार्थः फलितो भवति । केचित्तु दर्शनादर्शनविषयकयोस्तु वि-  
ध्योस्तुल्यबलत्वात्सकृद्दृष्ट्वा स्नायादिति वदन्ति तदसत् । जन्मसप्ताष्ट-  
रिः फांकेत्यादिना सामान्यतो निषिद्धस्य उपरक्तदर्शनस्य । “ नेक्षे-  
तोद्यंतमादित्यं नास्तं यातं कदाचन । नोपरक्तं न वारिस्थं न मध्यं  
नभसो गतम् ॥ ” इति । मन्त्रोपरक्तदर्शनस्य पुनर्निषेधानुपपत्तेः ।  
प्रागुक्तदिशाराहुदर्शनपदस्य राहूपरागलक्षकत्वेन तुल्यबलत्वा-  
भावात् तस्मादुपरक्तयोः सूर्याचंद्रमसोर्यस्य कस्यापि दर्शननिषे-  
धसत्त्वात् ग्रहणे च स्नानदानाद्युक्तेस्तज्ज्ञानं च ज्योतिःशास्त्रैक-  
देशगणितग्रंथेभ्यो बुद्ध्वा तस्मिन्काले दानादि विधेयमिति सिद्धांतः ।  
अत एव मेघाद्यावृतेऽप्युपरागे स्नानादि विधेयमेव । रात्रौ सूर्यो-  
परागे दिवा चंद्रोपरागे च स्नानादिकं तु वचनान्न भवति । तदुक्तं  
निगमे । “ सूर्यग्रहो यदा रात्रौ दिवा चंद्रग्रहो यदि । तत्र स्नानं  
न कुर्वीत दद्याद्दानं न च क्वचित् ॥ ” इति । तादृशे ग्रहणे दुष्टेऽपि



दोषो नास्तीत्यापि सूचितम् । जाबालिवचनं तु । “ संक्रांतेः पुण्यकालस्तु षोडशोभयतः कलाः । चंद्रसूर्योपरागे तु यावद्दर्शन- गोचरः ॥ ” इति । अस्तस्यास्तमनपर्यंतं दर्शनगोचरत्वात्तावान् कालः पुण्यकालो भवतीति व्याचख्युः । तदुक्तं विश्वरूपनिबंधे । “ दिवा चंद्रग्रहो रात्रौ सूर्यपर्व न पुण्यदम् । संधिस्थं पुण्यवज्ज्ञेयं यावद्दर्शनगोचरः ॥ ” इति । अन्ये तु । “ सूर्यस्यादर्शनं रात्रि- र्दिनं तद्दर्शनात्मकम् । भुजवृत्तादुपरि च स्थितोऽर्को दर्शनं स्मृतम् ॥ ” इति वसिष्ठसिद्धांतवचनान्मेघावृतेऽनावृते चोपरागे गणितागतस्थितिघटिकाः पुण्यकाल इत्याहुः । यत्राकाशो भूम्या सह संलग्नमेव दृश्यते स प्रदेशो भुजशब्दवाच्यः । अर्क इत्युपल- क्षणं चंद्रादिग्रहनक्षत्राणाम् । विष्णुधर्मोत्तरे । “ अहोरात्रं न भोक्तव्यं चंद्रसूर्यग्रहो यदा । मुक्तिं दृष्ट्वा तु भोक्तव्यं स्नानं कृत्वा ततः परम् ॥ ” इति । अस्तास्ते गुरुः । “ अस्तावेवास्तमानं तु रवींदू प्राप्नुतो यदि । तयोः परेद्युरुदये स्नात्वाऽभ्यवहरेन्नरः ॥ ” इत्यनयोर्वाक्ययोर्दर्शनोदयशब्दौ । भुजवृत्तोपरिस्थितत्वोपलक्षकौ । अन्यथा मेघाद्यावरणेन परदिवसेऽपि दर्शनाभावे उपवासः प्रस- ज्येत । तथा यत्र स्पर्शकाले ग्रहणं दृष्ट्वा स्नानं विहितं तत्रांतरे मेघावरणाद्भविचंद्रयोर्दर्शनाभावो दिवसद्वयं त्रयं वा स्यात्तत्राप्युप- वासप्रसंगः स्यात् । न च शिष्टास्तथा चरन्ति । तस्माद्दृशिर्दर्शनार्थ एव । तस्माच्छास्त्रीयग्रहणज्ञाने सति मेघानावृतेऽपि ग्रहणे ग्रहण- महृष्टैव चक्षुष्मतांधेन गंतुमशक्तेन च वृद्धादिना स्नानादिकं विधेय- मित्यरिष्टजनकत्वाभावेऽपि ग्रहणदर्शननिषेधः । किं पुनरयामेति तात्पर्यार्थः । अत एव भागवते । कुरुक्षेत्रे स्नानार्थं मिलितानां पांडवीयलोकानां मध्ये धृतराष्ट्रोऽपि परिगणित इति शिष्टाचारो- ऽप्येवमेवास्ति । एवं च सत्यरिष्टजनकत्वाभावेऽपि ग्रहणदर्शन- निषेधः किं पुनररिष्टजनकत्वे । तस्माज्जन्मसप्तांकेति पद्यं निर्मूल- त्वादुपेक्ष्यम् । किं च प्रत्यक्षोपलब्धवसिष्ठमतस्यपुराणादिवाक्ये



दर्शनपदाभावाच्च । अत एव मूले परे इति पदं प्रयुक्तम् । शान्तिस्तु दर्शनाभावेऽपि विधेया । यतोऽरिष्टयोगानां स्वरूपसतामेवारिष्टजनकत्वात् । अथ ग्रहणशान्तिः । “ येषां तु विषमस्थाने राहुश्चंद्रमुपक्रमेत् । कर्मक्षयपरिक्षेशान्प्राप्नुवन्ति च ते जनाः ॥ पितृपक्षविनाशाय सूर्यस्थाने भवेद्ग्रहः । होरायां गृह्यते यस्य नक्षत्रे वा निशाकरः ॥ प्राणसंदेहमाप्नोति अथ वा रणमृच्छति । यस्य त्रिजन्मनक्षत्रे ग्रहणे शशिभास्करे ॥ तज्जातानां भवेत्पीडा ये नराः शान्तिवर्जिताः ॥ संक्रम इनस्य येषां जन्मत्रितयं स्थवा ग्रहणम् । बहुरोगमृत्युजननोक्तदानाहुतयो जपाश्च कर्तव्याः ॥ तस्मादानं च होमं च देवार्चनजपौ तथा । उपरागाभिषेकं च कुर्याच्छान्तिर्भविष्यति ॥ ” नक्षत्रदानं यथा । “ रूपं विधाय भुजगस्य तु कांचनेन पिष्टेन वा हिमकरं दिवसाधिपे च । ग्रस्ते त्रिजन्मदेवसे तमसा प्रदद्याद्विप्राय वेदविदुषे सुपरीक्षिताय ॥ यस्य राशिं समासाद्य भवेद्ग्रहणसंभवः । तत्र स्नानं प्रवक्ष्यामि मंत्रौषधिसमन्वितम् ॥ चंद्रोपरागं संप्राप्य कुर्याद्ब्राह्मणवाचनम् । संपूज्य चतुरो विप्रान् शुक्लमाल्यानुलेपनैः ॥ पूर्वमेवोपरागस्य समानीयौषधादिकम् । स्थापयेच्चतुरः कुंभानग्रतः सागरानिव ॥ गजाश्वरथ्यावल्मीकसंगमाद्भद्रगोकुलात् । राजद्वारप्रदेशाच्च मृदमानीय निक्षिपेत् ॥ पंचगव्यं च कुंभेषु शुद्धमुक्ताफलानि च । रोचनं पद्मकं शंखं पंचरत्नसमन्वितम् ॥ स्फटिकं चंदनं श्वेतं तीर्थवारि च पलवान् । गजदंतं कुंकुमं च सर्षपोशीरगुग्गुलून् ॥ तत्सर्वं निक्षिपेत्पूर्वं कुंभेष्ववाहयेत्सुरान् । सर्वे समुद्राः सरितस्तीर्थानि जलदा नदाः ॥ आयांतु मम शान्त्यर्थं दुरितक्षयकारकाः । तिलहोमं व्याहृतिभिः सहस्रं चाष्टसंयुतम् ॥ एवं कृत्वा प्रयत्नेन स्नानकर्म समारभेत् । आमंज्य नवोभिमंत्रैः कुंभान्संकल्पपूर्वकम् ॥ योऽसौ वज्रधरो देवो ह्यादित्यानां प्रभुर्मतः । सहस्रनयनः शक्रो ग्रहपीडां व्यपोहतु ॥ मुखं यः सर्वदेवानां सप्तार्चिरभितद्यतिः । चंद्रोपरागसंभूतामग्निः पीडां व्यपोहतु ॥ यः कर्मसाक्षी लोकानां



धर्मो महिषवाहनः । यमश्चंद्रोपरागोत्थां ग्रहपीडां व्यपोहतु ॥  
 निर्ऋतिः कौणपो देवः प्रलयानलसन्निभः । खड्गव्यग्रोऽतिभीमश्च  
 रक्षःपीडां व्यपोहतु ॥ नागपाशधरो देवः सदा मकरवाहनः । स  
 जलाधिपतिश्चंद्रो ग्रहपीडां व्यपोहतु ॥ प्राणरूपो हि लोकानां  
 सदा कृष्णमृगप्रियः । वायुश्चंद्रोपरागोत्थां ग्रहपीडां व्यपोहतु ॥  
 योऽसौ निधिपतिर्देवः खड्गशूलगदाधरः । चंद्रोपरागकलुषं धनक्षेत्रे  
 व्यपोहतु ॥ योऽसाविंदुयुतो देवो भवानीपतिरीश्वरः । चंद्रोपरागजां  
 पीडां स नाशयतु शंकरः ॥ त्रैलोक्ये यानि भूतानि स्थावराणि  
 चराणि च । ब्रह्मविष्ण्वर्कयुक्तानि तानि पापं दहंतु मे ॥ अभिषिच्य  
 ततो मैत्रान्विलिख्य कलकान्वितान् । वस्त्रे पट्टेऽथ वा भूर्जे पंचरत्न-  
 समन्वितान् ॥ यजमानस्य शिरसि निदध्युस्ते द्विजोत्तमाः ।  
 ततोऽतिवाहयेद्वेलामुपरागानुमानिनीम् ॥ प्राङ्मुखं पूजयित्वा ते  
 नत्वा चाभीष्टदेवते । चन्द्रग्रहे विनिवृत्ते कृतशौचात्मभंगलः ॥ कृत-  
 स्नानश्च तत्सर्वं ब्राह्मणाय निवेदयेत् । अनेन विधिना यस्तु ग्रहस्ना-  
 नं समाचरेत् ॥ न तस्य ग्रहपीडा स्यान्न च बंधुधनक्षयः । सूर्य-  
 ग्रहे सूर्यनाम सदा मन्त्रेषु कीर्तयेत् ॥ य इदं शृणुयान्नित्यं श्राव-  
 येद्वापि वा नरः । सर्वपापविनिर्मुक्तः सर्वत्र सुखवान् भवेत् ॥ ”  
 इति । इति मत्स्यपुराणोक्ता ग्रहणशान्तिः । अथोषधीभिर्ग्रहण-  
 शान्तिः । “ रोचनं पद्मकं शंखं कुंकुमं रक्तचन्दनम् । शुक्तिस्फटिक-  
 तीर्थांबुसितसर्षपगुग्गुलून् ॥ मधुकं देवदारुं च विष्णुक्रांतां शताव-  
 रीम् । एलां च सहदेवीं च निशाद्वितयमेव च ॥ दूर्वांकुरोशीरशमी-  
 शिलाजित्सर्वार्थसर्वौषधिपंचमृद्धिः । स्नानं विदध्याद्ग्रहणे रवींद्रोः  
 पीडाकरं शान्तिवहं च यस्य ॥ ” इति ॥ ६ ॥

अथ चन्द्रबले विशेषमनुष्ठुच्छंदसाह—

पापांतः पापयुग्मूने पापाच्चंद्रः शुभोऽप्यसन् ॥

शुभांशे वाधिमित्रांशे गुरुदृष्टोऽशुभोऽपि सन् ॥ ७ ॥



पापांत इति ॥ शुभफलदोऽपि चंद्रः पापांतः पापद्वयमध्यवर्ती  
पापयुक्पापग्रहयुक्तः पापात् दूने सप्तमे वर्तमानस्तदा शुभोऽपि  
असन् अशुभ एव । यदा त्वशुभोऽपि चन्द्रः शुभांशे शुभग्रहनवांशे  
अथवा अधिमित्रनवांशे तथा गुरुणा दृष्टः सन् शुभफलदाता भवेत् ॥

अन्यदप्यनुष्ठुमाह—

सितासितादौ सदृष्टे चंद्रे पक्षौ शुभावुभौ ॥

व्यत्यासे चाशुभौ प्रोक्तौ संकटेऽब्जबलं त्विदम् ॥८॥

सितेति ॥ शुक्लपक्षादौ प्रतिपदि समीचीनचंद्रे सति संपूर्णः  
शुक्लः शुभः । असितादौ कृष्णपक्षप्रतिपदि दृष्टे चन्द्रे सति संपूर्णः  
कृष्णः शुभः । व्यत्यासे च पूर्वोक्तादर्थद्विपरीत्ये द्वावपि पक्षावनिर्दोः  
यदा शुक्लप्रतिपदि चन्द्रो दुष्टश्चेत्तदा सकलपक्षोऽनिष्टः । कृष्णप्रति-  
पदि चन्द्रः शुभश्चेत्तदा संपूर्णः कृष्णपक्षोऽनिष्टः । इदमेतावदब्ज-  
बलं चन्द्रबलं संकटे विवाहयात्रादाववश्यकर्तव्ये तात्कालिकचंद्रव-  
लाभावे च ग्राह्यम् । नान्यथेत्यर्थः ॥ ८ ॥

अथ ग्रहदौष्ट्यपरिहारपूर्वकं तुष्टिसंपादनार्थं नवरत्न-

समुदायधारणं शालिन्याह—

वज्रं शुक्रेऽब्जे सुमुक्ताप्रवालं भौमेऽगौ गोमेद-

माकौ सुनीलम् ॥ केतौ वैदूर्यं गुरौ पुष्पकं ज्ञे पाचिः

प्राङ्माणिक्यमर्के तु मध्ये ॥ ९ ॥

वज्रमिति ॥ अत्र सुवर्णमुद्रिकायां नवधा भक्तायां प्रागादिक्रमेण  
नव रत्नानि निधेयानि । तत्र प्रागिति पञ्चम्यंतमव्ययं पञ्चमी चैर्यं  
ल्यब्लोपे । तेन प्रागादिदत्त इत्ययमर्थो जातः । तत्र शुक्रप्रीतये  
पूर्वस्यां दिशि वज्रं श्वेतहीरकं निधेयम् । एवं चन्द्रप्रीतये सुमुक्ता  
शोभनमुक्ताफलमाग्नेय्याम् । भौमप्रीत्यर्थं दक्षिणस्यां प्रवालम् ।  
अगौ राहौ नैऋत्यां गोमेदम् । आकौ शनौ पश्चिमायां शोभनं



नीलम् । केतौ वायव्यां वैदूर्यम् । गुरौ उत्तरस्यां पुष्पकं पुष्परा-  
जम् । बुधे ईशान्यां पाचिः । मध्ये मध्यमकोष्ठे अर्कप्रीत्यै माणि-  
क्यं निधेयम् ॥ ९ ॥

अथ सति सामर्थ्ये नवरत्नसमुदायधारणमुक्तम् इदानीमस-  
ति सामर्थ्ये यद्ग्रहकृतदौष्ट्यं तद्ग्रहरत्नधारणमिद्रवज्रयाह-  
माणिक्यमुक्ताफलविद्रुमाणि गारुत्मकं पुष्पक-  
वज्रनीलम् ॥ गोमेदवैदूर्यकमर्कतः स्यू रत्नान्यथो  
ज्ञस्य मुदे सुवर्णम् ॥ १० ॥

माणिक्येति ॥ सूर्यप्रीत्यर्थं माणिक्यं धार्यम् । एवं चन्द्रस्य  
मुक्ताफलम् । भौमस्य विद्रुमं प्रवालम् । बुधस्य गारुत्मकं गरुडः  
पाचिः । गुरोः पुष्पकं पुष्पराजः । शुक्रस्य वज्रं हीरकः । शनेनीलं  
लहसुणिया । राहोर्गोमेदम् । केतौ वैदूर्यमित्येवमर्कतोऽर्कादीनां ग्र-  
हाणां रत्नानि धार्याणि स्युः । तत्र यद्ग्रहकृतदौष्ट्यं तस्य ग्रह-  
स्य तुष्ट्यै तद्रत्नमेव धार्यमित्यर्थः । अथो ज्ञस्य मुदे सुवर्णमित्य-  
ग्रिमश्लोकेन संबन्धः ॥ १० ॥

अथ महामूल्यरत्नधारणस्यासामर्थ्येऽल्पमूल्यानि रत्नानि  
ताराबलं च शालिन्याह—

धार्यं लाजावर्तकं राहुकेत्वो रौप्यं शुक्रेंद्रोश्च  
मुक्ता गुरोस्तु ॥ लोहं मंदस्यारभान्वोः प्रवालं  
ताराजन्मक्षेत्रावृत्तितः स्यात् ॥ ११ ॥

धार्यमिति ॥ अथो ज्ञस्य बुधस्य मुदे संतोषार्थं सुवर्णं यथा-  
शक्तिं धार्यम् । राहुकेत्वोस्तुष्ट्यै लाजावर्तकं माणिविशेषो धार्यः ।  
शुक्रेंद्रोस्तुष्ट्यै रूप्यम् । गुरोस्तुष्ट्यै मुक्ताफलम् । शनेस्तुष्ट्यै लोहम् ।  
आरभान्वोस्तुष्ट्यै प्रवालं धार्यम् । तारेति । यदिने ताराबलं चि-  
कीर्षितं तदिने या तारा सा जन्मनक्षत्रात् त्रिरावृत्तितः पुनः  
पुनरावृत्तित्रयेण गणनीया स्यात् । त्रिरिति सुजंतमव्ययम् ।



जन्मन तत्रात् दिननक्षत्रे गणिते नवभिर्मतेः तिस्र आवृत्तयो भवन्ति  
अवशिष्टतारायाः शुभमशुभं च व्याख्यातमिति फलितोऽर्थः ॥ ११ ॥

अथ शेषक्रमेण सकलास्तारासंज्ञा अनुष्ठुमाह—

जन्माख्यसंपद्विपदः क्षेमप्रत्यरिसाधकाः ॥

वधमैत्रातिमैत्राः स्युस्तारा नाम सट्क्फलाः ॥ १२ ॥

जन्माख्येति ॥ स्पष्टोऽर्थः ॥ १२ ॥

अथावश्यककृत्ये दुष्टताराणां प्रकारद्वयेन परिहारं शार्दूलवि-  
क्रीडितेनाह—

मृत्यौ स्वर्णतिलान्विपद्यपि गुडं शाकं त्रिजन्म-  
स्यथो दद्यात्प्रत्यरितारकासु लवणं सर्वो विपत्प्र-  
त्यरिः ॥ मृत्युश्चादिमपर्यये न शुभदोऽथैषां  
द्वितीयोऽंशकानादिप्रांत्यतृतीयका अथ शुभाः  
सर्वे तृतीये स्मृताः ॥ १३ ॥

मृत्यौ स्वर्णतिलानिति ॥ मृत्यौ वधतारायां स्वर्णतिलान् यथाशक्ति  
ब्राह्मणाय दद्यात् । विपदि विपत्तारायां गुडमिक्षुविकारं दद्यात् ।  
त्रिजन्मसु तिसृषु जन्मतारासु शाकं वृंताकादि दद्यात् । अथो  
प्रत्यरितारकासु पंचमतारायां लवणं दद्यात् । नारदः । “ जन्मत्रि-  
पंचसप्ताख्या तारानिष्टफला स्मृता । शाकं गुडं च लवणं सतिला-  
न्कांचनं क्रमात् ॥ अनिष्टपरिहाराय दद्याद्दानं द्विजातये । ” इति ।  
अथ द्वितीयपरिहारः तत्रादिमपर्यये प्रथमावृत्तौ विपत्प्रत्यरिमृत्युश्च  
तृतीयपंचमीसप्तम्यस्ताराः सर्वा अपि सामान्यतः षष्टिघटिका-  
त्मिका न शुभदाः स्युः । अथ द्वितीये पर्यये द्वितीयावृत्तौ विप-  
त्प्रत्यरिमृत्यूनामादिप्रांत्यतृतीयका अंशा न शुभदाः । विपत्ताराया-  
माद्यांशः प्रथमचरणो निषिद्धः । प्रत्यरितारायां प्रांत्योऽंशश्चतुर्थ-  
चरणस्त्याज्यः । मृत्युतारायां तृतीयोऽंशस्तृतीयचरणस्त्याज्य



इति । अथ तृतीयावृत्तौ विपत्प्रत्यरिमृत्युश्चेते सर्वे षष्टिघटिका-  
त्मिका अपि शुभाः । उक्तं च दीपिकायाम् । “ पर्याये प्रथमे  
वर्ज्या विपत्प्रत्यरिनैधनाः । ” इति ॥ १३ ॥

अथ चंद्रावस्थागणनोपायमनुष्ठुमाह—

षष्टि ६ घ्नं गतभं भुक्तघटीयुक्तं युगा ४ हतम् ॥

शराब्धिहृल्लब्धतोऽर्कशेषेऽवस्थाः क्रियाद्विधोः ॥ १४ ॥

षष्टिघ्नमिति ॥ आश्विनीमारभ्य गतमानि षष्ट्या गुण्यानि वर्त-  
माननक्षत्रभुक्तघटीयुतानि तानि पुनर्युगैश्चतुर्भिराहतानि । शरा-  
ब्धिहृत् ( ४५ ) पंचचत्वारिंशता भाज्यानि । यल्लब्धमागतं गता-  
वस्थास्ताः शेषं वर्तमानावस्थायाः तत्र लब्धांकस्यापि द्वादशा-  
धिक्ये द्वादशभिर्भागशेषं प्रवासाद्यवस्थाश्चंद्रस्य गताः स्युः । ता  
अवस्था मेघराशेः पुंसः प्रवासादिसंज्ञाः वृषराशेर्नष्टादिसंज्ञाः ।  
एवं मिथुनादिदशराशिषु मृतादिसंज्ञा ह्यवस्थाः क्रमेण भवं  
तीत्यर्थः ॥ १४ ॥

अथ द्वादशावस्थानामानि सफलान्याह—

प्रवासनाशौ मरणं जयश्च हास्यारतिक्रीडितसु-  
प्तमुक्ताः ॥ ज्वराख्यकंपस्थिरता अवस्था मेषा-  
त्क्रमान्नाम सदृक्फलाः स्युः ॥ १५ ॥

प्रवासनाशाविति ॥ स्पष्टार्थम् ॥ १५ ॥

अथ ग्रहाणां वैकृतपरिहारार्थं सौषधजलस्नानदाक्षिणाश्च शा-  
दूलविक्रीडितेनाह—

लाजाकुष्ठबलाप्रियंगुघनसिद्धाथैर्निशादारुभिः

पुंखालोध्रयुतैर्जलैर्निगदितं स्नानं ग्रहोत्थाघहृत् ॥

धेनुः कंब्वरुणो वृषश्च कनकं पीतांबरं घोटकः

श्वेतो गौरसिता महासिरज इत्येता रवेर्दक्षिणाः ॥ १६ ॥



लाजाकुष्ठेति ॥ लाजा भृष्टशालय इति केचित् वस्तुतस्तु औषधी-  
साहचर्यात् लाजाशब्देन लज्जावती गृह्यते । कुष्ठं प्रसिद्धम् । बला-  
वरिया प्रियंगुः फलिनी घनो मुस्तः सिद्धार्थाः सर्षपाः निशा-  
हरिद्रा दारुः देवदारुः पुंखा शरपुंखा लोभ्रं प्रसिद्धम् एतैरौषधै-  
र्युतैर्जलैः स्नानं ग्रहोत्थाघहृत् दुष्टग्रहसूचितारिष्टनाशकं स्यात् ।  
“ सप्रियंगुरजनीद्वयमांसीकुष्ठलाजातिलसर्षपखंडैः । वारिभिः सह-  
वचैः सहलोभ्रैः स्नानमत्ति निखिलग्रहपीडाम् ॥ ” इत्युक्तेः ।  
अथ खे रविमारभ्य दक्षिणा उच्यंते । सूर्याय धेनुः । चंद्राय कंबुः  
शंखः । “ शंखः स्यात्कंबुरस्त्रियाम् ” इत्यमरः । भौमायारुणो वृषः ।  
बुधाय सुवर्णम् । गुरवे पीतांबरम् । तच्च यथाविभवं कार्पासं कोशजं  
वा । शुक्राय श्वेतो घोटकः । शनये श्यामवर्णा गौः । राहवे महा-  
सिर्महामूल्यः खड्गः । केतवे छागो भेषः । एता दक्षिणाः ॥ १६ ॥

अथ ग्रहाः गंतव्यराशेः प्राक्क्रियद्भिर्दिनैः फलं दद्युरि-

त्येतदुपजात्याऽऽह—

सूर्यारसौम्यास्फुजितोक्षनागसप्ताद्रिघस्रान्विधुर-  
ग्निनाडीः ॥ तमोयमेज्यास्त्रिरसाश्विमासान्गंत-  
व्यराशेः फलदाः पुरस्तात् ॥ १७ ॥

सूर्यरेति ॥ सूर्यादयो ग्रहाः जिगमिषितराशेः पुरस्तात्पूर्वं तत्त-  
त्संख्यघटीदिवसमासान् शुभाशुभफलदाः स्युः । यथा सूर्यो  
गंतव्यराशेः प्राक् पंच दिनानि फलप्रदः । भौमोऽष्ट दिवसान् । बुधः  
सप्त दिवसान् । शुक्रोऽपि सप्त दिवसान् । चंद्रोऽग्निनाडीनाडीत्रयम् ।  
राहुर्गतव्यराशेः पूर्वं त्रिमासान् । शनिः षण्मासान् । गुरुर्मासद्व-  
यम् । पूर्वं फलद इत्यर्थः ॥ १७ ॥

अथावश्यकृत्ये दुष्टे तिथ्यादौ दानं शालिन्याऽऽह—

दुष्टे योगे हेमचंद्रे च शंखं धान्यं तिथ्यर्द्धे तिथौ

१ राळे इति भाषायाम् ।



तंडुलांश्च ॥ वारे रत्नं मे च गां हेमनाड्यां दद्या-  
त्सिधूत्थं च तारासु राजा ॥ १८ ॥

दुष्टे योगे इति ॥ राजा दुष्टे व्यतीपातादियोगे तथा नाड्यां  
घटिकायां दुर्मुहूर्तादिदुष्टायां सुवर्णं यथाशक्ति दद्यात् । एवं सर्वत्र ॥  
शेषं स्पष्टम् ॥ १८ ॥

अथ वसंततिलकयाऽन्यदाह—

राश्यादिगौ रविकुजौ फलदौ सितेज्यौ मध्ये सदा  
शशिसुतश्चरमेऽब्जमंदौ ॥ अध्वान्नवह्निभयसन्म-  
तिवस्त्रसौख्यदुःखानि मासि जनिभे रविवासरादौ १९  
इतिमु० चि० चतुर्थं गोचरप्रकरणं समाप्तम् ॥ ४ ॥

राश्यादीति ॥ पूर्वार्धे स्पष्टम् । अध्वान्नेति । यस्मिन्मासे स्वज-  
न्मनक्षत्रप्रवेशे सूर्यादिवाराश्चेत्युस्तस्मिन्मासेऽध्वादीनि फलानि  
वाच्यानि । यत्र मासि रविवारे जन्मनक्षत्रे सति अध्वा मार्गो  
भवति एवं चंद्रवारे अन्नं भक्ष्यप्राप्तिरित्यादि ॥ १९ ॥

इति श्रीदैवज्ञानंतसुतदै० प्रमिताक्षरायां टीकायां चतुर्थं  
गोचरप्रकरणं समाप्तम् ॥ ४ ॥

अथ संस्कारप्रकरणं प्रारभ्यते ॥ ५ ॥

अथ संस्कारप्रकरणं व्याख्यायते । तत्र संस्क्रियतेऽनेन श्रीतेन  
स्मार्तेन वा कर्मणा पुरुष इति संस्कारः । स्वीयंस्वीयजातौ सामा-  
न्यविशेषविहितवैदिकस्मार्तकर्मानुष्ठानद्वारा दृष्टविशेषाधायक इति  
यावत् । लक्षणया तदर्थोक्तदिनशुद्ध्यादि संस्कारशब्देनोच्यते ।  
तस्य प्रकरणमुपक्रमः । ते च संस्कारा गर्भाधानादयोऽष्टचत्वारिं-  
शत । तत्र गर्भाधानं प्रथमसंस्कारः स च रजस्वलाख्यधीनः । ततो



रजोदर्शनाच्छुभाशुभफलमुक्तं वसिष्ठेन । “प्रथमरजोदर्शनतः शुभाशुभं भवति सर्वलोकानाम् ।” इति । तत्र शुभसूचकरजोदर्शनमनुष्ठुभाऽह—

**आद्यं रजः शुभं माघमार्गराधेयफाल्गुने ॥**

**ज्येष्ठश्रावणयोः शुक्ले सद्वारे सत्तनौ दिवा ॥ १ ॥**

आद्यमिति ॥ राधो वैशाखः इष आश्विनः अन्ये प्रसिद्धाः एषु मासेषु आद्यं रजः प्रथमोद्भवरजोदर्शनं स्त्रीधर्मः शुभं भविष्यच्छुभ-सूचकम् । तथा शुक्ले शुक्लपक्षे कृष्णपक्षे तु दशमीपर्यन्तं मध्यमं ज्ञेयम् । “कृष्णपक्षस्य दशमी मध्यमं फलमादिशेत् ।” इति । यावदिति शेषः । सद्वारे सतां चंद्रबुधगुरुशुक्राणां वारे सत्तनौ समीचीनलग्ने शुभस्वामि-कलग्ने दिवा दिवसे आद्यं रजोदर्शनं शुभमित्यर्थः । अत्राशुभफलापवाद-माह वसिष्ठः । “अशुभमपि समस्तं चार्तवं संप्रभूतसुरगुरुसित-युक्तं वीक्षिते वाऽथ लग्ने । तिभिरभिव कठोरज्योतिरुत्पत्तिकाले क्ष-यमथ समुपैति प्राप्नुयादीप्सितानि ॥ ” कठोरज्योतिः सूर्यः ॥१॥

अथात्र शुभमध्याशुभनक्षत्राण्यनुष्ठुभाऽह—

**श्रुतित्रयमृदुक्षिप्रध्रुवस्वातौ सितांबरे ॥**

**मध्यं च मूलादितिभे पितृमिश्रेऽपरेष्वसत् ॥ २ ॥**

श्रुतित्रयेति ॥ श्रवणत्रयमृदुक्षिप्रध्रुवस्वातीनक्षत्रेषु सितांबरे श्वेतवस्त्रे चाद्यं रजः शुभमिति पूर्वेण संबंधः । मूले दितिभं पुनर्वसुः पितरो मघा मिश्रे कृत्तिकाविशाखे एतेषु नक्षत्रेषु मध्यमम् । परेषु भरणीज्येष्ठाद्राक्षेष्वापूर्वात्रयेषु असदनिष्टम् । अत्र विशाखामूलयो-मध्यमत्वाभिधानं वसिष्ठवाक्ये दुष्टफलश्रवणात् । “द्विदैवभे पुष्प-वती प्रमत्ता कृत्यैव मेघामयवैरिसंधा । मूले प्रकामाधिकहीनसत्त्वा-स्यात्सर्वभक्षोद्धतदोषचित्ता ॥ ” इति ॥ २ ॥

अथ निंदरजोदर्शनं शालिन्याऽह—

**भद्रानिद्रासंक्रमे दर्शरिक्तासंध्याषष्ठीद्वादशीवैधृतेषु ॥**  
**रोगेऽष्टम्यां चंद्रसूर्योपरागे पाते चाद्यं नो रजोदर्शनं सत् ३**



भद्रेति ॥ भद्रा प्रसिद्धा । निद्रा निद्रावस्थायाम् । संध्या प्रा-  
तर्मध्याह्नसायंसंध्या । उपरागे ग्रहणे । पाते व्यतीपाते महापाते  
च । शेषं स्पष्टम् । आद्यं रजोदर्शनं नो सत् । अनिष्टफल-  
मित्यर्थः ॥ ३ ॥

अथ रजस्वलास्नानमुहूर्तं वसंततिलकयाऽह—

हस्तानिलाश्विमृगमैत्रवसुध्रुवाख्यैः शक्रान्वितैः

शुभतिथौ शुभवासरे च ॥ स्नायादथातर्तवती

मृगपौष्णवायुहस्ताश्विधातृभिरं लभते च गर्भम् ॥४॥

हस्तानिलेति ॥ एषु एकादशनक्षत्रेषु शुभतिथौ रिक्तामारहित-  
तिथौ शुभवारे चंद्रबुधगुरुशुक्रवारे आर्तववती ऋतुमती स्त्री स्ना-  
यात् । अथ विशेषमाह । मृगेति । मृगरेवतीस्वातीहस्ताश्विनीरो-  
हिणीनक्षत्रैः स्नाता ऋतुमती अरं शीघ्रं गर्भं लभते । “ लघु क्षि-  
प्रमरं द्रुतम् ” इत्यमरोक्तेः । दाक्षिणात्यास्तु चतुर्थदिवस एव  
स्नानं कुर्वति । अन्ये विहितदिने कुर्वति । तत्र देशाचारतो  
व्यवस्थेति ॥ ४ ॥

अथ गर्भाधानं शार्दूलविक्रीडितशालिनीभ्यामाह—

गंडांतं त्रिविधं त्यजेन्निधनजन्मक्षै च मूलांतकं

दास्रं पौष्णमघोपरागदिवसान्पातं तथा वैधृतिम् ॥

पित्रोः श्राद्धदिनं दिवा च परिधाद्यर्घ्यं स्वपत्नीगमे

भान्युत्पातहतानि मृत्युभवनं जन्मक्षतः पापभम् ॥५॥

गंडांतमिति ॥ अत्र स्वपत्नीगमे गर्भाधाने एतान्दोषांस्त्यजेदिति  
संबंधः । एतान् कान् कान् त्रिविधं तिथिनक्षत्रलग्नानां गंडांतम् ।  
श्रीपतिः । नक्षत्रतिथिलग्नानां गंडांतं त्रिविधं स्मृतम् । नवपंचचतुर्था-  
नां व्येकार्धघटिकामितम् ॥ ” इति । निधनजन्मक्षै निधनतारां  
जन्मतारां च । मूलम् अंतकं भरणीं दास्रमश्विनीं पौष्णं रेवतीं



मघां उपरागदिवसं ग्रहणदिनं पातं व्यतीपातं महापातं च वैधृतिं  
पित्रोः मातापित्रोः श्राद्धदिनं दिवा दिवसे परिघयोगस्याद्यार्धम् ।  
उत्पातहतानि दिव्यभौमांतरिक्षैस्त्रिविधोत्पातैर्हतानि दूषितानि  
भानि । जन्मर्क्षतः जन्मराशेर्जन्मलग्नाद्वा मृत्युभवनमष्टमलग्नं पाप-  
युतं भं नक्षत्रं लग्नं वा ॥ ५ ॥

भद्राषष्ठीपर्वरिक्ताश्च संध्या भौमार्काकीर्णाद्यरात्री-  
श्चतस्रः ॥ गर्भाधानं च्युत्तरेन्द्रर्कमैत्रब्रह्मस्वातीवि-  
ष्णुवस्वंबुपे सत् ॥ ६ ॥

भद्राषष्ठीति ॥ पर्वाणि विष्णुपुराणे । “ चतुर्दश्यष्टमी चैव  
अमावास्या च पूर्णिमा । पर्वाण्येतानि राजेंद्र रविसंक्रांतिरेव च ॥ ”  
इति । स्कांदे तु । “ कृष्णाष्टमीचतुर्दश्यौ पूर्णिमा दर्शसंक्रमे । ”  
इति । संध्याद्वयम् । भौमसूर्यशनिवारान् । आद्यरात्रीः रजोदर्शन-  
मारभ्य दिनचतुष्टयं त्यजेत् । कालविधाने । “ षष्ठ्यष्टमीं पंचदर्शीं  
चतुर्थीं चतुर्दशीमप्युभयत्र हित्वा । शेषाः शुभाः स्युस्तथयो नि-  
षेके वाराः शशांकार्यसितेंदुजानाम् ॥ ” इति । गर्भाधानमिति ।  
च्युत्तराः इंदुर्मृगः अर्को हस्तः मैत्रमनुराधा रोहिणी स्वाती श्रवण-  
धनिष्ठाशततारकासु गर्भाधानं सत् शुभम् । गुरुः । “ हरिहस्तानुरा-  
धाश्च स्वातीवारुणवासवम् । उत्तरात्रितयं सौम्यं रोहिणी च शुभाः  
स्मृताः ॥ आधाने मूलसार्पात्यमशुभं सममन्यमम् ॥ ” इति ॥ ६ ॥

अथ गर्भाधाने लग्नमिन्द्रवज्रयाऽऽह—

केंद्रत्रिकोणेषु शुभैश्च पापैरुयायारिगैः पुंग्रहदृष्ट-  
लग्ने ॥ ओजांशगेऽब्जेऽपि च युग्मरात्रौ चित्रादि-  
तीज्याश्विषु मध्यमं स्यात् ॥ ७ ॥

केंद्रेति ॥ शुभैः केंद्रत्रिकोणेषु सद्भिः पापग्रहैरुयायारिगैः सद्भिः  
पुंग्रहैः रविभौमगुरुभिर्दृष्टे लग्ने सति तथाऽब्जे चंद्रे ओजांशगे वि-  
षमराशीनां नवांशगे सति । अपिशब्दाल्लग्नैः अपि विषमांशगे युग्म-



रात्रौ समरात्रौ गर्भाधानं कार्यम् । मध्यमभान्याह । चित्रादिती-  
ज्याश्विषु तद्गर्भाधानं मध्यमं स्यात् । गुरुः । “ चित्रादित्ये तथा  
निष्यतुरगौ चेति मध्यमाः । शेषाण्यृक्षाणि दुष्टानि स्युर्निषेकारख्य-  
कर्मणि ॥ ” इति । एवं गर्भाधानं विधाप्य पुंसां किं कार्यमित्याह  
विष्णुः । “ निद्रासमयमासाद्य तांबूलं वदनात्त्यजेत् । पर्यंकात्प्रमदां  
भालात्पुंड्रं पुष्पाणि मस्तकात् ॥ ” इति गर्भाधानम् ॥ ७ ॥

अथ सीमंतोन्नयनं शार्दूलविक्रीडितेनाह—

जीवाकारदिने मृगेज्यनिर्ऋतिश्रोत्रादितिब्रध्नभै  
रिक्तामार्करसाष्टवर्ज्यतिथिभिर्मासाधिपे पीवरे ॥  
सीमंतोऽष्टमषष्ठमासि शुभदैः केंद्रत्रिकोणे खलै-  
र्लाभारित्रिषु वा ध्रुवांत्यसदहे लग्ने च पुंभांशके ॥ ८ ॥

जीवाकेंति ॥ गुरुविभौमवारे निर्ऋतिर्मूलं ब्रध्नं हस्तः एतैर्न-  
क्षत्रैः रिक्ता ( ४ । ९ । १४ ) अमा ( ३० ) अर्को ( १२ ) रसाः  
( ६ ) अष्ट अष्टमी आभिर्वर्ज्यतिथिभिरुपलक्षिते दिने मासाधिपे  
पीवरे पुष्टे सतीत्यर्थः । एतादृशसमये अष्टमषष्ठमासि अष्टममासे  
वा सीमंतः सीमंतकर्माख्यो गर्भसंस्कारः कार्यः । तत्र  
शुभग्रहैः केंद्रत्रिकोणे सद्भिः खलैः पापैर्लाभारित्रिषु सद्भिः । पुंभां-  
शके लग्ने पुरुषराशौ विषमराशौ लग्ने नवांशे च विषमराशौ सति  
तदा सीमंतः शुभः । अत्र विशेषमाह कश्यपः । “ चन्द्रोऽपि शुभ-  
दो ज्ञेयस्त्यक्त्वा षष्ठाष्टमव्ययान् । सीमंतलग्नादेकोऽपि क्रूरः पंचा-  
ष्टरिः फगः ॥ हंति सीमंतिनीं सोऽपि तद्गर्भं वा न संशयः । न नैधने  
नयोरल्लग्नौ नैधने शुद्धिसंयुते ॥ ” तयोः स्त्रीपुंसयोः । अस्यापवाद । “ ल-  
ग्नदष्टमराशीशः केंद्रगः शुभवीक्षितः । यद्यप्यष्टमभस्योक्तं दोषमाशु  
व्यपोहति ॥ ” गर्गः । “ सीमंतोन्नयनं कार्यं शुभांशे शुभलग्ने ।  
कुलीरमृगकन्याश्च वर्ज्याः शेषाश्च शोभनाः ॥ ” इति । अत्र ग्रह-  
बले सति कुलीरमिथुनकन्या अपि ग्राह्या इति ज्ञेयम् । अत एव मूले



लग्नावेचारो न कृतः । कारिकायाम् । “पुनश्चत्राणि चैतानि तिष्ये  
हस्तः पुनर्वसुः । अभिजित्प्रोष्ठपाञ्चैव अनुराधाभियुक्ततथा ॥ ऋक्षस्य  
मध्यमे पादे द्वये सीमंत इष्यते ।” इत्युक्तम् । अथ मतांतरम् । वा  
ध्रुवांत्यसदहे ध्रुवाणि रोहिण्युत्तरात्रयम् अंत्यं रेवती एषु तथा सतां  
शुभग्रहाणां चंद्रज्ञगुरुशुक्राणां वारे वा कार्यम् । गुरुः । “रोहिण्यै-  
दवमादित्यं पुष्यहस्तोत्तरात्रयम् । पौष्णं वैष्णवभं चैव सीमंतादिषु  
संमतम् ॥ ” इति । श्रीधरः । “सौम्यानां वारवर्गाः स्युः सीमंता-  
दिषु शोभनाः । ” इति । जन्मभं सीमंते निषिद्धमाह वसिष्ठः ।  
“वालात्रभुक्तौ व्रतबंधने च राजाभिषेके खलु जन्मधिष्ण्यम् ।  
शुभं त्वनिष्टं सततं विवाहसीमंतयात्रादिषु मंगलेषु ॥ ” गुरुः ।  
“मासप्रयुक्तकार्येषु मूढत्वं गुरुशुक्रयोः । न दोषकृन्मलो मासो  
गुर्वादित्यादिकं तथा ॥ ” यद्यपि पुंसवनस्य प्रथमकर्तव्यत्वात्तस्य  
पूर्वं निरूपणमावश्यकं तथापि कंचित्सीमंतेन सहैव विधानाद्बहुषु  
देशेषु तथैवाचारदर्शनात्सीमंतमुहूर्त एव प्रथममुक्तः । नृसिंहः ।  
“सीमंतोन्नयनस्योक्ततिथिवारभराशिषु । पुंसवं कारयेद्विद्वान्सहै-  
वैकादिनेऽथ वा ॥ ” इति ॥ ८ ॥

अथ मासेश्वरान्स्त्रीणां चंद्रवलं च वसंततिलकयाऽऽह- प्रवण-  
रा-

मासेश्वराः सितकुजेज्यरवीन्दुसौरिचंद्रात्मजास्तनु-  
पचंद्रदिवाकराः स्युः ॥ स्त्रीणां विधोर्बलमुशंति  
विवाहगर्भसंस्कारयोरितरकर्मसु भर्तुरेव ॥ ९ ॥

मासेश्वरा इति ॥ अष्टममासतनुपः आधानलग्नाधिपः । स्त्रीणा-  
मिति । विवाहे गर्भसंस्कारे गर्भाधानपुंसवनसीमंतादिरूपे स्त्रीणा-  
मपि चंद्रवलं ग्राह्यम् । इतरकर्मसु वस्त्रालंकारादिधारणादिषु भर्तुरेव  
चंद्रवलं ग्राह्यम् । यदा भर्ता मृतस्तदा पुनः स्त्रीणामेव । राजमार्त-  
डः । “विवाहकार्यं कुसुमप्रतिष्ठा गर्भप्रतिष्ठा वनिताविशुद्धौ । अन्यानि  
कार्याणि धवस्य शुद्धौ पत्यौ विहीने प्रमदाऽऽत्मशुद्ध्या ॥ ” ॥ ९ ॥



अथ येषां पृथगेव पुंसवनमित्याचारस्तदर्थं पुंसवनमुहूर्तं वि-  
ष्णुपूजामुहूर्तं चेंद्रवज्रयाऽऽह—

पूर्वोदितैः पुंसवनं विधेयं मासे तृतीये त्वथ विष्णुपूजा॥

मासेऽष्टमे विष्णुविधातृजीवैर्लग्ने शुभे मृत्युगृहे च शुद्धे॥

पूर्वोदितैरिति ॥ पूर्वोदितैः सीमंतकर्मण्युदितैस्तिथ्यादिभिरु-  
पलक्षिते तृतीये मासि पुंसवनारूपं कर्म विधेयम् । पुमान् सूयतेऽ-  
नेन कर्मणेति पुंसवनम् । कर्मणा पुंस्त्वहेतुना । अथेति । सीमंता-  
नंतरमष्टमे मासि विष्णुविधातृजीवैः श्रवणरोहिणीपुष्यैरुपलक्षित-  
दिने तथा लग्ने शुभे शुभस्वामिके शुभयुते दृष्टे वा मृत्युगृहे अष्टम-  
स्थाने शुद्धे सर्वग्रहरहिते च सति विष्णुपूजा कार्या ॥ १० ॥

अथ जातकर्मनामकरणयोर्मुहूर्तमुपजात्याऽऽह—

तज्जातकर्मादि शिशोर्विधेयं पर्वाख्यरिक्तोऽनतिथौ

शुभेऽह्नि ॥ एकादशे द्वादशकेऽपि घस्ते मृदुध्रुव-

क्षिप्रचरोद्गुषु स्यात् ॥ ११ ॥

जातकर्मादीति ॥ जातकर्म यद्यपि जन्मनोऽनंतरमेव विहितं  
तथापि संक्रांतिव्यतीपातादिदुष्टदिवसतया पित्राद्यसन्निधाने च  
तन्न कृतं तदा मुहूर्तविचारेण कार्यम् । गर्गः । “ व्यतीपाते च  
संक्रांतौ ग्रहणे वैधृतावपि । श्राद्धं विना शुभं कर्म प्राप्तकालेऽपि  
नाचरेत् ॥ ” इति । अत एव कालविकल्प उक्तो नारदेन । “ त-  
स्मिञ्जन्ममुहूर्ते तु सूतक्रांते तथा शिशोः । जातकर्म च कर्तव्यं पि-  
तृपूजनपूर्वकम् ॥ ” इति । अत एव जातकर्मादीनि शिशोर्जातकर्म  
आदिशब्दानामकर्मोच्यते । पर्वाणि चतुर्दश्यष्टमीकृष्णोत्थादि पू-  
र्वोक्तानि तैः रिक्ताभिश्च ऊनतिथौ वर्जिततिथौ शुभेऽह्नि शुभवारे  
तथा एकादशे द्वादशे वा घस्ते दिवसे तथा मृदुध्रुवक्षिप्रचरनक्षत्रेषु  
तदतिक्रांतं जातकर्मादि विधेयं कर्तव्यं स्यात् । तच्च श्रवणानंतरं  
सचैलं स्नानं कृत्वा कार्यम् । वसिष्ठः । “ श्रुत्वा जातं पिता पुत्रं सचैलं



स्नानमाचरेत् । उत्तराभिमुखो भूत्वा नद्यां वा देवखातके ॥ ” तच्च  
 शीतोदकेन । “ कुर्यान्नैमित्तिकं स्नानं शीताद्भिः काम्यमेव च । ”  
 इति । रात्रावापे कार्यम् । वसिष्ठः । “ पुत्रजन्मनि यज्ञे च तथा  
 संक्रमणे खेः । राहोश्च दर्शने स्नानं प्रशस्तं नान्यथा निशि ॥ ”  
 इति । “ सूतके तु समुत्पन्ने पुत्रजन्म यदा भवेत् । कर्तुंस्तात्का-  
 लिकी शुद्धिः पूर्वाशौचेन शुद्ध्यति ॥ ” रात्रौ जलाशये गमनाश-  
 क्तौ सांख्यायनः । “ दिवा यदाहंत तोयं कृत्वा स्वर्णयुतं तु तत् ।  
 रात्रिस्नाने तु संप्राप्ते स्नायादनलसन्निधौ ॥ ” इति । जातकर्म-  
 प्रयोजनमाह गुरुः । “ जातकर्मक्रियां कुर्यात्पुत्रायुःश्रीविवृद्धये ।  
 ग्रहदोषावेनाशाय सूतकाशुभावेच्छिदे ॥ कुमारग्रहनाशाय पुंसां  
 सत्वविवृद्धये । ” इति । वसिष्ठः । “ एकादशेऽङ्गि विप्राणां  
 क्षत्रियाणां त्रयोदशे । वैश्यानां षोडशे नाम मासांते शूद्रजन्मनः ॥ ”  
 इति । वसिष्ठेन मासनामान्युक्तानि । “ चैत्रादिमासनामानि  
 वैकुण्ठोऽथ जनार्दनः । उपेंद्रो यज्ञपुरुषो वासुदेवस्त्रिविक्रमः ॥ यो-  
 गीशः पुण्डरीकाक्षः कृष्णोऽनंतोऽच्युतस्तथा । चक्रधारीति चैतानि  
 क्रमादाहुर्मनीषिणः ॥ ” इति ॥ ११ ॥

अथ सूतिकास्नानमुहूर्तं वसंततिलकयाऽऽह—

पौष्णध्रुवेंदुकरवातहयेषु सूतीस्नानं समित्रभरवी-  
 ज्यकुजेषु शस्तम् ॥ नार्द्रात्रयश्रुतिमघांतकमिश्र-  
 मूलत्वाष्ट्रे ज्ञसौरिवसुषट्त्रिविरक्ततिथ्याम् ॥ १२ ॥

पौष्णेति ॥ हयोऽश्विनी । एषु रेवत्यादिनक्षत्रेषु समित्रभरवी-  
 ज्यकुजेषु अनुराधानक्षत्रसूर्यगुरुभौमवारसहितेषु सूत्याः प्रसूतायाः  
 स्त्रियाः स्नानं शस्तम् । आर्द्रात्रयश्रवणमघाभरणीमिश्रमूलचित्रासु  
 न शस्तम् । बुधवारे शनिवारे वसुरष्टमी षट् षष्ठी रविर्द्वादशी रि-  
 क्ताश्चासु तिथिषु च न शस्तम् । स्तन्यपानमुहूर्तं दैवज्ञवल्लभे ।  
 “ रिक्तां भौमं परित्यज्य विष्टिं पातं सवैधृतिम् । मृदुधुवक्षिप्रमेषु  
 स्तनपानं हितं शिशोः ॥ ” इति ॥ १२ ॥